
I BÖLMƏ 

ŞİFAHİ SÖZ SƏNƏTİ 

OYUNLAR VƏ AYİNLƏR 
(Qarabağ nümunələri əsasında) 

Şifahi ənənəyə əsaslanan xalq oyunları və meydan tama¬ 
şalarını təsnif edərkən folklorşünaslar nə qədər fərqli mövqe¬ 
lərdə dayansalar da, bir məsələdə onların fikirləri üst-üstə 
düşür. Bu məsələ xalq oyunları və meydan tamaşalarının ayin 
və mərasimlərlə bağlılığı məsələsidir. Məsələyə istər ötəri, 
istərsə də geniş şəkildə toxunan araşdırıcıların çoxu təsnifat 
zamanı, ayin və mərasimlərlə bağlı olan, ritual elementləri 
açıq-aşkar qoruyub saxlayan «Kosa-kosa», «Qodu-qodu», 
«Xan bəzəmə» tipli oyun və tamaşaları ayrıca bir bölmə da¬ 
xilində təqdim edirlər. Yəni araşdırıcılar həmin bölməyə daxil 
olan oyun və tamaşaların mənşəyini məhz ayin və mərasim¬ 
lərdə, arxaik mifoloji düşüncə sistemində axtarırlar. Əlbəttə, 
bölmədaxili axtarışlar oyun və tamaşaların başqa bölmələrinə 
ritual-mifoloji baxımdan nəzər salmağa maneçilik törətmir. 
Ritual-mifoloji elementləri, tutaq ki, rəqsdaxili oyun, ictimai 
məzmunlu oyun, məişət oyunu, uşaq oyunu və s. kimi bölmə¬ 
lər üzrə də az-çox izləmək mümkün olur. Araşdırmalar göstə¬ 
rir ki, gündəlik həyatın ən adi, ən sıravi məsələsi üstündə qu¬ 
rulan hər hansı bir xalq oyununda ibtidai təsəvvürlərdən irəli 
gələn və ən dərin qatlarda gizlənən nöqtələr, məqamlar var. 

Məsələnin əks tərəfini də unutmaq olmaz. Əks tərəf xalq 
oyunlarının, ümumiyyətlə, hər cür oyunun ritualdan törəyib- 
törəməməsi ilə bağlıdır. İstər üzdə, istərsə də ən dərin, ən gö¬ 
rünməz qatda olsun, ritual iz, əlamət və rüşeymi ixtiyari oyun- 

da axtarmaq mümkündürmü? Sualı bir az da sadələşdirəndə 
məsələ bu şəkildə ortaya çıxır: ritual əvvəldir, yoxsa oyun? 
Oyun ritualdan yaranıb, yoxsa ritual oyundan? Antropoloqla- 
nn, kulturoloqların tez-tez irəli sürdüyü və fərqli şəkillərdə 
izah etdiyi bu məsələlərə, heç şübhəsiz, bizim mövzu baxımın¬ 
dan da müəyyən aydınlıq gətirməyə ehtiyac var. Aydınlıq 
naminə qeyd edək ki, ritual və oyun qarşılaşması holland alimi 
İ.Hözinqanın «oynayan insan» konsepsiyasının təsirilə xüsusi 
aktuallıq qazanıb. İ.Hözinqa özünün «oynayan insan» konsep¬ 
siyasını mövcud «iş görən insan və düşünən insan» konsepsi¬ 
yasına qarşı qoyur və belə hesab edir ki, oyun heç də ritual, din 
və mədəniyyətdən sonra gələn yox, əvvəl gələn və mədəniy¬ 
yətin yaranmasında mühüm rol oynayan bir amildir (1). Əl¬ 
bəttə, oynamağın ritualla heç bir əlaqəsi olmayan heyvanlarda 
da özünü göstərməsi və onlarda da oyunun müəyyən istəkdən 
irəli gəlməsi çox düşündürücüdür və İ.Hözinqanın mülahizələri 
ətrafında müzakirə və mübahisələrin getməsi tamamilə təbiidir. 
Amma burada bizim məqsədimiz həmin müzakirə və mübahi¬ 
sələrə qoşulmaq yox, xalq oyunları və meydan tamaşalarının 
mifoloji düşüncə ilə bağlılığını, ayin və mərasimlərlə səsləş- 
məsini araşdırmaqdır. O, başqa məsələ ki, araşdırma zamanı 
oyun və ritual, oyun və mif, mif və ritual əlaqələrinin bəzi 
ümumnəzəri cəhətlərinə də az-çox toxunmaq lazım gələcəkdir. 

Bəri başdan qeyd etməyi vacib bildiyimiz məsələ Qara¬ 
bağ folklorunun, araşdırdığımız mövzu baxımından diqqəti 
cəlb edən bəzi səciyyəvi xətləridir. Belə xətlərdən biri şaman- 
çılıq dünyagörüşü ilə səsləşən obraz və motivlərin toplama 
materiallarında xüsusi yer tutmasıdır. 1987-90-cı illərdə Vəli 
Nəbioğlu və Əfzələddin Əsgərlə birlikdə Laçın, Qubadlı və 
Zəngilanda folklor ekspedisiyalarında olan, 2012-ci ildən 

etibarən «Qarabağ folklorunun toplanması, sistemləşdirilməsi 
və araşdırılması» layihəsinin rəhbəri kimi fəaliyyət göstərən, 
Qarabağ folkloruna aid toplama materiallarından və məruzə- 
məqalələrdən ibarət neçə-neçə kitabın ərsəyə gəlməsində 
yaxından iştirak edən bir şəxs kimi deyə bilərik ki, Qarabağ 
folklorunda şamanlıqla bağlı obrazlar kifayət qədər populyar, 
şamanlıqla bağlı motivlər hiss olunacaq dərəcə qabarıqdır. 
Qarabağın hansı şəhər, qəsəbə və kəndində insana kömək 
olan ilahi qüvvələrdən söz salsan, sənə saatlarla Qaraçuxadan, 
övliya və pirlərdən, onların kəramətlərindən danışarlar: 

«Qış vaxtıydı, getmişdim çaydan su gətirməyə. Suyu 
doldurub başımı qaldırdım, gördüm buzun üstündə bir qara 
paltarrı adam var. Adam deyəndə ki, qara paltarrı bir ada- 
maoxşar şeyiydi. Qorxdum. Evə gəldim, nənəm dedi ki, bala, 
o sənin Qaraçuxandı, qoymuyub suya yıxılasan» (2, 70). 

«Bir gün Salah babam gedir ilxını gətirməyə. Birdən 
ilxıya canavar düşür. Görür ki, o tərəfdən qaraçuxalı bir adam 
xəncəlinən kəsdi canavarrarın qabağını, qoymadı ilxıya yaxın 
düşməyə. Salah babam başa düşür ki, bı, onun Qaraçuxasıdı, 
ona köməh eliyir. Salah babam gedip həmən yerdə kaha vur- 
durup, orda yurt saldırıp. İndi də oraya Salah kahası deyillər» 
(2,71). 

Qarabağda Qaraçuxa barədə danışılan bu tipli əhvalatları 
necə başa düşmək, Qaraçuxa obrazını necə qiymətləndirmək 
lazımdır? Bu suala Qarabağ folklorunun toplayıcı və tərtibçi¬ 
lərindən olan folklorşünas Ə.Əsgər belə cavab verir: «Qara¬ 
çuxa insanın özünə bənzəyən mifoloji varlıqdır. Hər insanın 
bir Qaraçuxası var. İnsanın işlərinin uğurla getməsi Qaraçu¬ 
xadan asılıdır. Qaraçuxası oyaq olan adamın işləri uğurla 
gedir. Varlı-dövlətli olur. Qaraçuxası yatan adam kasıb olur, 

ağır günlər keçirdir... Sözü gedən mifoloji personajın arxaik 
adı Cənubi Sibirin türk xalqlarında bugünə qədər qorunmuş¬ 
dur. Sur, Sülə, Yula adlanan bu mifoloji personaj insanın bir 
neçə ruhundan biridir. O, insanın özünə bənzəyir və bədəndən 
çıxaraq gəzə bilir» (3, 23). Ən sıravi insanların belə qoruyu¬ 
cusu kimi səciyyələndirilən Qaraçuxanın şamançılıq dünya¬ 
görüşü ilə müəyyən bağlılığının olması şübhəsizdir. Məsələ 
burasındadır ki, şamanın gücü məhz qoruyucu ruhlardadır. 
Hansı şamanın qoruyucu ruhu daha çoxdursa, onun gücü-qüd¬ 
rəti də başqa şamanların güc-qüdrətindən bir o qədər çoxdur. 
Şaman olacaq adam şamanlıq vergisini məhz qoruyucu ruh¬ 
lardan alır. Maraqlıdır ki, Qarabağdan toplanmış etnoqrafik 
materialların bir çoxu şamanlıq vergisinin cizgilərini əks et¬ 
dirməkdədir: 

«Təzə ərə gedən vaxdı bir ağ attı gəlib dururdu çardağın 
yanında, adımnan çağırırdı, durub düşürdüm çardaxdan. Mən 
yerə düşməmiş quş kimi alıb məni qoyurdu tərkinə, aparırdı 
qəbirsannıxları gəzdirirdi, bütün qohum-əqrabanı maa görsə- 
dirdi, deyirdi, ama bı sirri heç kimə aşma, saa elə bir çörəh 
verəjəm ki, ölənətən kasıblıx nə olduğun bilmiyəssən. Sonra 
gətirib məni qoyurdu çardağın yanında, yox olurdu» (2, 81). 
Bu mətndə «ağ atlı»nın vergi verməyindən söhbət açılırsa, 
başqa mətnlərdə (2, 81; 2, 82) ilanın vergi verməyindən bəhs 
olunur. Vergili adamların kəramətlərinə gəlincə, qeyd etmə¬ 
liyik ki, bu kəramətlərdən bəhs edən materiallar sayca daha 
çoxdur. Həmin materialların informatorlarının söylədiklərinə 
görə, vergili adamlar əllərini qaynar qazana sala bilirlər (2, 
77), üfürməklə çayın suyunu geri axıdırlar, ilanı qamçı kimi 
ələ götürüb divara vururlar, divar yeriyir və divan at kimi 
minirlər (2, 78); ölü ilə danışırlar (2, 77); çöldəki quşları, hey- 

vanları çağırıb öz yanlarına gətirirlər (2, 80) və s. Vergili 
adamların bütün bu kəramətlərinin şaman möcüzələri ilə səs- 
ləşməsi göz qabağındadır. Amma bu baxımdan ən maraqlı 
səsləşmə vergili adamların tas qurub cinləri çağırmasıdır: 

«Bir qadın dəli olmuşdu. Görücü Muradnan Molla Tağı 
tas qurdular. Molla qaba vırırdı, cinnəri adıynan çağırırdı. 
Murad da deyirdi ki, filan cin gəldi, o birisi gəldi, bı birisi 
gəldi. Deyir ki, cinnərin içində bir axsağı var, arvad şəklində, 
o gəlmir. Molla da Quran ayələrinnən oxuyub, o cinə qarğış 
tökürmüş, deyirmiş ki, Allah saa lənət eləsin. Murad birdən 
deyirmiş ki, Molla, bıdı gəlir, vahiməsi basır məni... Deyi¬ 
lənə görə, Molla həmən adamı dəli eliyən cinnəri gətirə 
bilsəymiş, o adam sağalarmış» (2, 83). 

İslam və şamançılıq dünyagörüşünün qaynayıb-qarışdığı 
bu mətndə görücü və molla şamanın, cinlər isə şamanın kö¬ 
məyə çağırdığı ruhların transformasiyaya uğramış şəkilləridir. 
Qarabağdan toplanmış folklor və etnoqrafiya materiallarında 
müşahidə edilən bu transformasiyanı Ə.Əsgər belə izah edir: 
«İslamın qəbulundan sonra türk mədəniyyətində yeni bir 
hadisə baş verdi. Şamanizmlə sufizmin sintezi xalq islamının 
formalaşması ilə nəticələndi. Sufi ocaqlarının başında duran¬ 
lar - şeyxlər, babalar, pirlər Ə.Yasəvidən başlayaraq şaman 
düşüncəsi ilə islamın içinə girdilər. Nəticədə sufi ocaqlarında 
və onlara məxsus təsəvvüf fəlsəfəsində şamançılıqla bağlı 
elementlər (möcüzə göstərmək, hərəkətli zikr, qadınların 
ocaqlara qəbulu və s.) peyda oldu. Ocaq başçıları - ərənlər 
özlərini qamlara (kam, xam) bənzər şəkildə aparırdılar. Şa¬ 
manlar kimi güclərini nümayiş etdirir, düşmən pirlərlə müba¬ 
rizə aparırdılar. Düşünürük ki, ağ baba - qara baba, ağ şıx - 
qara şıx, ağ (sarı) seyid - qara seyid, ağ molla - qara molla, 

ağ pir - qara pir kimi ocaq və şəxs adları ağ şaman - qara 
şaman kultunun yuxanda söz açdığımız hadisə ilə bağlı islam 
müstəvisində transformasiyasıdır» (3, 24-25). Ağ şaman - 
qara şaman kultunun izlərini yaşadan nümunələr üzərində 
geniş dayanmağa lüzum görmədən şaman olmanın bir mühüm 
şərtini xatırlatmaq istəyirik: əti sümüyündən ayrılıb bir qaran¬ 
lığa atılan şamanın ritual ölümə məhkum olması və ruhlann 
himayəsi altında bir müddətdən sonra yeni mahiyyətdə yeni¬ 
dən doğulması. Zəngin elmi mənbələr əsasında şamanın ölüb- 
dirilməsi ritualını ətraflı şəkildə təsvir və təhlil edən folklor- 
şünas Füzuli Bayat bu ölüb-dirilməni belə dəyərləndirir: «Şa- 
manlıq təbiət «dini» olduğu üçün ölüb-dirilmə də təbiəti və ya 
təbiət qanunauyğunluqlarını əks etdirməkdədir. Belə olan 
təqdirdə şamanın ölüb-dirilməsi təbiətin ölüb-dirilməsindən 
başqa bir şey deyildir» (4, 51). Dünya xalqlarının ibtidai tə¬ 
səvvürlər sistemi, o cümlədən şamançılıq dünyagörüşü üçün 
çox səciyyəvi olan ölüb-dirilmə inamı Qarabağdan toplanmış 
folklor və etnoqrafiya materiallarında da öz əksini tapır: 

«Uşax yerimiyəndə xəlbirə qoyullar... Üş cuma axşamı 
yeddi qapını gəzdirillər, sonra dəyirman navının altınnan 
keçirillər... Yerimiyən uşağa «çiləli uşaq» deyillər» (2, 88). 

«Balaca uşağın ayağı xarab olanda, yerimiyəndə onun 
çiləsini töküllər. Uşağı daşın, qayanın deşiyinnən keçirillər. 
Bunnan sonra uşax yeriyir» (2, 107). 

Bu nümunələrdə dəyirmanın novu və daşın-qayanın 
deşiyi ritual bətndir və xəstə uşağın çillədən çıxıb sağlam can 
qazanması məhz həmin bətnə gömülməyin hesabına mümkün 
olur. Bu, ölüb-dirilmənin ən sadə bir modelidir və model baş¬ 
qa folklor nümunələri kimi xalq oyunları və meydan tama¬ 
şaları üçün də səciyyəvidir. Şaman ayin və mərasimlərində 

olduğu kimi, xalq oyunları və meydan tamaşalarında da ölüb- 
dirilmə, hər şeydən qabaq, təbiətin ölüb-dirilməsidir. İnama 
görə, təbiət qışda ölür, yazda dirilir. Təbiətin yenidən dirilmə¬ 
si qəfildən yox, tədricən baş verir. İnsan qışdan yaza, köhnə 
ildən yeni ilə doğru məhz tədricən, yavaş-yavaş addımlayır. 
Xalq oyunlarının görkəmli tədqiqatçısı Mətin Andın qənaə¬ 
tinə görə, köhnədən yeniyə, ölümdən yeni doğuma doğru hə¬ 
rəkətində insan dörd əsas mərhələdən keçməli olur: 

1. korluq, sıxıntı və üzüntü çəkmək; 

2. dirilik və canlılığa təhlükə yaradacaq nə varsa, onlar¬ 
dan təmizlənmək; 

3. döyüşmə, yarışma, cütləşmə və qovuşmalardan keçib 
güclənmək; 

4. yeni mərhələyə uğurla keçməyin sevincini, şadlığını 
yaşamaq (5, 104). 

M.Andın xatırlatdığı bu mərhələlər, təbii ki, dünya xalq¬ 
larının mifoloji dünyagörüşündə öz ifadəsini tapan və oyun¬ 
ların qida mənbəyinə çevrilən mərhələlərdir. Həmin mərhə¬ 
lələri mifoloji mətnlər üzrə izləsək, çillələr, xüsusən də Kiçik 
Çillə ilə bağlı mətnləri ilk növbədə qeyd etməliyik. Ona görə 
ilk növbədə qeyd etməliyik ki, bu mətnlər ölümdən yeni do¬ 
ğuma keçməyin korluq, sıxıntı və üzüntü ilə bağlı birinci mər¬ 
hələsini qabarıq şəkildə əks etdirir: 

“Böyüh Çilləynən Kiçih Çillə yolda rasdaşıllar. Kiçih 
Çillə Böyühdən soruşur: 

- Getdin, nə qayırdın? 

Böyüh Çillə deyir: 

-Təndirrəri yandırdım, kürsüləri qurdurdum, küplərin, 
xaralların ağzını aşdırdım. 

Kiçih Çillə deyir: 

- Qoy mən gedim, gör neyniyəciyəm? Qarılan təndirdən 
basıp küflədən çıxaracıyam, küpləri, xaralları boşaldacıyam, 
üzüquylu qoyub gələciyəm. 

Böyüh Çillə də deyir: 

-Başarmassan... 

Qabağın yazdı, 

Ömrün azdı” (17, 56). 

Başqa bir nümunə: 

“Böyüh Çilləyinən Kiçih Çillə bacıdılar. Kiçih Çillə 
Böyüh Çillədən soruşur ki, getdin neynədin? 

Böyüh Çillə də deyir ki, getdim cəməhətin dənnərin 
üyütdüm, qayırmaların elədim, qalaxların vırdım, əppəhlərin 
yapdım, gəldim. 

Kiçih Çillə deyir ki, kül başıva. Mən gedəcəm qocaları 
təndirdən basıp küflədən çıxaracam, uşaxları da əllərində 
çilləliyəciyəm. Əmə həvih ki, ömrüm azdı. Kaş sənin ömrün 
məndə olaydı” (17, 56-57). 

Naxçıvandan - Qarabağa yaxın bir bölgədən toplanmış 
bu mətnlərdə Böyük Çillə antropomorfık obrazının xeyirxah¬ 
lığı, Kiçik Çillə antropomorfık obrazının isə bədxahlığı təmsil 
etməsi təəccüb doğurmur. Çünki Kiçik Çillə qışın sonuna 
doğru gedən bir mərhələni əhatə edir və mifoloji təsəvvürə 
görə, yeni mərhələnin (yazın) yolu məhz son mərhələnin 
(qışın axır vaxtlarının) əzab-əziyyətindən keçir. Kiçik Çillə ilə 
bağlı bu mifoloji təsəvvür Qarabağdan toplanmış mətnlərdə 
də öz ifadəsini tapır: 

“Böyük Çillə dekabrın iyirmi ikisi girir. Balacasının 
ömrü kəsilsin (Kiçik Çillə nəzərdə tutulur - M.K.), on günün 
kəsif verillər böyüyə. Deyif ki: 

Ömrüm az olmeyeydi, 

Qavağım yaz olmeyeydi. 

Madyan atdara qulun saldırardım, 

Gəlinnərin əlni un çuvalında dondurardım” (15, 172). 

Göründüyü kimi, bu mətndəki səciyyələndirmə Naxçı¬ 
van mətnlərindəki səciyyələndirmə ilə üst-üstə düşür: ömrün 
qısalığından təəssüflənən Kiçik Çillə öz gəlişi ilə insanlara 
məşəqqət gətirmək niyyətində olduğunu bildirir. 

Öz ömrünü başa vurarkən köhnənin (qışın) insanlara 
əzab-əziyyət verməsi mart haqqındakı mifoloji mətnlərdə də 
geniş yer tutan bir motivdir. Xalq arasında “Çarının borcu” adı 
ilə daha çox tanınan bir mətn bunu qabarıq şəkildə göstərir: 

«Bir qarının bir xeyli çəpişi vanymış, içində də bir ala 
çəpiş. Q arı mart girən vaxtı ala çəpişi qurban deyib ki, çəpiş- 
dəri martdan salamat çıxsın. İl yaxşı gəlir. Martın dokquzunda 
(indiki vaxtnan aprelin səkgizində) hər yer gül-çiçək olur. 
Qarı verdiyi vədə əməl eləmir. Deyir: «Martım çıxdı, dərdim 
çıxdı». Mart qarıdan qisas almak üçün apreldən üç gün borc 
alır. Aprelin onunnan on üçünə kimi qar yağır. Qarının çəpiş- 
dəri qırılır. Aprelin on üçündə hava açılır. Qarı deyir ki, vədə 
verdim, qurban kəsmədim. Ona görə də oğlaxların qırıldı. 
Özünü vurur yerə, deyir, otta .... otta» (2,31). 

Bu mətndə ifadəsini tapan bir motiv, heç şübhəsiz, qur- 
banvermə, qurbanın müqəddəsliyi və həmin müqəddəsliyə 
xələl gətirməyin ağır cəza ilə nəticələnməsi motividir. Amma 
onu da inkar etmək olmaz ki, Azərbaycanda çox geniş yayılan 
bu mətnin çap olunan variantlarında qışın zülm, məşəqqət və 
dərd-bəla ilə başa çatması əsas fikir kimi irəli sürülür. «Mart 
çıxdı, dərd çıxdı» deyiminin məsəl kimi işlənməsi dediyimizi 
bir daha təsdiq edir. 

Korluq, sıxıntı və üzüntünün oyun və tamaşalarda ifa¬ 
dəsini izləsək, təriqət törənləri və məhərrəmlik ayinlərinin bu 
sahədəki rolundan xüsusi bəhs etməli olacağıq. Çünki bir az 
əvvəl ötəri şəkildə xatırlatdığımız molla - seyid kəramətləri 
ənənəvi törən və ayinlərin tərkib hissəsi kimi diqqəti cəlb 
edir. Məsələn, toplama materiallarında kəramət sahiblərindən 
biri kimi adı tez-tez çəkilən, qaynar qazana əl basması, hey¬ 
vanları və quşları yanma çağırması, ölülərlə (ruhlarla) danış¬ 
ması xüsusi qeyd edilən Hacı Qasım Çələbi nəqşbəndilik təri¬ 
qətinin başçısı Seyid Nigarinin baş müridi idi. XIX əsrin 
sonları, XX əsrin əvvəllərində Azərbaycanın bəzi digər 
bölgələri ilə yanaşı, Qubadlı və Zəngilanda da geniş fəaliyyət 
göstərən nəqşbəndilərin «özlərinə məxsus mərasimləri var idi. 
Bu mərasim heç bir təqvim ilə bağlı deyildi... Adət üzrə 
mərasimdən qırx gün əvvəl ümumi pəhriz elan olunurdu. Pəh¬ 
rizdə olanlar ancaq quru çörək yeyib su içə bilərdilər. Görün¬ 
düyü kimi, bu, müsəlmanların orucluğuna bənzəmir. Qırx gün 
müddətində müridlər bir güşəyə çəkilərək daimi ibadətdə 
olurdular. Qırxıncı gün əsil mərəkə başlayırdı. Həmin gün 
müridlər qəsəbənin ən varlı hampasının evində toplanırdılar, 
xörək yeyir, şərbət içirdilər... bir azdan sonra ya mürşidin özü 
və yaxud gözəl səsi olan mürid, mürşidin işarəsi ilə pəsdən 
oxumağa başlayırdı. Başqa müridlər dodaqaltı zümzümə edir, 
getdikcə cuşə gəlirdilər. Oxumaq bitincə dəf çalınır, müridlər 
yavaş-yavaş ayağa qalxaraq rəqs etməyə başlayırdılar... İstər 
dəflərin çalınması, istərsə də oxumalar ümumi bir vəcd 
yaradırdı. Müridlər ta şüurlarını itirənə qədər rəqs edirdilər» 
(6, 68-69). Dini dramlan Azərbaycan dramaturgiyasının mən¬ 
bələrindən biri kimi götürən Əli Sultanlı təriqət mərasimlə¬ 
rində dram sənətinin elementlərini axtarır. Oxunan şeirlər 

əsasında dialoqların qurulması, şeirlərə uyğun havaların çalın¬ 
ması, havalara uyğun hərəkətlərin, rəqslərin ortaya çıxması, 
alimin fikrincə, təriqət mərasiminin dram sənətinə məxsus 
elementləridir. Mərasimlər, arxaik rituallar xalq oyunlarından, 
xüsusən meydan tamaşalarından fərqli olaraq, qapalı şəraitdə 
keçirilir və tamaşaçı tələb etmir. Ritualların keçirildiyi həmin 
qapalı şəraitdə kim varsa, o, fəal iştirakçıdır və öz öhdəsinə 
düşən sakral vəzifəni yerinə yetirir. Həmin sakral vəzifəni 
yerinə yetirərkən ritual iştirakçısının hərfi mənada yox, 
məcazi mənada tamaşaçısı hami ruhlarıdır. O ruhlar ki, ritual 
məhz onlann şərəfinə keçirilir və onlardan kömək və yardım 
umulur. Ritual zamanı kəsilən qurbanlar məhz hami ruhlara 
kəsilir, oxunan dualar onlara ünvanlanır. Bu gözəgörünməz 
tamaşaçını az-çox gözə görünən tamaşaçıya çevirmək üçün 
ritual iştirakçıları müxtəlif maskalardan, kuklalardan istifadə 
etməli olurlar. Ə.Sultanhnın xatırlatdığı təriqət mərasimlə¬ 
rində isə vəziyyət başqa cürdür. Vəziyyətin başqa cür olması, 
ilk növbədə, ondan ibarətdir ki, həmin təriqət mərasimləri 
qapalı şəraitdə yox, açıq şəraitdə keçirilir və tamaşaçıların, 
həmçinin qadın tamaşaçıların gəlib baş verənləri seyr etmə¬ 
sinə məhdudiyyət qoyulmur. Bu isə nəticədə təriqət məra¬ 
simində tamaşaçıların tədricən iştirakçıya çevrilməsinə, təri¬ 
qət ideyalarının camaat arasında geniş yayılmasına rəvac ve¬ 
rir. Təriqət ideyalarının mərkəzində duran mühüm xətlərdən 
biri məhz korluq, sıxıntı və üzüntüdən keçib yeni mahiyyətdə 
üzə çıxmaqdır. Hacı Qasım Çələbi tərəfdarlarının qırx gün 
quru çörək və su ilə dolanması və qırx gündən sonra xüsusi 
mərasim keçirib söz, musiqi və rəqslərlə ilahi qüdrətə qovuş¬ 
maq istəməsi korluq, sıxıntı və üzüntüdən qurtarıb yüksəl¬ 
məyin bir təriqət modelidir. 

Korluq, sıxıntı və üzüntüdən keçib yüksəlməyin Şəbih 
modeli daha çox rəngarəngdir, təsirli səhnələrlə daha çox zən¬ 
gindir. Əvvəla, onu qeyd edək ki, təriqət mərasimlərində yazılı 
ədəbiyyatdan, məsələn, təriqət başçısı Seyid Nigaridən şeirlər 
oxunduğu kimi, Şəbih tamaşalarında da Raci, Dilsuz, Qumru, 
Ləli, Dəxil kimi şairlərdən şeirlər oxunurdu, həmin şairlər 
Kərbəla müsibətinə həsr olunan birpərdəli pyeslər yazırdılar. 
Bu, o deməkdir ki, təriqət mərasimlərində və Şəbih tamaşala¬ 
rında şifahi ənənə ilə yazılı ənənə qaynayıb-qanşirdı. Şəbih ta¬ 
maşaları məhz tamaşa olduğuna görə şifahi və yazılı ənənənin 
qaynayıb-qarışması burada rəngarəngliyi təmin edən mühüm 
amillərdən birinə çevrilirdi. Bunu Şəbih tamaşalarının Azər¬ 
baycanda qeydə alınan müxtəlif epizod adlarından da görmək 
olur: «Peyğəmbərin qətli», «Əlinin qətli», «Müslümün Kufədə 
qətli», «Müslümün oğlanlarının qətli», «Mədinədən səfər», 
«Fərat sahilində Hürr ilə görüş», «Hürrün peşmançılığı və 
ölümü», «Kərbəla davası», «Şamda Səkinənin ölümü», «Firəng 
səfirinin səhnəsi», «Əsirlərin xilas edilməsi», «Əsirlərin Kər¬ 
bəlaya varid olması və qəbirləri ziyarət», «Mədinəyə varid» və 
s. (7, 420). XX əsrin əvvəllərinə qədər mütəmadi şəkildə 
keçirilən bu Şəbih tamaşalarından bir çoxu haqqında dövri 
mətbuatda və bir sıra müəlliflərin (xüsusən əcnəbi müəlliflərin) 
əsərlərində qiymətli məlumatlar vardır. Həmin məlumatlardan 
bir qismi Şuşada keçirilən Şəbih tamaşaları ilə bağlıdır: «Əvvəl 
sinə vuranlar dəstəsi gəlir, sonra Hüseynin qızına nişanlanmış 
kiçik imam bər-bəzəkli şəkildə səhnəyə daxil olurdu... Bun¬ 
ların arxasınca Yezidin ordusu və sərkərdəsi səhnəyə çıxırdılar. 
Nəhayət, Hüseynin atı meydana daxil olarkən yaralarından qan 
süzülürdü... Bu dəstələr keçib qurtardıqdan bir an sonra imam 
Hüseynin tabutunu gətirirdilər. Bu tabutdakı meyitin başı bə- 

dənindən ayrılmışdır. Bunu müqəvvanın boynuna tikilmiş təzə 
ət vasitəsilə göstərirdilər. Hüseynin ölüsünü təmsil edən mü¬ 
qəvvanın sinəsinə bir neçə nizə sancılır, cənazənin hər iki tərə¬ 
fində isə günahsızlığı təmsil edən göyərçinlər qoyulurdu» (8, 
101). İstər bu, istərsə də digər nümunələrdə Şəbih tamaşaları 
üçün səciyyəvi olan ümumi bir cəhət var: təsirli melodramatik 
səhnələr göstərib tamaşaçıların üzüntüsünü mümkün qədər 
artırmaq. Bu üzüntü Məhərrəmliyin ilk günündən hiss edilmə¬ 
yə başlayır. Məsələn, Anadolu ələviləri Məhərrəmliyin ilk on 
günündə su içmirlər, üz qırxmırlar, paltar dəyişdirmir və paltar 
yumurlar, güzgüyə baxmırlar, çalğı çalmır, rəqs etmir və gü¬ 
lüb-əylənmirlər, cinsi əlaqədə olmurlar, papiros çəkmirlər. Bu 
məhrumiyyətlər içində ən vacib hesab edilən isə orucluqdur. 
Ələvilər on iki imamın şərəfinə on iki gün oruc tuturlar... Oruc 
on iki gün tutulursa, on ikinci gün şad gün sayılır, çünki həmin 
gündə İmam Zeynal Abidinin sağ olmağı xəbəri gəlib (9, 119- 
120). Məhərrəmlikdə oruc tutmaq və orucluğun sonuncu gü¬ 
nünü şad gün kimi keçirmək Azərbaycan şiələri üçün səciyyəvi 
ritual olmasa da, M. Andın göstərdiyi məhrumiyyətlərin bir ço¬ 
xu Azərbaycan şiələri arasında da müşahidə edilir. Belə məh¬ 
rumiyyətlərdən ən başlıcası Məhərrəmlikdə elçilik, nişan, toy 
və digər şənlik məclislərinin yasaq edilməsi, yalnız Aşura günü 
yox, Məhərrəmliyin ondan əvvəlki günlərində də “sinə döy¬ 
məklə” müşayiət olunan “şaxsey-vaxsey” mərasimlərinin keçi¬ 
rilməsidir. O ki qaldı Aşuraya, başlann yarılıb qan töküldüyü, 
göz yaşının sel kimi axıdıldığı həmin gün məhrumiyyət və 
üzüntü özünün ən son həddinə çatır. Bu üzüntü VII əsrdə Kər¬ 
bəlada şəhid olmuş İslam müqəddəslərinə ehtiramla məhdud¬ 
laşır, yoxsa bu üzüntünün daha qədim və daha dərin kökləri 
var? Azərbaycan xalq teatrının tarixini araşdıran Mahmud 

Allahverdiyev özündən əvvəlki elmi araşdırmalara (xüsusən 
V.Xuluflu və A.Krımskinin fikirlərinə) əsaslanaraq Şəbih ta¬ 
maşalarının mənşəyini Temmuz, Adonis, Osiris kimi allahların 
ölüb-dirilməsilə bağlı miflərdə axtarır (8, 91). M.And da hər 
hansı əziz adamın cənazəsinin törənlə yenidən canlandırıl- 
masına islam dinində rast gəlinməməsini əldə əsas tutaraq mə¬ 
hərrəmlik ayinlərini islamdan öncəki inamlarla əlaqələndirir, 
Kərbəla törəninin İran yox, Mesopotamiya mənşəli olması, ma¬ 
hiyyətcə bir yeni il törəni kimi keçirilməsi qənaətinə gəlir (9, 
117). Azərbaycan teatrının tarixi barədə maraqlı məqalələrdən 
birinin müəllifi olan yazıçı Əbdürrəhim bəy Haqverdiyev isə 
Şəbih tamaşalarını ən çox qədim türklərin yuq törənləri ilə 
əlaqələndirir: «Qəhrəman ölən günü camaatı bir yerə toplayır¬ 
dılar. Bu toplantıya «yuq» deyərdilərdi (Yuqlama - ağlamaq 
sözündəndir). Toplananlar üçün qonaqlıq düzəldilər, xüsusi 
dəvət edilmiş «yuqçular» isə ikisimli «qobuz» çalıb oynayardı¬ 
lar. Yuqçu əvvəlcə mərhum qəhrəmanın igidliklərindən danı¬ 
şıb, onu tərifləyərdi. Sonra isə qəmli havaya keçib şanlı qəhrə¬ 
man üçün ağı deyərdi. Toplananlar da hönkür-hönkür ağlayar¬ 
dı» (7, 417-418). Bu yuq mərasimi ölənin ruhunu yerbəyer 
etmək məqsədilə keçirilən şaman mərasimini xatırladır. Şaman 
davul çalıb rəqslər etdiyi, dualar oxuduğu kimi, yuqçu da qo¬ 
puz çalıb oynayır, ölənin şərəfmə ağılar deyir. Şaman insanın 
fani dünyada ölüb «gerçək» dünyada diriləcəyinə inandığı kimi 
(10, 186), yuqçu da «ayın-oyunu» özü ilə birlikdə basdırılan 
qəhrəmanın O dünyada təzədən qılınc çalacağına zərrə qədər 
şübhə et mi r. Qədim türk dəbi adətlərində ölünün ətinin sümük¬ 
dən ayrılması (10, 181-182) şamanın ritual ölüb-dirilməsi ilə 
səsləşir. Qədim türk yas törənlərində üz cırıb, saç yolub, uca 
səslə hönkür-hönkür ağlamaq əziz adam itkisindən daha çox 

həmin əziz adamın ruhunun O dünyada rahat olması və bu 
dünyadakı qohum-əqrəbasını rahat buraxması, onlara zərər 
toxundurmaması, əksinə, onlara yardımçı olması, xeyir-bərəkət 
gətirməsi naminədir. Bu inam məhərrəmlik ayinlərində və 
Şəbih tamaşalarında da öz ifadəsini tapır. Şəbih tamaşalarının 
keçirildiyi geniş meydanlarda el sənətkarlan ilə yanaşı, özünə 
divan tutan, həm tamaşaçı, həm də iştirakçı funksiyası daşıyan 
adamların da diqqət mərkəzində olması xüsusi maraq doğurur: 
«Bir neçə yüz əli qılınclı, ağ geyimli, özlərinə əzab verən baş 
çapanlar «Hüseyn, Hüseyn» deyə al-qan içində iki cərgə 
olurdular. Onların üzü qıpqırmızı maskanı xatırladırdı. Qırxıq 
başlarını çapıb qana qərq edirdilər. Bu adamların əllərində 
qılınc olur, çılpaq bədənlərindən xəncər, bıçaq, habelə külli 
miqdarda dəmir, qıfıl və s. kimi metallar asılırdı. Onlann 
bədənlərində əl vurmağa yer qalmırdı. Bu fanatiklərin məqsədi 
Hüseyndən artıq əzab-əziyyət çəkməyə hazır olduqlarını gös¬ 
tərməkdən ibarət idi. Onlar ölümdən qorxmurdular. Guya bu 
dünyada imama sadiq olduqlarını göstərməklə axirət dünya¬ 
sında behişt qazanırdılar» (8, 100). Dini tamaşaları təşkil edən, 
düzüb-qoşan şəbihgərdanlar bir şaman və yuqçu kimi yüzlərlə, 
minlərlə adamı mhlar aləminə “aparır” və onları müqəddəs 
ruhlar naminə göz yaşı tökməyə, özlərinə hər cür işgəncə ver¬ 
məyə sövq edirdilər. Bu göz yaşı və işgəncə müqabilində in¬ 
sanların umacağı yalnız O dünya rahatlığı yox, həm də Bu 
dünya rahatlığı idi. İnsanlar hədsiz üzüntü hesabına İmam Hü¬ 
seyni, yaxud Kərbəla şəhidlərindən bir başqasını sanki yenidən 
həyata qaytarır və bununla dirçəlişə nail olmaq məqsədi güdür¬ 
dülər. Şəbih tamaşalarının, həqiqətən, dirçəliş məqsədinə xid¬ 
mət etdiyini həmin tamaşaların gedişatına seyrçi münasibə¬ 
tindən daha aydın şəkildə görmək olur. İmam Hüseynin, həm- 

çinin Kərbəla şəhidlərindən hər hansı bir başqasının tamaşada 
yaradılan obrazı seyrçilərin gözündə müqəddəs varlığa çevrilir 
və müqəddəs varlıqdan nicat ummaq, çarəsiz dərdlərə dərman 
diləmək inam və etiqadın təbii bir mənzərəsi kimi ortaya çıxır: 
“Muradı, diləyi olan, nəzir deyən tamaşaçılar Şəbih tamaşası 
gedə-gedə İmamın (İmam rolunu oynayan aktyorun - M.K.) 
boynuna şal, yaylıq salırlar. Uşağı xəstə olanlar xəstə uşağı 
İmam Hüseynin qucağına verirlər və ya şikəst uşaqlan onun 
qarşısında yerə qoyurlar ki, şəfa tapsın” (14,225). F.Bayatın 
Şəbih tamaşaları ilə bağlı bu müşahidəsini Qarabağdan qeydə 
alınmış dini örnəklər də təsdiq edir: 

“Qasım otağını qırmızı bəziyirdilər. Gərəh onu qəlbiy- 
nən aparasan. Çıxırdı, kejavanın içində iki qız otururdu. Ni- 
yətdiyirdilər onnarı. Mənim yadımdadı, birində Səkinə otur¬ 
muşdu, birində də Ziba xalanın qızı vardı - Nərminə, o otur¬ 
muşdu. Nəysə, kejavanı evin başıynan fırrıyırdılar, gəzdirir¬ 
dilər. Qızdan hərriyirdilər ki, sağalsınnar, nə bilim, onnan 
sora baxdan açılsın” (15, 211). 

Aydın məsələdir ki, bu mətndə söhbət İmam Hüseynin 
qardaşı oğlu Qasımdan gedir. Məlum Kərbəla döyüşündə 
cavankən qətlə yetirilən Qasım Şəbih tamaşalannm ən məş¬ 
hur qəhrəmanlanndan biri kimi özünü göstərir və onun adma 
bəzənmiş otaq-kəcavə möminlərin nəzərində şəfa və xoşbəxt¬ 
lik mənbəyinə dönür. 

Əlbəttə, Kərbəla şəhidlərindən şəfa və xoşbəxtlik umma 
Şəbih tamaşaları ilə məhdudlaşmır və bir şiə etiqadı kimi hər 
gün, hər saat könüllərdə bəslənməkdə və ürəklərdə yaşamaq¬ 
da davam edir. Bu etiqadı ilin ayrı-ayrı vaxtlarında ifadə et¬ 
məyin ən mühüm vasitəsi isə imamların adları ilə bağlı ocaq¬ 
lar, pirlər, müxtəlif ziyarət yerləridir. Belə ziyarətgahlarda 

Aşuranın (İmam Hüseyn və tərəfdarlarının qətlə yetirildiyi 
günün) mühüm rəmzlərindən olan ələm xüsusi yer tutur: “Əs¬ 
lində o vaxtlar (İmam Hüseynin yaşadığı dövrdə - M.K.) 
ələm bayraq anlamında işlədilirdi və Hz. Hüseynin Kərbəlada 
açdığı bayrağın da daşıyıcısı Hz. Əbül Fəzl Abbas idi. Ancaq 
zamanla ələm bayraqdan çox Ali-əbanı simgələyən elementə 
çevrilmişdir. Hər iki qolu kəsilən “Əbəlfəz”in daşıdığı ələm 
yerə düşdüyündən Aşura günü ələm gəzdirmək yerə düşən 
ələmi bir daha qaldırmaq mənasına gəlir. Qaldırılan ələm di- 
rənişin, var oluşun rəmzi olduğundan Aşura günü ələm gəz¬ 
dirmək Məhərrəmliyin ən vacib elementidir. O baxımdan şiə 
kənd və qəsəbələrində (hətta bəzi kəndlərdə birdən çox) ələm 
vardır. Və Məhərrəmlikdə ələm sahibi Hz. Əbül Fəzl Abbas, 
qolları qələm olan (kəsilən), su uğrunda şəhid kimi acılı ağı¬ 
larla xatırlanır” (14, 148-149). F.Bayat ələmə etiqadın Şəbih 
tamaşaları ilə bitmədiyini əsaslandırmaq istərkən Azərbay¬ 
canın müxtəlif bölgələrindən, eləcə də Laçından (daha doğ¬ 
rusu, Laçın köçkünlərindən) toplanmış dini məzmunlu folklor 
nümunələrinə üz tutur. Həmin nümunələrin səciyyəvi olan¬ 
larından birini biz də xatırlatmağı əhəmiyyətli sayırıq: 

“Uzun ağac idi. Ona parçalar bağlanırdı, şalban kimi 
yerə basdırılırdı. Camahat onun divində sinə döyürdü, başla¬ 
rın çərtirdi. O parçaları ordan aşmırdılar, qalırdı orda. Gələn il 
ya o ağacı çıxardıf, yenidən bəziyif vururdular ora, ya da elə 
dövrəsində sinə vururdular. Camahat ağ geyinirdi. Ağ köynək 
deyirdilər onnarın adına. Ağ köynək qıpqırmızı olurdu. Xan- 
çalnan başların çərtirdilər. Ağacın divinə gətirif nəzir qoyar¬ 
dılar. Orda yetim olsaydı, əl-ayağı şikəst olsaydı, nəziri o 
götürərdi” (16, 232). 

Göründüyü kimi, bu mətndə Məhərrəmlik ayından bəhs 
olunsa da, Şəbih tamaşalarından bəhs olunmur. Mətndən 
aydın olur ki, “ağköynək” olub basın çərtilməsi ilə ələm ağa¬ 
cına parçalar bağlanıb ağacın dibinə nəzir-niyaz qoyulması 
eyni mahiyyət daşıyan rituallardır, yaxud bir ritualın tərkib 
hissələri, ayrı-ayrı aktlarıdır. Bu aktları keçirməklə insanlar 
Kərbəla şəhidləri yolunda hər cür əzab-əziyyət və işgəncəyə 
hazır olduqlarını bildirirlər. İnsanlar inanırlar ki, əzab-əziyyət 
və işgəncə müqabilində onların niyyətləri hasil olacaq, di¬ 
ləkləri yerinə yetəcəkdir. 

Həm məhərrəmlik tamaşalarında, həm də qədim türk yas 
törənlərində insanların umacaqlarından biri təmizlənmə və 
daxili səfərbərlik olub. «Yas mərasimində ağıçılarla bərabər, 
aşığın iştirak etməsi mərasimin tərbiyəvi əhəmiyyətini daha 
da yüksəldirdi. O zaman bu adət ölünü ağlamaq, söz demək, 
daxilən təkmilləşmək üçün bir vasitə idi... Ağıçıların yara¬ 
dıcılıq hünəri ilə fəlakət hissi daxili səfərbərlik və öz-özlərinə 
inam duyğuları ilə əvəz edilirdi. Bu zaman ağlayanların qəlbi 
kədərdən, qorxudan armır, təmizlənir, qəm-qüssə qurub-ya¬ 
ratmaq istəyi ilə əvəz edilirdi» (8, 82-83). 

Təmizlənmə inamının xalq arasında nə qədər geniş ya¬ 
yıldığını Novruz ənənələrindən də açıq-aşkar görmək müm¬ 
kündür. Novruzda adamların od üstündən atlanması məhz tə¬ 
mizlənmək, paklanmaq inamından doğulan bir adətdir. Gör¬ 
kəmli folklorşünas Məmmədhüseyn Təhmasib həmin inamla 
əlaqədar yazır: «Çox qədim keçmişdə yeni anadan olmuş uşa¬ 
ğı ocağın, odun başına dolandırmaqla paklar, ancaq bundan 
sonra ananın qucağına verərdilər. Bu yol ilə paklanmamış 
uşaq murdar hesab edilər, buna görə də ana onu, necə deyər¬ 
lər, canasinər rahatlıqla qucağına ala bilməzmiş. Bu inamın və 

buna əsaslanan xüsusi mərasimin çox aydın izi bu gün də «çe¬ 
vir ocağa, al qucağa» kimi atalar sözlərində yaşamaqdadır... 

Qurtaran ilin axır çərşənbəsində isə bütün evlərin həyə¬ 
tində tonqal qalanır, hamı odun üstündən tullanaraq «Ağırlığım, 
uğurluğum», yaxud «Azarım-bezanm, tökül bu odun üstünə» 
deyirmiş... 

Bu mərasimdə odun... azar-bezarı yandırıb məhv etmək 
qüdrətinə malik əlamətləri yaşamaqdadır» (11, 108; 11, 113). 
M.H.Təhmasibin xatırlatdığı od inamı, heç şübhəsiz su inamı 
ilə yaxından səsləşir. İlin axır çərşənbəsində insanlar odun 
üstündən tullandığı kimi, oxşar sözlər («ağırlığım-uğurluğum, 
tökül bu suyun üstünə») deyib, suyun da üstündən tullanırlar. 
Əlbəttə, Novruzqabağı magik təmizlənmə odun və suyun 
üstündən tullanmaqla bitmir və bir çox başqa aktları da əhatə 
edir: «Bayram axşamı mütləq çimmək, ...evdə olan bütün su 
ehtiyatını atmaq, bayram günü yeni su gətirmək, ilin son gü¬ 
nündə geyilmiş paltarları mütləq dəyişib təzəsini geymək və 
s. hamısı profilaktik əfsun, yəni köhnəlikdən, zərərli qışdan 
tamamilə təmizlənmək aktlarıdır» (12, 80). Ayrı-ayrı bölgə¬ 
lərdən, eləcə də Qarabağdan toplanmış etnoqrafik materiallar 
göstərir ki, çillədən çıxarma, qorxu götürmə, həmzat kəsmə, 
yağış yağdırma və s. ayinlərdə su - təmizlənmə və xəta- 
bəladan qurtarmanın apancı ünsürüdür. 

Bəzi ayinlərdə su ünsürünü od ünsürü ilə bir yerdə 
görürük: 

«Uşax qorxanda... uşağı yatızdırırdılar. Sora uşağın 
yatdığı yaşdığın yanma bir kasa su qoyurdular. Bu kasadakı 
suyun içinə yeddi közü ojaxdan götürüb... bir-bir atırdılar, 
cızıldayırdı. Uşax qəflətən səhsənif oyanırdı. Beləlihnən uşa¬ 
ğın qorxuluğunu götürürdülər» (13, 140). 

Bu mətndə dərd-bəladan od və su vasitəsilə xilas olub 
təmizlənmə inamı, çox güman ki, bədxah ruhları qorxutmaq 
inamı ilə birləşir. Məlumdur ki, dünya xalqlarının arxaik dü¬ 
şüncə sistemində bədxah ruhlan odla, xüsusən tonqal qala¬ 
maqla qorxutmaq inamı var və yuxarıda nümunə gətirdiyimiz 
qorxugötürmə adətində məhz həmin inamın əlamətləri ilə 
qarşılaşınq. Amma odun magik funksiyası heç də təmizləmə 
və bədxah ruhları qorxutma ilə bitmir. Tədqiqatçılar 
təmizləmə və qorxutma funksiyaları ilə yanaşı, odun günəşə 
güc-qüvvət vermə funksiyasını da qeyd edirlər (18, 85). Qışın 
sona çatması, yazın gəlişi ərəfəsində odun yanması, tonqalın 
alovlanması, inama görə, istisi-hərarəti hələ zəif olan günəşin 
gücünü artırmaqdan ötrüdür. Güc-qüvvət artırmaq funksiyası, 
təbii ki, oda aid olduğu dərəcədə su ünsürünə də aiddir. 

Biz od və su ünsürlərini ritualların tərkib hissəsi kimi xa¬ 
tırlatdıq, ayinlərlə oyunlar arasında məzmun-mahiyyət ya¬ 
xınlığı olduğunu, bədxah ruhları qorxutmaq, təbiətə və insana 
güc-qüvvət vermək, insanı daxilən təmizləmək və s. magik 
funksiyaların həm ayinlərə, həm də oyunlara aid olduğunu diq¬ 
qətə çatdırmaq istədik. Ayinlərlə oyunlar arasındakı məzmun- 
mahiyyət oxşarlığına dair söhbəti od və su ünsürlərinin ayrı- 
ayrı oyunlarda yaxından iştirakı istiqamətində davam etdirmək, 
tutalım, günəşin çıxması və yağışın yağması məqsədilə oyna¬ 
nılan “Qodu-qodu”, “Çömçəxatın” tipli oyunlardan danışmaq 
olardı. Buna ehtiyac görmədən yeninin köhnəni əvəz etməsi ilə 
bağlı mifoloji görüşlər sistemində yarışma və döyüşmələrin 
funksiyasından, həmin aktlann xalq oyunlarında hansı şəkildə 
əks olunmasından bəhs etməyi daha vacib sayırıq. 

Qeyd etməyi vacib bilirik ki, köhnə ilə yeninin mübarizəsi 
mifoloji düşüncədə ölümlə yaşamın mübarizəsi şəklində ortaya 

çıxır və bu, öz təcəssümünü müxtəlif folklor mətnlərində, o 
cümlədən xalq oyunlarında da tapır. “Əzrayılla yoldaşlıq edən 
şəxs” nağılının Ağcabədi variantında kasıbçılıqdan zinhara 
gəlib ölüm arzulayan bir oğlandan bəhs olunur. Əzrayıl canını 
almağa gələndə oğlan qohum-əqraba ilə halallaşmaq adı ilə 
Əzrayıldan möhlət alıb aradan çıxır. Əzrayılın əlinə keçməsin 
deyə oğlan əvvəl bəhməz küpündə, sonra yastıq içində, daha 
sonra isə buxarıda gizlənir. “Azreyil gəlif ojağı yandıranda mən 
yanıb ölərəm” deyib buxandan çıxanda oğlan Əzrayılla qabaq¬ 
laşır. Oğlanı hansı sir-sifətdə görürsə, Əzrayıl qorxudan başını 
götürüb qaçır (19, 316-317). Qısa məzmununu verdiyimiz bu 
nağılda baş qəhrəman ölümdən yaxa qurtarmağın yolunu ölülər 
aləminin əlamətlərini əxz etməkdə tapır. Mifoloji təsəvvürə 
görə, O dünya varlıqları zahiri görkəmcə Bu dünya varlıqla- 
undan qat-qat çirkin və eybəcərdirlər. Topallıq, təkgözlük, 
keçəllik, kosalıq, nəhənglik, yaxud son dərəcə balacalıq və s. 
əlamətlərlə təqdim edilən O dünya varlıqları Bu dünya 
varlıqlarından zahiri görkəmcə fərqləndikləri kimi, fövqəladə 
güc-qüvvətləri ilə də fərqlənirlər. Misal gətirdiyimiz nağıl da 
yarıciddi-yarıkomik bir şəkildə məhz həmin inamın izlərini 
yaşadır. Buxarının his-pasına batmış qəhrəman zahiri görkəm¬ 
cə, tutalım, xortdana döndüyünə görə vahimə yarada bilir və o, 
ölümdən yaratdığı bu vahimə hesabına xilas olur. 

Ölülər aləminə aid obrazları diqqət mərkəzinə çəkmək, 
ölməyi imitasiya etmək xalq oyunlarında, ən çox da bayram 
vaxtlarında nümayiş etdirilən oyunlarda xüsusi bir xətdir. 
Məsələn, Azərbaycan türklərinin sayca qismən çox olduğu 
Qars bölgəsində “Hortlak (xortdan) bəzəmə” adlı bir oyun 
var. Həmin oyunda ortaya yaşıl bir tabut qoyulur. Tabuta ağ 
kəfənə bürünmüş Yalançı Ölü uzadılır. Ölünün baş və ayaq 

tərəfində üzü qara ilə boyanan, İnkir və Minkiri təmsil edən 
iki adam dayanır. Onlar tamaşaçılardan pay-puş, pul-para 
yığırlar və sonda Ölünün günahsız olmağı barədə qərar ve¬ 
rəndən sonra Ölü dirilib tabutdan ayağa qalxır (9, 104). Bu 
oyunda Ölü öz günahsızlığı ilə İnkir Minkir divanından 
yaxa qurtara və yenidən həyata qayıda bilir. 

Azərbaycanın müxtəlif bölgələri üçün səciyyəvi olan 
“Kaftar” oyununda isə ölümlə yaşamın qarşılaşması Kaftarla 
Yalançı Ölünün qarşılaşması şəklində ortaya çıxır. Bu laloyu- 
nu-pantomima tamaşasında “bir oyunçu ağ kəfənə bürünmüş 
Ölünü, o birisi iki çömçədən ibarət ağzı və çölpişiyinə bənzər 
maskası olan qara örtüklü Kaftarı təmsil edir. Oyun, yerə sə¬ 
rilmiş Ölü ətrafında oynanılır, meydançaya daxil olan Kaftar 
Ölünü görüb sevinir, rəqs edir, ona yaxınlaşıb kəfəni açmaq 
istəyir. Bu vaxt Meyit dirilir, Kaftar qorxub qaçır” (20,103). 
Oyunun Kəlbəcər variantında sonluq bir az fərqlidir: 

“Kaftar gəlir, bunu (Ölünü - М.К.) dik söyküyür divara, 
özü çəkilir geri. Ağzın şakqıldada-şakqıldada gəlir ki, bunu 
kəlləynən vura öldürə. Kəlləynən vurub öldürmək istəyəndə 
Ölü... böyrü üstə yıxılır, Kaftarın başı divara dəyir. Kaftar bir 
də gedir, bir də qayıdır. Oyun Kaftarı öldürənə qədər davam 
eliyərdi. Kaftar o qədər başını divara çırpırdı ki, ölürdü. On- 
nan soora kəfən geyinən adam çıxırdı, ayağını qoyurdu onun 
üsdünə. Hamı bayram eliyirdi ki, Kaftar öldü” (21, 392-393). 

“Hortlak bəzəmə” və “Kaftar” oyunlarında ölümün imi- 
tasiya edilməsi və Ölünün dirilməsi misallarının sırasına 
Azərbaycanda çox geniş yayılan “Kosa-Kosa” oyunundakı bir 
epizodu Keçinin vurub Kosanı yalandan öldürməsi epizo¬ 
dunu da əlavə etmək olar. Əlbəttə, bütün bu misallar arxaik 
dünyagörüş sistemindəki ölüb-dirilmə inamının, yəni yenidən 

xüsusi güc-qüvvətlə həyata atılmaq inamının bir ifadəsidir və 
dünyada məşhur olan bu inam barədə geniş danışmağa lüzum 
görmürük. Sadəcə olaraq onu qeyd etməyi vacib sayırıq ki, 
ölüb-dirilmə inamı oyunlarda ölüm aktının birbaşa iştirakı 
olmadan da ifadə oluna bilər. Yəni bir az əvvəl xatırlatdığımız 
İnkir-Minkir və Ölü, Kaftar və Ölü, Keçi və Ölü (Kosa) 
paralelindəki ikinci tərəfin xalq oyunlarında fərqli obrazla - 
ölümdən qaçan şəxs obrazı ilə əvəz olunması da tez-tez 
qarşılaşdığımız bir mənzərədir. Azərbaycanda kifayət qədər 
geniş yayılmış “Ana, məni Qurda vermə”, “Qurd oyunu”, 
“Qarapaşa”, “Dağ dibində boz qurd var”, “Yoldaş, səni kim 
apardı”, “Qazlar-qazlar”, “Rəng-rəng” və s. kimi oyunlarda 
aparıcı xətt məhz ölümdən qaçmadır, kimisə ölümün ağzından 
almadır. “Ana, məni Qurda vermə” adlı uşaq oyununda Ana 
(başçı) və onun arxasında düzülmüş balaları Qurdla üz-üzə, 
qarşı-qarşıya dayanır. Qurd “Belə bir quyruq qaparam” deyib 
hərbə-zorba gəlir, Ananı balalarından birini tutub aparacağı 
ilə hədələyir. Aparılmaq təhlükəsi ilə üzləşən Bala “Ana, 
məni Qurda vermə, Dosta sat, yada vermə” deyib hay-qışqırıq 
salır. Ana ilə Qurd vuruşur və sonda Qurd öldürülür (20, 18). 
Bu oyunda Qurdun öldürülməsi “Kaftar” oyununda Kaftarın 
hiylə ilə öldürülməsini yada salır və hər iki sonluğun oxşar 
semantik məzmun daşımasından xəbər verir. Xatırlatdığımız 
sonluqların semantikasında oxşarlıq köhnənin (köhnə ilin, 
qışın) ölümə məhkum olması inamını əks etdirməsindədir. 
Bəs «Kaftar» oyunundakı Yalançı Ölü ilə «Ana, məni Qurda 
vermə» oyunundakı Bala obrazı arasında oxşarlığın başlıca 
mahiyyəti nədədir? Bizcə, bu oxşarlığın başlıca mahiyyəti 
Bala obrazının da ölümü imitasiya etməsində və ölüb-dirilmə 
inamını özünəməxsus bir biçimdə tamaşaçıya çatdırmasın- 

dadır. Bu sözlər «Ana, məni Qurda vermə» oyunundakı Bala 
obrazına aid olduğu kimi, «Qarapaşa» oyunundakı Qoyun, 
«Qazlar-qazlar» oyunundakı Qaz obrazlarına da aiddir. «Qa- 
rapaşa»da Çoban, Qoyunlar və İt Yalançı ilə qarşı-qarşıyadır. 
Yalançı öz ağası Qarapaşa üçün bir Qoyun aparmaq istəyir. 
O, Qoyunlardan birini tutub aparır. İt onun dalınca düşür və 
Qoyunu Yalançıdan alıb geri qaytarmağa çalışır (20, 49). 
«Qazlar-qazlar» oyununda da oxşar mənzərə ilə tanış oluruq: 
«Bir tərəfdə bir dəsdə uşax dayanır. Guya bunnar qaz dəsdə- 
sidi. Bir uşax da bunnardan xeyli aralıda dayanır. Bu uşax da 
guya qazdarın anasıdı. Ortada da bir uşax qurt (canavar) kimi 
dayanır ki, qazdan yesin. Qazdann anası deyir: 

- Qazdar-qazdar. 

Qazdar xornan deyir: 

- Nə var, nə var? 

Anası deyir: 

- Evə gəlin. 

Qazdar deyir: 

- Evdə nə var? 

Anası deyir: 

- Dən var, su var. 

Qazdar deyir: 

- Nətəər gələh, yolda qurt var?! 

Anası deyir: 

- Uça-uça. 

Bu sözdən sonra qazdar dəsdəynən qaça-qaça analarına 
tərəf gedillər. Qurt da bu heyndə qazdarın üsdünə cumup birini 
tutmağa çalışır. Hansını tutsa, o, oyunnan çıxır» (15, 402-403). 

Bu oyunlardakı Qoyun və Qaz obrazlarının da ölümü 
imitasiya etməsini, ölüb-dirilmə inamı ilə bağlı olmasını əsas- 

landırmaq üçün folklorda geniş yer tutan qızqaçırma motivini 
xatırlatmaq lazım gəlir. 

Divin, ilanın, alıcı quşun... gözəl bir qızı götürüb apar¬ 
ması mifoloji baxımdan ölülərin gözəl bir qızı götürüb apar¬ 
ması deməkdir. Qızqaçırma motivinin folklorda, həqiqətən, be¬ 
lə məna verməsinə əmin olmaq üçün çox da uzağa getmədən 
bu günün özündə xalq arasında yaşamaqda olan bəzi inamlara 
diqqət yetirmək bəs edir. Belə inamlardan biri dünyasını dəyiş¬ 
miş əziz bir adamın, adətən, ağ libasda dayanıb qohum-əqraba 
içindən kimisə mehribancasına öz yanma çağırması ilə bağlı 
inamdır. Bu inam dünya xalqlarının mifologiyasında ölüm haq¬ 
qındakı təsəvvürlərlə üst-üstə düşür. Dünya xalqlarının mifo¬ 
loji təsəvvürünə görə, adama ölüm o vaxt gəlir ki, ölənlərdən 
kiminsə ruhu həmin adamın ruhunu oğurlayıb aparmış olsun. 
Bu mifoloji təsəvvürün müqabilində ölünün ruhunun yerbəyer 
edilməsi təsəvvürü də vardır. Bu təsəvvürə görə, ölünün ruhu¬ 
nu təzədən oğurlayıb yerbəyer etmək lazımdır (22, 248). Ölə¬ 
nin ruhunun yerbəyer olması üçün insanlar yas mərasimlərin¬ 
dəki aktlarla kifayətlənmir, bayramlarda və yaxud ölülərlə bağ¬ 
lı nigarançılıq, narahatçılıq duyulan ən adi günlərdə müxtəlif 
rituallara üz tuturlar. Adi günlərdə ölülərlə bağlı nigarançılıq 
və narahatçılıq, adətən, yuxulardan başlayır. Hansısa ölünün 
tez-tez kiminsə yuxusuna girməsi ölünün ruhunu rahatlamaq 
fikrini ortaya çıxanr və magik tədbirlər görülür. Kəlbəcər 
köçkünündən yazıya alınmış bir mətndə deyilir: 

«Ölmüş bir adam yuxuma girmişdi. Durdum dedim ki, 
nənə (anamıza nənə deerdih), filankəs yuxuma girir hər gejə, 
yuxumnan çıxmır, daa bezmişəm. Dedi, get, bir əl dəyməz 
yerdə daşı çevir deginən: Bu daşı çevirirəm, filankəs, sənin 
adın olsun, sənin adma çevirirəm, bir də mənim yuxuma gir- 

mə... Əl dəymiyən yerdə, yəni küçədə, dam-zad yanında yox. 
Getdih, bir qayanın yanında bir daşı çevirdim. Dedim, bu 
sənin daşın olsun, bir də mənim yuxuma girmə. Belə elədim, 
bir də mənim yuxuma girmədi» (15, 156). 

Ölünün tez-tez yuxuya girməsindən sonra görülən bu 
cür magik tədbirlərin kökündə, heç şübhəsiz, ölüm qorxusu 
dayanır. Bəli, yuxuda tez-tez ölü görən adam həmin ölünün 
onu öz yanına aparacağından qorxur. 

Bəs ölünün kimisə öz yanına aparması ilə divin, ilanın, 
alıcı quşun... hər hansı qızı götürüb aparması arasında bağlılı¬ 
ğın kökü nədədir? Qeyd olunan tərəflər arasında bağlılığın 
kökü O dünya kultunda, həmin dünyanın sehrinə olan inam¬ 
dadır. Məsələ burasındadır ki, div, ilan, əjdaha, alıcı qış və s. 
qeyri-adi varlıqlar kimi, ölülər də O dünya sehrinin daşıyıcı¬ 
larıdır. Başqa sözlə desək, hər iki tərəf eyni funksiyalı mifo¬ 
loji obrazlardan ibarətdir. Funksiyanın eyniliyi isə yenə ölüm 
haqqındakı ilkin təsəvvürlərdən gəlir. Arxaik təsəvvürə görə, 
ölüm anında insan müxtəlif heyvanlara, ən çox da ilana və 
quşa çevrilir. Ölən adamın ruhu yerin altındakı ölülər səltə¬ 
nətinə ilan timsalında, göyün yeddinci qatındakı ölülər səltə¬ 
nətinə isə quş timsalında gedir. İlan və quş mifoloji obrazları 
yerdə sürünmək və göydə uçmaq əlamətlərinə görə əjdaha 
obrazında birləşir (22, 247). Əgər belədirsə, yəni mifoloji 
ilan, quş, əjdaha - cildini dəyişmiş ölülərdən başqa bir şey de¬ 
yilsə, onda məsələ aydınlaşır. Aydın olur ki, divin, ilanın, alı¬ 
cı quşun hər hansı qızı götürüb aparması ölünün kimisə öz da¬ 
lınca aparmasından mahiyyətcə fərqlənmir. Təsadüfi deyil ki, 
ölüdən gələcək xətəri sovuşdurmaq üçün görülən magik təd¬ 
birlər ilan və quşdan gələcək xətərin sovuşması üçün görülə¬ 
cək magik tədbirlərlə yaxından səsləşir. Bir evdə ilan peyda 

olarsa, onu öldürməkdən çəkinərlər və xüsusi ovsunçu (solu) 
gətirərlər ki, ilanla onun «öz dilində» danışıb məsələni yoluna 
qoya bilsin - ilanın öz xoşu ilə çıxıb getməyinə nail olsun (2, 
73). Xalq arasında qeyri-adi quş kimi tanınan bayquşun ax¬ 
şamlar hər hansı bir bağçada peyda olması da insanlarda ox¬ 
şar reaksiya doğurur. Ağlı başında olan adam qətiyyən bayqu¬ 
şu öldürmək fikrinə düşmür, əksinə, aparıb bağçadakı ağac¬ 
lardan birinin dibinə duz-çörək qoyur ki, bayquş öz xoşu ilə 
uçub getsin və evə ölüm-itim gətirməsin (27, 177). Göründü¬ 
yü kimi, ilandan və bayquşdan qorunma ilə bağlı bu cür ma¬ 
gik tədbirlər ölüdən qorunma ilə bağlı magik tədbirlərlə ox¬ 
şarlıq yaradır. 

Div, ilan, quş kimi obrazların ölü obrazı ilə mifoloji 
bağlılığını qızqaçırmanın səbəbi üzrə də izləmək olar. Qeyri- 
adi varlıqlar qızları, əsasən, sevgi ucbatından qaçırırlar. Divin 
və ilanın qızlara aşiq olmasından bəhs edən saysız-hesabsız 
əfsanə və nağıl süjetləri bunu sübut etməkdədir. Həmin 
süjetlərdəki sevgi motivi ölünün qohum-əqraba içindən əziz 
bir adamı (məhz əziz adamı) öz dalınca aparması motivindən 
o qədər də fərqlənmir. Bəli, ölülər dirilər içindən sevdikləri 
adamları daha çox aparırlar. Bu inam bu gün işlətdiyimiz bir 
deyimdə də qorunub saxlanır: Sevdiyi bəndələrini Allah öz 
yanma daha tez aparır. 

Bütün bu deyilənlərə əsaslanıb, xalq oyunlarının birbaşa 
təhlilinə qayıtsaq, həmin oyunlarda qaçırılma motivinin 
təsadüfi olmamasına xüsusi fikir verməliyik. Unutmamalıyıq 
ki, xalq oyunlarında Qurdun Qoyunu, Qazı qapıb aparması 
ritual-mifoloji baxımdan ölünün, başqa sözlə desək, ölümün 
kimisə götürüb aparması mənasındadır. «Hortlak bəzəmə», 
«Kaftar» tipli oyunlarda Ölü dirildiyi kimi, “Ana, məni Qurda 

vermə”, “Qazlar-qazlar” tipli oyunlarda da Ananın Qurd 
ağzından Qoyun, Qaz alması əslində ölünün dirilməsi mahiy¬ 
yəti daşıyır. «Hortlak bəzəmə» oyununda Ölü ilə İnkir-Min- 
kir, «Kaftar» oyununda Ölü ilə Kaftar arasında qarşılaşma 
ölümlə yaşam arasında qarşılaşma deməkdirsə, «Ana, məni 
Qurda vermə», «Qazlar-qazlar» oyunlarında da Ana ilə Qurd 
arasında qarşılaşma eynilə o deməkdir. Xalq oyunlarında ölü¬ 
nün dirilməsi ritual-mifoloji cəhətdən hansı mənanı ifadə 
edirsə, Qurd tərəfindən qaçırdanın təzədən geri qaytarılması, 
yəni Qoyunun və Qazın Qurd ağzından alınması da həmin 
mənanı ifadə edir. 

Ölüb-dirilmə inamını əks etdirən «Qızqaçırma» oyunları 
Türkiyədə kifayət qədər çoxdur. «Qızqaçırma» adlı nümunə¬ 
lər Azərbaycanda xüsusi olaraq qeydə alınmasa da, həmin 
motivə Azərbaycan xalq oyunlarının bir qismində rast gəlmək 
olur. Belə nümunələrdən biri «İncələqız» oyunudur. Kiçik 
yaşlı qızların oynadığı bu oyunda Nənə «İncələ qızım var 
mənim» deyib oxuya-oxuya nəvəsi İncələni axtarır. Başqa 
oyunçular isə «Nənəcan, görməmişik» sözlərini təkrarlaya- 
təkrarlaya ona (Nənəyə) cavab verirlər. Axır ki, Nənə İncələni 
tapır və oxuya-oxuya nəvəsini nəvazişlə tumarlamağa başlayır 
(20, 89). İndiki variantda İncələnin nə səbəbdən yoxa çıxdığı 
qorunub saxlanmasa da, oyunun bir qızqaçırma oyunu olması 
şəksiz-şübhəsizdir. Türkiyədəki qızqaçırma motivli oyunlarda 
olduğu kimi (9, 106-113) «İncələqız» oyununda da itən qızın 
tapılması ritual və mifin məntiqindən doğan bir sonluqdur. 
Məhz ritual və mifin məntiqinə əsasən, oyunda köhnə ilə 
yeninin, ölümlə yaşamın yarışma və döyüşməsi ikinci tərəfin 
qalibiyyəti ilə başa çatmalı, bu qalibiyyət xeyir-bərəkətə 
magik təsirini göstərməlidir. 

Onsuz da istənilən oyunda bu və ya digər şəkildə bir 
yarış məzmunu olur. Bu məzmun köhnə ildən təzə ilə keçid 
dövründəki oyunlarda xüsusi mahiyyət kəsb edir, bir çox 
hallarda yarışma və döyüşmələr cinsi qovuşma və artımın 
işarəsinə çevrilməsi ilə seçilir. Unudulmaqda olan «Nizədəs- 
mal» oyunu bu baxımdan səciyyəvi nümunə sayıla bilər. 
«Oyunda bir oğlan ilə qız rəqs edir, oğlan nizə ilə qızın əlində 
tutduğu və üzərində dairə çəkilmiş dəsmalı nişan almalı, qız 
isə dəsmal ilə özünü qorumalı idi. Dəsmaldakı dairə nizələ- 
nərsə, oğlan qalib gəlir, əks halda meydana başqa oğlan daxil 
olur və oyun yenidən təkrar edilirdi» (20, 157). İki oğlan ara¬ 
sında yarışın qıza qovuşmaq naminə keçirilməsi göstərir ki, 
«Nizədəsmal» məhz cinsi qovuşma və artım motivi üstündə 
qurulan bir oyundur. 

Unutmaq olmaz ki, artıma və bolluğa işarə edən, başqa 
sözlə desək, artım və bolluğa magik təsir göstərmək funksi¬ 
yası daşıyan oyunların bir qismində yarış kişilər yox, qadınlar 
arasında gedir. Yeri gəlmişkən qeyd edək ki, qadın vasitəsilə 
təbiətə təsir göstərmək mifologiyada xüsusi yer tutan bir 
məsələdir və Azərbaycan folklorşünaslığında heç doğmamış 
iki qadını və yaxud ərə getməmiş iki ərgən qızı rəmzi olaraq 
cütə qoşmaq, onları bulaq başına gətirib üst-başlarını islatmaq 
kimi bir ayindən və bu ayinin yağış yağdırmaq məqsədi 
daşımasından bəhs edilməsi (11, 24) təbii bir haldır. Qadınlar 
vasitəsilə təbiətə təsir göstərmək inamı Qarabağdan toplanmış 
mətnlərdə də öz təsdiqini tapır. Belə mətnlər sırasına «Yel 
əlli» adlandırılan mətni də daxil etmək olar. «Yel əlli» 
mətnində iki qadının üz-üzə yelləncək minib nəğmə oxuya- 
oxuya yellənməsindən söhbət açılır (2, 90-91). Zəngilandan 
qeydə alınmış bu mətn qadınların deyişməsi üzərində qurulan 

«Gülümey», «Haxışta», «Halay» tipli oyunları yada salır. Be¬ 
lə oyunlardan biri də Qarabağ bölgəsi üçün daha çox səciy¬ 
yəvi olan «Cəhribəyim»dir: 

“Cəbrayıl rayonnun Nüzgar kəndində bir Cabbarov Noo- 
ruz məllim var. O Nooruz məllimin dediyinə görə, «Cəhribə- 
yim» oyununda... belə sözdər vardı: palazqulax Cəhribəyim, 
cəhrə-darax Cəhribəyim, tiyan-sənəh Cəhribəyim, təsələpapax 
Cəhribəyim. Amma, dediyinə görə, bu sözdər o bənddərin 
axırınca misralarında olurdu. Həm də bir az hərbə-zorba kimi 
olurdu... Dediyinə görə, o sözdər bir az da zarafatyana deyilən 
sözdəriydi... Ona görə orda balaca uşaxların iştirak eləməsi 
məsləhət görülmür. Kişi xaylaxlarının da iştirak eləməsi ona 
görə məsələhət görülmür... İndi görürsən... meyxanaların so¬ 
nunda deyir, səni neyniyərəm, neyniyərəm. Bu «Cəhribə- 
yim»in də sözdərində o formada şeylər olurdu» (15, 399-400). 

Başqa bir informatorun söylədiklərindən aydın olur ki, 
«Cəhribəyim»i yallı kimi oynuyullar» (15, 398). Deməli, 
«Cəhribəyim» iki dəstə qadının ritmik hərəkət və sözlə bir- 
birinə «hərbə-zorba» gəlməsi əsasında oynanılır. Sözün aparı¬ 
cı ünsür olduğu bu cür oyunlar sözün az işləndiyi və yaxud 
heç işlənmədiyi «Qazlar-qazlar», «Nizədəsmal» kimi oyun¬ 
larla ritual-mifoloji baxımdan bir əsas nöqtədə birləşir: istər 
fiziki hərəkət, istərsə də söz vasitəsilə gücə qarşı güc göstər¬ 
mək və qalibiyyəti təmin edən gücü ölüvaylıqdan diribaşlığa, 
ətalətdən dirçəlişə keçməyin əlaməti kimi anlamaq. 

İnformatorun «Cəhribəyim» barədə söylədikləri içərisin¬ 
də bir məqama da diqqət yetirmək lazım gəlir: balaca uşaqlar 
və kişi xeylaqları yox, yalnız qadınlar üçün nəzərdə tutulan 
zarafatyana sözlərin, açıq-saçıq ifadələrin işlənməsi. Bu, artıq 
xalq oyunlarının məzmun və mahiyyətində müşahidə olunan 

başqa səciyyəvi xətdir. Həmin xətti ilaxırı oyunları üzrə izlə¬ 
sək, ilk növbədə, köhnə ildən sağ-salamat qurtarmağın insan¬ 
larda sevinc-şadlıq doğurması amilini xatırlatmalı və bu se¬ 
vinc-şadlığın xalq oyunlanndakı semantikasına diqqət yetir¬ 
məliyik. 

Gülüşün xalq oyunlanndakı mifoloji semantikasının bəzi 
apancı cəhətlərini açmaqda, təbii ki, komik obrazlar mühüm 
rol oynayır. Belə obrazlardan biri olan Kosa elmi ədəbiyyatda 
bir tərəfdən qocalmış günəş Tanrısının, köhnə il və qış fəslinin 
təmsilçisi kimi (20, 110), digər tərəfdən isə bolluq, artım və 
məhsuldarlığın təmsilçisi kimi (23, 196) qiymətləndirilir. Bu 
cür qiymətləndirmədə təəccüb doğuracaq bir şey yoxdur, çünki 
Kosa, Keçəl kimi xtonik obrazlann çoxqatlı, çoxmənalı olması 
həmin obrazlara məhz geniş müstəvidə və müxtəlif yönlərdən 
yanaşmağı tələb edir. Bir vaxt Kosa və Keçəl obrazlannı 
qismən ətraflı təhlil etdiyimizdən (24, 28-30; 24, 68-85) burada 
Kosaya aid bəzi nöqtələrə ümumi şəkildə toxunmaqla 
kifayətlənirik. Toxunmaq istədiyimiz nöqtələrdən biri qocalmış 
günəş Tanrısı məsələsidir. Bir az əvvəl od ünsüründən 
danışarkən bildirdiyimiz kimi, zəif işıq saçan günəşə güc- 
qüvvət vermək yazqabağı çağlarda qədim insanın arzu və 
istəklərindən biri olub, mərasim tamaşaları bu arzu-istəyi 
həyata keçirməyin magik vasitəsi sayılıb. Deməli, Kosa obrazı 
vasitəsilə insanlar bir tərəfdən qocalıb taqətdən düşmüş günəş 
Tanrısının ölməyinin, digər tərəfdən isə onun yerinə yeni və 
eneıjili günəş Tanrısının gəlməyinin oyununu çıxarıblar. 

Onu da nəzərə almaq lazımdır ki, günəşlə, günəş Tanrısı 
ilə hökmdar obrazının mifoloji bağlılığı var. Mifoloji düşün¬ 
cəyə görə, hökmdar günəşdir, ölür və dirilir (5, 30). Hökm¬ 
darın ölüb-dirilməsi ilə bağlı inamı isə «Kosa-Kosa» tamaşa- 

sından daha artıq dərəcədə «Padşah» oyunu əks etdirir. «Xan 
bəzəmə», «Şah bəzəmə», «Padşah bəzəmə», «Padşah tikmə», 
«Padşah seçmə» və s. adlar daşıyan və Qarabağ bölgəsi üçün 
də səciyyəvi olan bu oyun, adətən, Novruz günlərində oyna¬ 
nılır. Novruzun xalq arasında «Cənab Əmirin qırmızı geyib 
taxta çıxan gün» sayılması da (16, 222) göstərir ki, köhnə 
ildən yeni ilə, qışdan yaza, xaosdan kosmosa keçid çağında ən 
mühüm rituallardan biri məhz taqətdən düşmüş hökmdarı 
daha güclü-qüdrətli hökmdara çevirmək ritualıdır. «Padşah» 
oyunu məhz həmin ritualdan xəbər verir. 

«Padşah» oyunu komik ünsürlərlə xüsusi olaraq fərqlə¬ 
nən bir oyundur. Bu ünsürlər barədə ümumi təsəvvür yarat¬ 
maq üçün təkcə onu demək kifayətdir ki, oyunda Təlxək əsas 
iştirakçılardan biridir. Tarixən məsxərəbaz, nay, dünbal, ağca- 
daban, axşumdal, güldürmən, cücə, altıqanş, qarışsaqqal, tös¬ 
mərək, ayqax, bambılı, həzal, dolabçı, yerbaz, dalqovuğ, kə- 
kov, cürə, həqqədağ, alayçı, şivədar, tənnaz, şəbədəbaz, düb- 
bə, dəbbaz, törənçi, qabaqçı və s. kimi müxtəlif adlar daşıyan 
(25, 26), zəngin ənənəsi olan Təlxək obrazı «Padşah» oyu¬ 
nuna özünəməxsus ahəng verir. Oyunda özünəməxsusluq gül¬ 
məli hərəkətlər müqabilində Yalançı Padşahın gülməyinə ya¬ 
saq qoyulmasındadır. Bəli, iştirakçılara tətbiq edilən müxtəlif 
cəza tədbirlərinin belə, gülüşlə müşayiət olunduğu bu oyun 
zamanı Padşah gülməməlidir. Əks təqdirdə o, özü cəzalanır 
və vaxtından əvvəl, yəni oyun başa çatmamışdan qabaq 
taxtdan salınır. Bu cür hallar baş verməsin deyə məhz o adam 
Yalançı Padşah seçilir ki, baməzə sözlər və hərəkətlər qarşı¬ 
sında öz ciddiyyətini, hökmdar zəhmini qoruyub saxlaya bil¬ 
sin. Yalançı Padşah gülməmək şərtinə əməl edib öz rolunu 
oynaya bilirsə, çox böyük səlahiyyət sahibinə çevrilir: 

“Yazıb vurmuşdux kəndin altı-yeddi yerinə ki, şahın əm¬ 
rinə əsasən gecə saat birə qədər heç kim yatmamalıdı. Kim 
yatsa, şah tərəfınnən ağır cəzaya məhkum olajax. Gecə saat on 
iki oldu, birə işdiyəndə... gəldik İbrahim həkimgilə. Arvadı 
dedi, dayınız yatıbdı, sizin tapşırığa əməl eləməyib. Girdik 
içəri, gördük alt tuman-köynəkdə yatıbdı. Yorğanı atdıq üsdün- 
nən, aldıx çiynimizə, götdük getdik. Bir nəfər də inciməzdi. 

Yazıb hər yerə vururdux ki, saat bir tamamda şah gəzin¬ 
tiyə çıxajax, kimin nə şikayəti var eləsin. Şah bəzənirdi, uzun¬ 
qulağın üsdündə çıxırdı gəzintiyə. Şikayətə baxırdı... Kimin 
nöqsanı varsa, şah birini dar ağacınnan asdırır, birini zindana 
salır, birini beş manat cərmə eliyirdi” (16, 228-229). 

Bolluca sevinc-şadlıq ifadə edən bütün bu hərəkətlərin 
alt qatında hansı məna gizlənir? Bəlkə, xalq Yalançı Padşahı 
ədalət rəmzi kimi ortaya çıxarmaqla onu ədalətsiz hökmdara 
qarşı qoymaq məqsədi güdür? Suallara doğru-düzgün cavab 
verməyin ən münasib yolu ilin sonunda keçirilən müvəqqəti 
hökmdar ayinlərinin qədim variantlarını nəzərə almaqdır. Hə¬ 
min ayinlərin qədim variantlarında müvəqqəti hökmdar rolu¬ 
nun ölümə layiq adama həvalə edilməsi və rol bitəndən sonra 
onun öldürülməsi göstərir ki, ayində əsas mətləb yalançı 
hökmdarda yox, gerçək hökmdardadır. Mətləb ondadır ki, 
köhnə ilin başa çatması ilə gerçək hökmdar da ritual mənada 
öz ömrünü başa vurmuş olur. “İl başa çatanda kosmos tamam¬ 
lanır, ölür, müvəqqəti olaraq yerini xaosa verir (xaosla əvəz¬ 
lənir), sonra təzədən dirilərək bərqərar olur” (26, 77). Gerçək 
hökmdar kosmos, yalançı hökmdar xaosdur. Yalançı hökm¬ 
darın müvəqqəti hakimiyyəti məhz xaosa məxsus əlamətlərlə 
ortaya çıxır. Yəni mövcud nizam pozulur, üz astara, astar üzə 
çevrilir, hər yerdə və hər şeydə bir tərsinəlik hökm sürür. Ən 

sıravi bir adamın başına tac qoyulub, əyninə qırmızı libas 
geydirilib taxta çıxardılması; kişinin qadın, qadının kişi rolu 
oynaması; oyunbazların üzlük taxıb keçi, maral, dəvə, tülkü, 
canavar və s. kimi heyvanların (xtonik dünya təmsilçilərinin) 
cildinə girməsi; axta Təkənin, eləcə də əsas əlaməti tüksüzlük 
(xədimlik) olan Kosanın artım, məhsuldarlıq, bolluq rəmzi 
kimi qəbul edilməsi... xaos mənzərəsi - O dünya mənzərəsi 
yaratmaq addımlarıdır. “Padşah” oyununun ən incə məqam¬ 
larını və qaranlıq nöqtələrini məhz həmin addımlar fonunda 
doğru-dürüst anlamaq olur. Yalançı Padşahın gülməyinə ya¬ 
saq qoyulması belə məqam və nöqtələrdən biridir. Bu yasaq, 
artıq qeyd etdiyimiz kimi, ilk növbədə, oyunun üzdə olan 
qaydası ilə bağlıdır. Qaydaya görə, yalançı hökmdarın gülmə- 
məsi “özünü əsl hökm sahibi kimi apara bilməyin işarəsidir” 
(24, 94). Amma məsələyə O dünya ölçüləri ilə yanaşdıqda 
vəziyyət dəyişir. Məlum olur ki, gülməmək ölülərə - sakral 
aləm varlıqlarına məxsus əlamətlərdən biridir. Yalançı Padşah 
məzəli hərəkətlər müqabilində gülməmək qətiyyəti nümayiş 
etdirməklə həm real hökmdar roluna girdiyini, həm də xaos 
dünyasına məxsus qeyri-adi varlıqları imitasiya etdiyini gös¬ 
tərmiş olur. Bu cür imitasiya addımlarına elliklə hamının şə¬ 
rik olması məsələnin nə qədər dərin köklərə bağlı olmasını, 
ictimai şüurda nə qədər dərin iz buraxmasını bizlərə təkrar- 
təkrar xatırladır. Xaosdan keçməyin zəruri addım kimi şüurda 
dərin iz buraxmasının səbəbi isə aydındır: xaosdan keçməklə 
kosmosu yenidən diriltmək, onu əvvəlkindən də güclü-qüv¬ 
vətli və yenilməz görmək. Kosmosun yer üzündə ən birinci 
təmsilçisi hökmdardırsa, onda bu dirilmək və yeni güc-qüvvət 
qazanmaq prosesi də, ilk növbədə, ondan (hökmdardan) baş¬ 
lanmalıdır. Bundan ötrü əsas vasitə xaosun bir nömrəli təm- 

silçisinin - yalançı hökmdarın taxtdan salınması və sıradan 
çıxarılmasıdır. Xaosdan kosmosa keçid prosesində çox 
qabarıq şəkildə hiss olunan gülüşün isə həyatverici amil kimi 
başlıca funksiyası hökmdarın, bütövlükdə cəmiyyətin yenidən 
doğulmasına əlverişli zəmin yaratmaqdan ibarətdir. 

“DƏDƏ QORQUD” EPOSUNDA YUXARI VƏ 
AŞAĞI PARALELLİYİ 


“Dədə Qorqud” eposunda yuxarı göy, aşağı yerdir; yu¬ 
xarı Allah, aşağı bəndədir; yuxarı hökmdar, aşağı rəiyyətdir. 
Nümunələri artırmaq, başqa nümunələrlə (sakral - profan, 
qeyri-adi və adi, dağ - dərə, şahin - qaz, baş - ayaq ...) sıranı 
daha da dolğunlaşdırmaq olar. Buna ehtiyac görmədən belə 
bir nöqtəyə diqqət yetirək ki, “Dədə Qorqud”da söz, epos üs¬ 
lubuna uyğun olaraq, hər şeydən qabaq, yuxarıya, yuxarını 
ifadə etməyə doğru yönəlib. Dastanda bədii söz yerdən qabaq 
göyü, bəndədən qabaq Allahı, rəiyyətdən qabaq hökmdarı 
təqdim etməyə hesablanıb. Göyü, Allahı, hökmdarı yerdən, 
bəndə və rəiyyətdən qabaq təqdim etmək, heç şübhəsiz, miq¬ 
dar və həcm mənasında başa düşülməməlidir. Belə hesab edil¬ 
məməlidir ki, dastanda (yəni “Dədə Qorqud”da) ozan başqa 
predmetlərlə müqayisədə göydən, Allahdan, hökmdardan da¬ 
ha çox danışır, əhvalatları bu surətlər üstündə daha çox qurur. 
Bəli, məsələ miqdar və həcmdə yox, mahiyyətdədir. Mahiyyət 
isə bundan ibarətdir ki, dastanda göy, Allah və hökmdar hadi¬ 
sələrin fəal iştirakçısı olmasa da, müqəddəs varlıqlar kimi 
dastan boyu ciddi şəkildə nəzərə alınır. Oğuz igidləri göydən, 
Allahdan və hökmdardan güc alırlar və bu gücalmanı ozan 
dastanın əvvəlindən axınna qədər hiss etdirir. Oğuz igidləri 
ən çətin məqamlarda “göy tanıq olsun” deyə göyə and içirlər, 
“Allahım kömək oldu” deyib bütün uğur və qələbələrini ilahi 
qüdrətə bağlayırlar; “padşahlar Tanrının kölgəsidir, padşahı¬ 
na asi olanın işi rast gəlməz” deyib hökmdara itaət etməyi cə¬ 
miyyətin pozulmaz qanunlarından biri sayırlar. Göyü, Allahı 
və hökmdarı bir mühüm əlamət birləşdirir: ucalıq, yüksəklik. 

Yeri-göyü yaradan Allahdırsa, ucalıq-yüksəklik mənbə¬ 
yinin sıralanmasında göyün Allahdan qabaq qeyd edilməsində 
bir yanlışlıq yoxdurmu? Bizcə, elə bir yanlışlıq yoxdur. Çünki 
islam dünyagörüşü ilə bağlı olan “Oğuz kağan” və “Manas” 
dastanları kimi, “Dədə Qorqud” da özündə tannçılıq dünya¬ 
görüşünün izlərini qoruyub saxlayır. Tannçılıq dünyagörüşü¬ 
nə görə, göy həm səma, həm də Tann mənaları bildirirsə, 
Tanrı bir çox hallarda Göy Tanrı adlanırsa, onda ilahi yüksək¬ 
lik barədə söhbəti göydən başlamaq əsassız sayılmamalıdır. 
Belə başlanğıcın əsassız olmadığını “Dədə Qorqud” boyla¬ 
rında izləmək isə elə bir çətinlik törətmir. Dastanın “Dirsə xan 
oğlu Buğac”, “Bamsı Beyrək”, “Qazılıq qoca oğlu Yegnək”, 
“Bəkil oğlu Əmran” boyları, ilk növbədə, Bayındır xan haq¬ 
qındakı ənənəvi məlumat-formulla söhbətə başlamaq baxı¬ 
mından diqqəti cəlb edir. Ozan həmin boylarda söhbətə Ba- 
yındır xanın hündür çadırlar qurdurmasından, neçə-neçə yer¬ 
də ipək xalçalar döşədib, böyük şadlıq məclisi keçirməsindən 
başlayır. Boyun əvvəlindəcə ozanın hökmdardan söz açma¬ 
ğını əslində göydən, Göy Tanrıdan söz açmaq kimi də başa 
düşmək olar. Bu cür semantik məzmunu hökmdar göyün və 
Tanrının təmsilçisi olmaqla qazanır. Amma adlarını çəkdi¬ 
yimiz boyların əvvəlindəki məlumat-formulda ozan dolayı 
ifadə tərzi ilə kifayətlənmir, hökmdardan bəhs etməklə ya¬ 
naşı, ayrıca göy üzünü də xatırlatmalı olur: “Bir gün Qamğan 
oğlu xan Bayındır yerindən durmışdı. Şami günlügi yer yü- 
zinə dikdirmişdi. Ala sayvanı gög yüzinə aşanmışdı. Bin yer¬ 
də ipək xalıçası döşənmişdi” (1, 39). Çadırın, gərdəyin qədim 
türk düşüncəsində göy qübbəsinin rəmzi olması bəlli məsələ¬ 
dir. Dastanda çadırların və gərdəklərin qurulmasından danış¬ 
maq, övladsıza övlad diləməyə, nişanı-toyu xeyirliklə başa 

çatdırmağa, Oğuz elini xəta-bəladan qorumağa... hesablanmış 
məclislərin çadırlarda keçirilməsindən söhbət açmaq məhz 
həmin məsələdən, yəni çadır - göy mifoloji bağlılığından xə¬ 
bər verir. Bu, öz yerində. Amma bizim burada diqqət yetir¬ 
mək istədiyimiz məqam çadırdan danışarkən “sayvan” sözün¬ 
dən sonra ozanın “göy yüzi” kəlməsini istisnasız olaraq işlət¬ 
məsidir. Belə hesab edirik ki, dörd boyun dördündə də Ba- 
yındır çadırlarının göy üzünə dirənməsindən bəhs edilməsinə 
təsadüfi hal kimi baxmaq olmaz. Bizcə, həmin faktı hökmda¬ 
rın göylə bağlı ucalıq və qüdrətinin bir işarəsi saymaq lazım¬ 
dır. Maraqlıdır ki, dörd boyun əvvəlində qarşılaşdığımız mə¬ 
lumat - formula “Salur Qazanın evinin yağmalanması” və 
“Uruz bəyin dustaq olması” boylarında da rast gəlirik. Bu 
boyların da əvvəlində Salur Qazanın eynilə Bayındır xan kimi 
uca evlər tikdirməsindən, çadırlar qurdurmasından, neçə 
yerdə ipək xalı döşətməsindən söhbət açılır. Çadırın göy üzü¬ 
nə dirənməsi - Bayındır xana şamil edilən bir mənzərə Salur 
Qazana yalnız bir boyda - “Uruz bəyin dustaq olması” bo¬ 
yunda şamil edilir, yəni “ala sayvanı gög yüzinə aşanmışdı” 
cümləsinin Salur Qazanla bağlı işlənməsini həmin boyda gö¬ 
rürük. Heç şübhəsiz, bəylər bəyi Salur Qazan da hakimiyyətin 
bir nümayəndəsidir və göyü, Tanrını təmsil etmək müəyyən 
qədər ona da aiddir. Buna baxmayaraq, göydən gələn sakral 
ucalıq və qüdrəti ozan daha çox vahid şəxsin (Bayındır xanın) 
simasında görür və bu dünyagörüşdə o, yəqin ki, tək Tanrı - 
tək hökmdar inamına əsaslanır. Bayındır xanın dastanda hadi¬ 
sələrin fəal iştirakçısı olmaması isə tək Tanrı - tək hökmdar 
inamı ilə ziddiyyət yaratmır, əksinə, həmin inamın özünəməx¬ 
sus ifadə formasına çevrilir. Özünəməxsusluq ondadır ki, 
Bayındır xanı baş vermiş hadisələrin fövqündə saxlamaqla 

ozan göy üzü və Tanrı kimi Bayındır xanın da mübhəm bir 
ucalıq daşıyıcısı olması təsəvvürünü gücləndirmək istəyir. 

“Dədə Qorqud” dastanında mübhəm ucalığı göy üzü, 
Tanrı (Allah) və Bayındır xanın adları çəkilən məqamlarda 
axtarmaq azdır. Bu ucalıq dastanda göy üzü ilə mifoloji-se- 
mantik bağlılığı olan bir sıra başqa obrazlarda da öz ifadəsini 
tapır. Dağ, ağac və su belə obrazlardandır. Bu obrazların das¬ 
tanda nə qədər mühüm yer tutduğunu boyların sonundakı 
Dədə Qorqud alqışlarından da görmək mümkündür: 

Yerlü qara dağların yıqılmasun! 

Kölgəlicə qaba ağacın kəsilməsün! 

Qamın aqan görkli suyun qurımasun! (1, 45) 

Dədə Qorqud uca dağların yıxılmasını, qol-budaqlı 
ağacların kəsilməsini, coşub-daşan suların qurumasını bir 
bədbəxtlik sayır və oğuz igidlərinə bu bədbəxtlikdən uzaq 
olmağı arzulayır. Oğuz igidlərinə üz verən bədbəxtliyin 
mifoloji-poetik ifadəsində dağ, ağac və su obrazlarından 
qabarıq şəkildə istifadə olunur. Beyrəyin neçə ildən bəri itkin 
düşməsi faciəsini bacısı belə ifadə edir: 

Qarşu yatan qara dağım yıqılubdur, 

Ozan, sənin xəbərin yoq. 

Kölgəlicə qaba ağacım kəsilübdür, 

Ozan, sənin xəbərin yoq (1,61). 

Beyrəyin itirilməsini bacısı məhz uca dağların yıxılması, 
uca ağacın kəsilməsi kimi başa düşür. Həmçinin soyuq-soyuq 
suların içilməməsini bacısı Beyrək dərdinin bir əlaməti kimi 
diqqətə çatdırır: 

Sovuq-sovuq suları sorar olsan, 

Ağam Beyrəgin içədiydi, 

Ağam Beyrək gedəli içərim yoq (1,61). 

Qara günün bitib xoş günlərin başlamasını bildirmək 
məqamında da dağ, ağac və su obrazları öz işləkliyini sax¬ 
layır. Beyrəyin “gəldi” xəbərini çatdırmaq istərkən Bamçiçək 
öz sevincini belə ifadə edir: 

Arğab-arğab qarı dağın yıxılmışdı, yucaldı, axır! 

Qanlu-qanlu suların sovğulmışdı, çağladı, axır! 

Qaba ağacın qurımışdı, yaşardı, axır! (1, 64) 

Xoşbəxtlik və bədbəxtliyi, sevinc və kədəri ifadə etmə¬ 
yin mühüm vasitəsi olan dağ, ağac, su obrazlarının mifoloji 
köklərinə ümumi nəzər salmaq istəsək, ilk öncə onu qeyd 
etməliyik ki, türk mifoloji təsəvvüründə uca dağ yerlə göyü 
birləşdirən dirəkdir. Uca dağ göyə və Tanrıya daha yaxın olan 
bir məkandır. Qədim türklərdə vətən anlayışı göyə və Tanrıya 
daha yaxın olan dağ anlayışından başlayır. Bu gün dilimizdə 
“yurd yeri”, “kiçik vətən” mənalarında işlənən “oba” sözü öz 
mənşəyini məhz həmin inamdan alır. Qədim türklər və mon¬ 
qollar bozqırlarda torpağı, dağ ətəklərində isə daşı üst-üstə 
qalayıb düzəltdikləri təpəcikləri “oba” adlandırırdılar. 
“Oba”lar müqəddəs dağları əvəz edir və ibadət yerinə çevri¬ 
lirdi (2, 133). B.Ögel oba haqqındakı bu qeydlərlə bir tərəfdən 
vətən adı altında ilk öncə dağların başa düşülməsini, digər 
tərəfdən də dağların səcdəgaha çevrilməsini diqqətə çatdırır. 
Mifoloji-etnoqrafik materiallardan məlum olur ki, türk xaqan¬ 
larının başçılıq etdiyi möhtəşəm törənlərin (xüsusən qurban 
törənlərinin) çoxu müqəddəs dağların başında keçirilirmiş (4, 
119-120). Düşmən təzyiq və təqibi ilə üzləşən Çingiz xan 

kimi qüdrətli bahadırlar belə ən çətin məqamlarda dağlara 
sığınmalı olmuşlar (4, 122). Ölən xaqanların dağ başında dəfn 
olunması da dağın müqəddəsliyinə etiqadın mühüm göstərici¬ 
lərindən biri kimi diqqətə çatdırılır (3, 763). 

Dağ kimi ağacın da qutsallığı göylə bağlı olmasındadır. 
Mifoloji baxımdan ağac da dağ kimi göyün dirəyidir. Qədim 
türk düşüncəsinə görə, göyə dayaq olan dəmir dağlar kimi, 
göyə dayaq olan dəmir ağaclar da var. Yerdən boy verib qal¬ 
xan bu cür mifoloji ağacların başı göy üzünə gedib çatır (4, 
118-119). Türk xalqlarında dünya ağacı ilə bağlı geniş yayıl¬ 
mış adətlərdən biri xüsusi dirəklərin yerə basdırılması və hə¬ 
min dirəklərə mavi, ağ, sarı rəngli parçaların bağlanmasıdır. 
Dirəklər, söz yox ki, dünya ağacına, müxtəlif rənglər isə 
göyün və yerin müqəddəs rənglərinə bir işarədir (2, 44-45). O 
da məlumdur ki, pir - ağaclar altında, həmin ağacların rəmzi 
olan dirəklər yanında qurbanlar kəsilib, müxtəlif mərasimlər 
keçirilib. Çadırlarda keçirilən şaman mərasimləri ağac dirək¬ 
lərin mifoloji mahiyyətini doğru-düzgün anlamağa kömək 
edir. Göylər aləminə qalxmağı imitasiya etmək istəyən şaman 
davul çala-çala, dualar edə-edə çadırın dirəyinə yaxınlaşır və 
dirək boyu yuxarı dırmanmağa başlayır. Şaman dirəyin başına 
- çadırın bacasına çatıb dayanır. Bəzi hallarda isə bacadan da 
keçib çadırın üstünə çıxmalı olur (2, 43). Çadır göy qübbə¬ 
sinin, çadır dirəyi dünya ağacının rəmzi olduğu kimi, çadır 
bacası da göyün qapısına bir işarədir. Şaman çadırın bacasına 
çatmaqla, yaxud o bacadan keçib bir az da yuxarı qalxmaqla 
göy üzünə, ruhlar aləminə qovuşmağı imitasiya etmiş olur. 
Ağacın göylə mifoloji bağlılığı hesab inadır ki, türk xaqanları 
dağ kimi, ağaca da magik güc mənbəyi kimi baxıblar. Ötüken 

yalnız dağlarına görə yox, həm də ağaclarına, ormanlarına 
görə qutsal vətən, qutsal xaqanlıq məkanı sayılıb. 

Qədim türklərin suya tapınması dağa və ağaca tapınması 
ilə yan-yana, iç-içədir. Yakutlar belə hesab edirlər ki, dünya 
ağacının kökləri kükrəyib keçən bir sarı suya dirənir və bu su 
ağaca əbədi güc verir (4, 119). Tanrı taxtının yerləşdiyi süd 
kimi ağ bir dağın başında süd rəngində bir dəniz var (2, 143). 
Yakutların mifoloji təsəvvürünə görə, Lena və Yenisey çayla¬ 
rının mənbəyi dünyanın başlanğıcı, bu çayların okeana tökül¬ 
düyü yer dünyanın qurtaracağıdır. Bu çaylar öz mənbəyini 
cənnətdən alan, yəni göydən enən və bir müddət yer üzündə 
axdıqdan sonra okeana tökülərək yeraltı dünyaya qovuşan qut¬ 
sal çaylardır (2, 140). Türk bahadırları dağlara sığındığı kimi, 
qutsal çaylara da sığınırlar. Çingiz xan ağır məğlubiyyətdən 
sonra Balcuna adlı çaya sığınır, bu çaydan su içib silahdaşları 
ilə əhd-peyman bağlayır və yeni döyüşlərə atılır (2, 139). 

Söhbəti “Dədə Qorqud” üzərinə gətirsək, qeyd etməliyik 
ki, həm suyun, həm də dağ və ağacın göydən doğan qutsallığı 
yuxarı - aşağı paralelliyində, təbii ki, birinci tərəfin (yuxarı¬ 
nın) ifadə olunmasına daha çox material verir. Bu fikri əsas¬ 
landırmağın ən maraqlı üsullarından biri yuxarı - aşağı nisbə¬ 
tini eyni obraz daxilində izləməkdir. Əgər biz yuxarı - aşağı 
nisbətini ayrı-ayrılıqda dağ, ağac və su obrazlarının hər biri 
daxilində axtarsaq, əlbəttə, bu obrazların əksər hallarda yuxa¬ 
rını, yalnız bəzi məqamlarda aşağını əks etdirməsinin şahidi 
olarıq. Oğlu Buğacı bir dərədə yaralı görəndə Dirsə xanın 
xatunu Qazılıq dağını qarğayır: 

Aqar sənin suların, Qazılıq dağı, 

Aq ar kibi, aqmaz olsun! 

Bitər sənin otların, Qazılıq dağı, 

Bitər ikən bitməz olsun! (1, 42-43) 

Üstündə qıyma-qıyma doğranacağı ağac da Uruzdan 
ötrü qarğış hədəfidir: 

Məni sana asarlar, götürməgil, ağac! 

Götürəcək olursan, yigitligüm səni tutsun, ağac! 

Bizim eldə gərək idin, ağac! 

Qara hindu qullarıma buyuraydım, 

Səni para-para doğrayalardı, ağac! (1, 50) 

Qarğış hədəfinə çevrildiyi məqamlarda dağın və ağacın 
ucalıq mərtəbəsindən endirilməsinin şahidi oluruq. Belə mə¬ 
qamlarda dağ və ağac yuxarının yox, aşağının təmsilçisi kimi 
təqdim edilir. Bəs belə təqdimetmə, yəni qutsal varlığın bir- 
dən-birə yuxarıdan aşağı endirilməsi ənənəvi düşüncə tərzinə 
uyğundurmu? Bəli, uyğundur. Yuxarı - aşağı əvəzlənməsinin 
ənənədən gəlməsini göstərən səciyyəvi faktlardan biri fələyin 
(göyün) “zalım fələk”, “qəhbə fələk” və s. adlarla yamanlan¬ 
ması, xalq dilində “qələmin sınaydı fələk” tipli qarğış - de¬ 
yimlərin işlənməsidir. İnsana müsibət üz verəndə fələyi ya¬ 
manlamaq adi haldırsa, fələyin (göyün) qutsallığım təmsil 
edən dağ və ağacı qarğış hədəfinə çevirmək qətiyyən təəccüb 
doğurmamalıdır. O da nəzərə alınmalıdır ki, fələyin yaman¬ 
lanması fələyin qutsallığım aradan qaldırmadığı kimi, dağın 
və ağacın qarğış hədəfinə çevrilməsi də onların qutsallığına 
xələl gətirmir. Bu fikri əsaslandırmaq üçün uzağa getməyə 
ehtiyac yoxdur. Bir az əvvəl misal çəkdiyimiz nümunəyə - 
ağacla bağlı parçaya yenidən qayıtmaq məsələni doğru-düz¬ 
gün anlamağa kömək edə bilər. Məsələ burasındadır ki, xa- 

tırlatdığımız parça ağacın yamanlanması ilə məhdudlaşmır, 
parçada ağac neçə-neçə müqəddəs ünvana bağlanır: 

Məkkə ilə Mədinənin qapusı ağac! 

Musa Kəlimün əsası ağac! 

... Şahi-mərdan Əlinin Düldülinin əyəri ağac! 

Zülfi qarın qınıyla qəbzəsi ağac! 

Şah Həsənlə Hüseynün beşigi ağac! 

... Başın ala baqar olsam, başsız ağac! 

Dibin ala baqar olsam, dibsüz ağac! (1, 50) 

Nümunədə ağac müqəddəs məkanlar və müqəddəs şəx¬ 
siyyətlərlə əlaqələndirilməkdən başqa, həm də “başsız” və 
“dibsiz” adlandırılır, bununla müqəddəsliyin mifoloji kökünə 
işarə edilir. Jan Pol Runun fikrinə şərik olub biz də belə hesab 
edirik ki, “başsız” və “dibsiz” adlandırılmaqla dastanda ağa¬ 
cın kökünün və başının bu dünya ilə (profan aləmlə) bağlı ol¬ 
maması, yəni ağacın adi ağac yox, dünya ağacı olması nəzər¬ 
də tutulur (4, 118). On altı misralıq bir soylamada eyni obra¬ 
zın həm yuxarı, həm də aşağı tərəfləri ehtiva etməsi dastanda 
bu tipli başqa epizodların (o cümlədən su ilə bağlı epizodla¬ 
rın) olmasından xəbər verir. Qazan xanın qurd və su ilə xəbər¬ 
ləşməsi bu baxımdan səciyyəvi epizodlar sayıla bilər. Qazan 
xanın “qurd yüzi mübarəkdir” deməsi qurdu sakral aləmə; 
qurdun atlar, dəvələr, qoyunlar içinə çaxnaşma salmasından 
danışması (1, 48) qurdu profan aləmə bağlamaq deməkdir. 
Qazan xanın “su Haq didarın görmüşdür” deməsi suyu sakral 
aləmə; suyun ağac gəmilər oynatmasından, bağla bostana 
zinət olmasından bəhs etməsi (1, 47-48) suyu profan aləmə 
bağlamaq deməkdir. Obraz sakrallığa bağlananda, təbii ki, 
yuxarını, profanlığa bağlananda isə aşağını təmsil etməli olur. 


47 




Ayrı-ayrı varlıqların, o cümlədən dağ, su və ağacın sak- 
rallığı dastanda qəhrəmanları yüksək mərtəbədə təqdim etmək 
üçün ozana tez-tez gərək olur: 

Qarşu yatan qara dağım yüksəgi oğul! (1, 69) 
Qanlu suyum daşqum oğul! (1,71) 

Oğuz igidinin uca dağa, daşqın suya tay tutulması kimi, 
onun dirəyə bənzədilməsi - onun haqqında “dünlügü altun 
ban evimin qəbzəsi oğul” deyilməsi də, heç şübhəsiz, qəh¬ 
rəmanı böyütmə, onu uca mərtəbəyə qaldırma əlamətidir. 
“Dədə Qorqud” dastanında ara-sıra rast gəldiyimiz və bu gün 
də danışıqda tez-tez işlətdiyimiz “filankəs evimin dirəyidir” 
bənzətməsi, çox güman ki, kök etibarilə “göyün dirəyi” an¬ 
layışından törəmədir. Dünya ağacının göy qübbəsinə dayaq 
olması inamı, ehtimal ki, insanın evə dayaq olması anlayışını 
doğurur, yəni mifoloji düşüncədən metaforik düşüncəyə 
keçməyin səciyyəvi bir nümunəsi ortaya çıxır. 

“Dədə Qorqud” boylarında qəhrəmanı böyütmə, əlbəttə 
ki, bədii təyin, təşbeh və metafora çərçivəsində qalmır, ozan 
böyütmə üsul və üslubunu oğuz igidlərinin atdığı addımların 
təsvirinə yönəldir. Dağ kimi yüksək, su kimi daşqın olmağı, 
evin, həmçinin Türkistan adlı elin dirəyinə çevrilməyi oğuz 
igidləri öz əməlləri ilə sübuta yetirməli olurlar. Atılan addı¬ 
mın, görülən işin ucalıq nümunəsi olub-olmaması at çapıb, 
qılınc oynatmaq hünəri ilə yox, bu hünərin nədən ötrü göstə¬ 
rilməsi ilə üzə çıxır. El üçün, elin ayrılmaz tərkib hissəsi olan 
ev üçün atılmayan addım, görülməyən iş hünər yox, üzüdö¬ 
nüklük, namərdlik kimi qiymətləndirilir. Bunu oğuz igidləri¬ 
nin hamısı bilir və hər kəs atdığı addıma cavabdehlik daşıyır. 
Hamı çalışır ki, hadisələrin fovqündə duran iki varlığa, iki 

böyük qüdrət sahibinə - Allaha və hökmdara xoş gəlməyən 
hər hansı bir əmələ yol verməsin. Oğuz igidlərinin ən çətin 
məqamlarda işlətdiyi “yerlər tanıq olsun, göy tanıq olsun” 
andında yer göylə birlikdə şahid tutulursa, bu o deməkdir ki, 
dastanda hökmdar sevgisi Allah sevgisindən, hökmdar xofu 
Allah xofundan ayrılmazdır. Allah və hökmdar sevgisi 
xeyirxah işlərə rəvac verir. Allah və hökmdar xofu oğuz 
igidlərini pis əməllərdən çəkindirir. 

Hökmdar sevgisi, hökmdara hüsn-rəğbət qüdrət və əda¬ 
lətdən başlayır. Qüdrətli və ədalətli olmaq hökmdara hüsn- 
rəğbətin artmasının əsas amilinə çevrilir. Çünki insanlar 
əmin-amanlığı hökmdarın sarsılmaz gücü hesabına və cəmiy¬ 
yəti öz ailəsindən ayırmaması hesabına qazanmış olur. “Dədə 
Qorqud”un ilk boyunda sanki ədalətin gözlənilməməsi vəziy¬ 
yəti ilə qarşılaşırıq. Şadlıq məclisi qumb oğuz bəylərini qonaq 
edən Bayındır xan sərt bir hökm verir: “Kimin ki, oğlı-qızı 
yoq, qara otağa qondurun, qara keçə altına döşən, qara qoyun 
yaxnısından öninə gətürün, yer isə, yesün, yeməzsə, dursun, 
getsün... Oğlı olanı ağ otağa, qızı olanı qızıl otağa qondu¬ 
run...” (1, 39). Bayındır xanın bu hökmünü ədalətsizlik say¬ 
maq olarmı? Suala cavab verməyə tələsməyək. Əvvəl görək 
Bayındır xan bu hökmü verərkən özünə necə haqq qazandırır? 
Bayındır xan deyir: “Oğlı-qızı olmayanı Allah-taala qarğayıb¬ 
dır, biz dəxi qarğarız, bəllü bilsün!” (1, 39). Deməli, övladsız- 
lıq, Bayındır xanın, həmçinin oğuz bəylərinin nəzərində bir 
bədbəxtlikdir. Ailədə nəslin-kökün kəsilməyi kimi başa düşü¬ 
lən övladsızlıq cəmiyyət üçün də narahatlıq doğuran bir məsə¬ 
lədir. Ailədə oğul-uşağın doğulmaması ilə orduda döyüşəcək 
adamların sayı azalmış olur. Axı türk ordusu başqa ordular¬ 
dan fərqli olaraq, muzdlu əsgərlər yox, könüllülər əsasında 

yaradılırdı. Cəmiyyət bütövlükdə, yəni qadınlı-kişili, qocalı- 
cavanlı bir ordu şəklində qumlurdu və bu orduda hər kəs hər 
an döyüşə hazır olmalı idi (5, 269). Muzdlu əsgərlə könüllü 
əsgərin müqayisəsinə “Dədə Qorqud” dastanında da rast gəli¬ 
rik. Dastanın “Qazılıq qoca oğlu Yegnək” boyunda Yegnəyin 
dayısı Əmən yeddi dəfə hücum etsə də, Düzmürd qalasını ala 
və Qazılıq qocanı əsirlikdən xilas edə bilmir. Dayısının 
uğursuzluğunun səbəbini Yegnək belə əsaslandırır: 

Qalqubanı yerindən durduğında, 

Ala gözlü bəy yigitləri yanma salmadın. 

Adı bəllü bəglərlə sən yortmadın. 

Beş aqçalu əlüfəçilər yoldaş etdin, 

Anunçun ol qalayı sən alımadun! (1, 88) 

Deməli, Yegnək, dayısı Əmənin Düzmürd qalasını tuta 
bilməməsinin səbəbini yürüşə “bəy igidlər” - könüllülərlə 
yox, “beş axçalı”larla - muzdlu döyüşçülərlə başlamasında 
görür. Əgər belədirsə, onda biz Bayındır xanın övladsızlarla 
bağlı sərt qəranna “hər ailədə oğul-uşaq doğulsun” istəyindən 
irəli gələn bir qərar kimi baxmalıyıq. Məsələyə bu cür bax¬ 
dıqda dastançının sadədil müdrikliyi arxasında hansı mətləbin 
gizləndiyini başa düşmək çətin olmur. Dastançı sadədil bir 
məntiqlə belə hesab edir ki, Bayındır xanın sərt qərarı Allah- 
taalanın Dirsə xana övlad bəxş etməsinin mühüm səbəbidir. 
Bayındır xanın verdiyi qərardan mütəəssir olan Dirsə xan, 
xatununun məsləhəti ilə açları doydumr, yalınları geydirir, 
borcluları borcdan qurtarır və bir ağzıdualının alqışıyla Allah- 
taala onlara bir əyal verir. Sərt qərar igid bir oğlanın dünyaya 
gəlməsi ilə nəticələnirsə, deməli, dastançının nəzərində həmin 
qərara haqq qazandırmaq olar. 

Dastanda hökmdar ədalətinin daha aydın, daha mübahi¬ 
səsiz neçə-neçə nümunəsi var. Həmin nümunələrin Qazan 
xanla, Beyrəklə, Basatla... bağlı olması dolayısı ilə Bayındır 
xanla bağlı olması deməkdir. Yəni bu qəhrəmanlardan hər bi¬ 
rinin ədalət nümayiş etdirməsinin arxasında, heç şübhəsiz, 
Bayındır xan hakimiyyətinin səciyyəsi dayanır. Fikrimizi 
əsaslandırmaq üçün bir misal üzərində dayanaq: Oğuz eli Tə¬ 
pəgözün əlində əsir-yesir olur. Adlı-sanlı bahadırlar belə 
onunla bacara bilmirlər. Ölən ölür, yaralanan yaralanır və qə¬ 
rara alınır ki, Oğuz elindən Təpəgözə yemək üçün gündə iki 
adam, beş yüz də qoyun verilsin. Dörd oğlu olan bir oğlunu 
verir, üç oğlu qalır; üç oğlu olan bir oğlunu verir, iki oğlu 
qalır; iki oğlu olan bir oğlunu verir, bir oğlu qalır. Təpəgöz 
fəlakəti qarşısında yuxarı da, aşağı da, bəy də, rəiyyət də eyni 
dərəcədə zülm-məşəqqət çəkir. Fəlakət qarşısında Qapaqqan 
adlı sıravi bir kişinin oğlu öldüyü kimi, Daş Oğuz bəylərinin 
başçısı Alp Aruzun da oğlu ölür. Vətəndaş taleyinin dövlət 
taleyindən asılı olduğunu hər addımda dərk etmək cəmiyyətin 
bütün təbəqələrində bir dinamizm yaradır və bu dinamizm 
aşağının yuxarıya qaldırılmasında başlıca amilə çevrilir. Aşa¬ 
ğının yuxarıya qaldırılması baxımından dastandakı çoban 
surətləri xüsusi maraq doğurur. 

Dastanda üç əsas çoban surəti var. Bunlardan biri Salur 
Qazana, biri Beyrəyə, biri də Alp Amza bağlıdır. (Aydınlıq 
naminə qeyd edək ki, dastanda Beyrəyin bir yox, bir neçə 
çobanının birlikdə yol qırağına daş qalaqlamasından söhbət 
açılır. Eyni iş görən və eyni funksiya daşıyan həmin çobanları 
biz bir surət kimi götürürük.) Salur Qazana, Beyrəyə və Alp 
Aruza bağlı çobanları birləşdirən başlıca müsbət cəhət yuxa¬ 
rıya sədaqətlə xidmət göstərmək, yuxarının yolunda hər cür 

əzab-əziyyətə qatlaşmaqdır. Amma bu fikrə əsaslanıb çoban¬ 
ların hər üçünü yuxarı qaldırılan surətlər saya bilərikmi? Yox, 
saya bilmərik. Alp Aruzun Qonur Qoca Sarı adlanan çobanı 
Oğuz elinə fəlakət gətirən Təpəgözün doğulmasında günah- 
kardırsa, onun (Qonur Qoca Sarı adlı çobanın) yuxarı mərtə¬ 
bədə təqdim edilməsindən necə danışmaq olar?! Yol qırağına 
daş qalaqlayan çobanların Beyrəyə sədaqəti isə məhz çoban- 
sayağı sədaqət nümunəsidir, yəni nataraz adamların atdığı 
addımdır. Natarazlıq ondadır ki, çobanlar Bamçiçəyi tənbeh 
etmək istəyirlər: Beyrəyə “vəfasızlıq” göstərib Yalançı oğlu 
Yalancığa ərə getdiyinə görə onu (Bamçiçəyi) yoldan keçən¬ 
də daşa basmaq fikrinə düşürlər. Bu, yarıkomik, yarıciddi epi¬ 
zodu da aşağının yuxarı mərtəbədə təqdim edilməsi kimi qiy¬ 
mətləndirmək çətindir. Salur Qazana bağlı çobanın təsvirində 
isə vəziyyət tam başqa cürdür. Düzdür, yarıkomik, yarıciddi 
bir ahəng burada da özünü göstərir, Qaraca çobanın rəşadəti 
xeyli dərəcədə nataraz adamın rəşadəti mahiyyəti daşıyır. 
Buna baxmayaraq, tərəddüd etmədən Qaraca çobanın timsa¬ 
lında aşağının yuxarı mərtəbədə təqdim edilməsi faktından 
əsaslı şəkildə danışmaq mümkündür. Məsələ burasındadır ki, 
Qaraca çoban öz el-obası uğrunda döyüşdə yalnız fiziki güc 
yox, həm də dərin zəka, sarsılmaz əqidə-məslək nümayiş et¬ 
dirir. Məhz əqidə-məsləkin parlaq ifadəsidir ki, Qaraca çoban 
qardaşları Qabangücü və Dəmirgücü ilə bərabər qanlı döyüşə 
atılır. Qardaşlarının ölümü və özünün yaralanması Qaraca 
çobanı ruhdan sala bilmir və o, Salur Qazana qoşulub yenidən 
düşmən üstünə gedir. Şübhə yeri qalmır ki, Qaraca çoban əh¬ 
valatı dastanda sıravi adamın ucalara qaldırılması modelinin 
səciyyəvi bir örnəyidir. 

Dağ, ağac və su obrazlarından hər birində sakral və pro- 
fan, yuxarı və aşağı kimi tərəflər üzvi şəkildə birləşirsə, onda 
əks tərəflərin bu cür birliyi məntiqlə dastandakı insan surətlə¬ 
rində də özünü göstərməlidir. Məntiq özünü doğruldur. Das¬ 
tanın ən adlı-sanlı qəhrəmanlarından biri olan Alp Aruzda yu¬ 
xandan aşağıya yuvarlanmanın tipik nümunəsini görürük. Və 
istər-istəməz bu yuvarlanmanın kökü, başlıca səbəbi barədə 
düşünməli olumq. Necə olur ki, döyüşlərdə ad çıxaran, Qıyan 
Səlcik, Basat kimi yenilməz oğullar yetirən bir adam qəflətən 
qiyama qalxır və doğmaca bacısı oğluna qarşı amansız döyüşə 
qərar verir? Dastançı bu suala boyun lap əvvəlindəcə aydınlıq 
gətirir. Məlum olur ki, Qazan xan evin yağmalanması məra¬ 
siminə Alp Aruzun başçılıq etdiyi Daş Oğuz bəylərini çağır¬ 
mayıb. Daş Oğuz və İç Oğuz toqquşmasının səbəbi bəri baş¬ 
dan məlum olsa da, bu toqquşma ilə bağlı suallar bitmir. Dü¬ 
şünməli olursan: evin yağmalanmasına çağrılıb-çağrılmamaq 
nə boyda ciddi məsələdir ki, bu məsələ ölkənin və dövlətin iki 
böyük qolu arasında düşmənçiliyə gətirib çıxarsın? “İç Oğuza 
Daş Oğuzun asi olması” boyunda bu sualın birbaşa cavabı 
yoxdur. Amma hadisələri dastan boyu daxili münaqişə baxı¬ 
mından izlədikdə məsələnin mahiyyətinə az-çox varmaq olur. 
Aydın olur ki, Oğuz xanlıq və bəylik sistemində mövqe və 
vəzifə tutan adamlarla bağlı iki qayda ciddi şəkildə qorunur: 
a) mövqe və vəzifə sahibi ictimai-siyasi mövqeyinə uyğun 
hərəkət etməli, öz vəzifəsini axıracan yerinə yetirməlidir; b) 
mövqe və vəzifə sahiblərinə, müvafiq səlahiyyətlər verilməli, 
gördükləri iş müqabilində onlara diqqət və qayğı göstərilməli¬ 
dir. Birinci qayda pozulduqda hökmdarın, ikinci qayda pozul¬ 
duqda hökmdara tabe olanların narazılığı başlayır. Qırx igidin 
Buğacı və Dirsə xanı aradan götürmək planlarının kökündə 

diqqətdən kənarda qalmaq qorxusu dayanır. Adaxlı köynəyi 
geyən Beyrək dərhal qırx yoldaşı barədə düşünməli, sıra ilə 
onların hər birinin nişan-toy qayğısına qalmalı olur. Yoldaş¬ 
larını əsirlikdən qurtarmayınca Beyrək öz nişanlısına qovuş¬ 
maq, murad verib, murad almaq istəmir. Diqqət və qayğının 
hesabınadır ki, qırx igid Beyrək yolunda candan keçməyə 
hazırdır. Umduqlarından lazımi diqqət görməyən igidlər çox 
gərgin anlar yaşayır, diqqətsizliyi ən doğma adamlarına belə 
bağışlamaq istəmirlər. Atası tərəfindən layiqincə qiymətləndi¬ 
rilmədiyini güman edən Uruz öz narazılığını kifayət qədər 
ağır sözlərlə bildirir: 

Qalqubanı yerimdən mən duraram. 

Qara gözli yigitlərimi boyuma aluram. 

Qan Abqaz elinə mən gedərəm, 

Altun xaça mən əlümi basaram, 

Pilon geyən keşişin əlin öpərəm, 

Qara gözlü kafir qızın mən aluram. 

Dəxi sənin yüzünə mən gəlməzəm. 

Ağladuğuna səbəb nə, degil mana! 

Qara başım qurban olsun, ağam, sana! (1, 66) 

Sonuncu misra göstərir ki, Uruzu atasına böyük sevgi və 
sədaqət hissi bağlayır. Amma əvvəlki misralar bu sevgi və sə¬ 
daqətin hər hansı ciddi laqeydlik müqabilində düşmənçiliklə 
əvəz oluna biləcəyindən xəbər verir. Qazan xanın ətrafındakı 
adamların Uruza qısqanc münasibəti ata ilə oğul arasında hər 
hansı münaqişə ehtimalını daha da gücləndirir. Düzdür, Qa¬ 
zan xanla Uruz arasında heç bir münaqişə baş vermir. Amma 
Uruzun Qazan xana dediyi ağır sözlər düşündürüb-daşındırır 
və həmin düşüncələr axarında Qazan xan - Bəkil toqquşma- 

sına da nəzər salmaq ehtiyacı yaranır. Toqquşma Bəkilin ovda 
göstərdiyi məharətin qiymətləndirilməməsi üstündə baş verir. 
Bəkilin ovçuluq hünərinə hamı “əhsən” dediyi halda, Qazan 
xan “hünər atındır” deyir. Bu sözdən inciyən Bəkil, Bayındır 
xanın verdiyi hədiyyələri geri qaytanı*, divandan çıxıb öz evi¬ 
nə dönür. Qanının niyə qaraldığını, evə niyə dilxor döndüyü¬ 
nü soruşan xatununa Bəkil belə cavab verir: 

Xanımızın nəzəri bizdən dönmüş gördüm. 

Eli-güni köçürün, 

doquz tümən Gürcüstana gedəlim! 

Oğuza asi oldum, bəllü bilin! (1, 94) 

Görmək çətin deyil ki, bu sözlər Uruzun Qazan xana incik- 
incik dediyi sözlərlə səsləşir. Qazan xandan inciyib Abxaz elinə 
gedəcəyini bildirən Umz kimi, Bəkil də öz incikliyini doqquz 
tümən Gürcüstana gedəcəyi ilə bildirir. Xoşbəxtlikdən Xatunu¬ 
nun ağıllı məsləhətindən sonra Bəkil “padşahına asi olanın işi 
rast gəlməz” fikri ilə razılaşır və hər şey öz yoluna düşür. 

Buğacla qırx yoldaşı, Beyrəklə yaxın silahdaşları, Qazan 
xanla Uruz, Qazan xanla Bəkil arasındakı münasibətin xatır¬ 
latdığımız epizodları məzmun və mahiyyətcə Qazan xan - 
Alp Aruz münaqişəsinə oxşardır. Fərq olsa-olsa münaqişənin 
miqyasında, necə və nə ilə başa çatmasındadır. Qazan xan - 
Alp Aruz münaqişəsinin miqyası geniş, nəticəsi isə acınacaq¬ 
lıdır. Miqyas ona görə genişdir ki, iki şəxs arasındakı müna¬ 
qişə ölkənin və dövlətin iki böyük tirəsi arasındakı münaqişə 
şəkli alır. Nəticə ona görə acınacaqlıdır ki, qardaş qardaşa əl 
qaldırır, Beyrək kimi yenilməz qəhrəman məhz “qardaş” əli 
ilə öldürülür. Bu cür faciəvi hadisənin mənəvi-əxlaqi tərəfi ilə 
yanaşı, poetika tərəfinə də yazımızın mövzusu baxımından 

qiymət vermək istəsək, obrazın mənfiyə doğru dəyişməsi xət¬ 
tini izləməli olacağıq. Nəyin mənfi, nəyin müsbət qiymətlən¬ 
dirilməsində əsas meyarımız dastanı danışan ozanın əhvalatla¬ 
ra münasibətdə hansı mövqe tutmasından asılı olacaqdır. 

Ozanın mövqeyi xan məclisində dastan danışan bir el 
sənətkarının mövqeyidir. Hadisələrin xan məclisində danışıl- 
masını və yazıya məhz şifahi nitq əsasında alınmasını hiss 
etdirməyə katib də maraqlıdır. Belə olmasaydı, katib “xanım 
hey”, “xanım”, “sultanım” xitablarını dastan boyu qoruyub 
saxlamaz, şifahi danışığın təbiətindən doğan mexaniki səhv¬ 
ləri düzəldər, məntiqin pozulduğu nöqtələri çox asanca aradan 
qaldırardı. Şifahi danışığın təbiətindən doğan mexaniki səhv¬ 
lərə, məntiqin pozulduğu nöqtələrə iki sadə misal: “Salur 
Qazanın evinin yağmalanması” boyunda Qazan xan: “Üç yüz 
yigidlən oğlum Uruz mənim evim üstinə dursun”, - deyir (1, 
46). Bir az keçmiş ozan bildirir ki, “Qazan xanın oğlu Uruz 
bəg üç yüz yigidlən əli bağlu, boynu bağlu getdi” (1, 46). 
Amma boyun bundan sonrakı parçalarında Uruzun ətrafındakı 
igidlərin sayı üç yüz yox, qırx göstərilir. “Bamsı Beyrək” bo¬ 
yunda düşmən qəflətən hücum edərkən Beyrəyin qırx silahda¬ 
şından biri öldürülür və Beyrək otuz doqquz igidlə əsir apa¬ 
rılır. Sonrakı epizodlarda ozan Beyrəyin silahdaşlarının sayını 
sanki unudur və onların sayını bəzən qırx, bəzən otuz doqquz 
göstərir. Mexaniki səhvləri düzəltməməklə və məntiqin po¬ 
zulduğu bu cür nöqtələri aradan qaldırmamaqla şifahi söylə- 
yiciliyə diqqəti yönəldən katib, söyləyici - ozanın hadisələrə 
münasibəti ilə hesablaşır və həmin münasibətə bizim də qo¬ 
şulub ortaq olmağımıza zəmin yaradır. Hadisələrə münasibət¬ 
də ozanın və katibin diqqətə çatdırmaq istədiyi məsələlərdən 
biri məhz hökmdara hüsn-rəğbət məsələsidir. Bu baxımdan 

səciyyəvi haldır ki, ozan “xanım hey”, “xanım”, “sultanım” 
xitabları ilə kifayətlənmir və yeri düşdükcə xanın, yəni hü¬ 
zurunda boy boyladığı, soy soyladığı hökm sahibinin şəninə 
xoş sözlər deyir. Məsələn, dastanın “Müqəddimə”sində ata 
sözlərinin bir ucunu ozan imkan daxilində hökmdara bağlayır, 
müdrik deyimlər müqabilində xana xeyir-dua verir: 

Baba malından nə faidə, başda dövlət olmasa... 

Dövlətsiz şənindən Allah saqlasun, xanım, sizi! (1, 36) 

Göründüyü kimi, ağlın gücündən bəhs edərkən ozan 
müdrikliyin bir rəmzi olan hökmdarı dərrakəsiz adamların 
xəta-bəlasından uzaq görmək istəyir. Hadisələri danışıb 
qurtarandan sonra ozanın dilə gətirdiyi xeyir-dualar hamıdan 
qabaq hökmdara ünvanlanmış olur: 

Yum verəyin, xanım: 

.. .Qanadların uclan qırılmasun! 

Çaparkən ağ-boz atın büdrəməsün! 

Çalışanda qara polat uz qılıcın gedəlməsün! (1, 45) 

Əlbəttə, hökmdara hüsn-rəğbət “Müqəddimə”dəki və 
boyların sonundakı xeyir-dualar və alqışlarla bitmir. Dörd boyu 
Bayındır xanın, iki boyu isə Qazan xanın adı ilə, yəni hakimiy¬ 
yət başındakı birinci və ikinci şəxsin sahib olduğu qüdrətin yığ¬ 
cam ifadəsi ilə başlayan ozan əslində dastanı daha çox taxt-tac 
sahiblərinin sərgüzəştləri üzərində qurur. Qazan xan hakimiy¬ 
yətin ikinci nümayəndəsidirsə, Dirsə xan, Buğac, Uruz, Bey¬ 
rək, Alp Aruz, Basat, Qanturalı, Yegnək, Əmran, Səgrək də 
yuxarı təbəqəyə mənsub olub hakimiyyəti bu və ya digər sə¬ 
viyyədə təmsil edən qəhrəmanlardır. Bu qəhrəmanlar sırasında 
Alp Aruzun özünəməxsus yeri vardır. Daş Oğuzun başçısı Alp 
Aruzun adını ozan on ikinci boydakı məlum toqquşmaya qədər 

həmişə məhəbbətlə çəkir. Ozanın nəzərində Alp Aruz boy-bu- 
xunca, zahiri görünüşcə başqalarından seçilən, altmış öyəc də¬ 
risindən kürk geysə, topuqları örtülməyən, altı öyəc dərisindən 
papaq qoysa, qulağı örtülməyən, “at ağızlı” bir qəhrəmandır. 
“Çal qılıcın, ağam Qazan, yetdim” deyib köməyə gələn yenil¬ 
məz igidlər sırasında ozan Alp Aruzun da adını fəxrlə çəkməyi 
yaddan çıxarmır. On ikinci boyda isə, artıq xatırlatdığımız 
kimi, vəziyyət dəyişir. Bu boyda Alp Aruza münasibətin 
büsbütün dəyişməsini göstərən ən təsirli səhnə Beyrəyin 
ölümcül yaralanması səhnəsidir. Alp Aruz onun iqamətgahına 
qardaşcasına gələn və bu qardaşlıq münasibətini bildirmək 
üçün yaraq-yasaq götürməyən Beyrəyə əl qaldırmaqla Alp 
Aruz ozanın nəzərində namərd adam səviyyəsinə enmiş olur. 
Alp Aruz namərdliyini Beyrəyin dilindən ozan belə ifadə edir: 

Qavat, mən bu işi duysam 
Sana böylə gəlürmiydim?! 

Aldayuban ər tutmaq övrət işidir, 

Övrətindənmi ögrəndin sən bu işi, qavat?! (1, 110) 

Ozanın birdən-birə Alp Aruza arvad xislətli yaramaz 
adam kimi baxmasının kökündə başqa bir şey yox, hökmdar 
kultu dayanır. Hökmdar kultu “Dədə Qorqud”da qabarıq şə¬ 
kildə hiss olunur. Təsadüfi deyil ki, dastanda yad bir adamın 
kimliyini öyrənmək istədikdə verilən suallardan biri “qaba 
ələm götürən xanınuz kim?” sualıdır (1, 92). Allahdan övlad 
diləyən atanın dualarından biri budur ki, oğlu olsun və bu oğ¬ 
lan Bayındır xanın qulluğunda dursun (1, 54). Hökmdar kul- 
tunun dastanda mühüm yer tutmasını bədii təyinlərdən də gör¬ 
mək olar: şah igid, xan igid, bəy igid, şah at, şahanə at... Bu 
tipli ifadələrdə “şah”, “xan”, “bəy” sözləri konkret bir insan və 

heyvanı müsbət planda təqdim etmək funksiyasından başqa, 
həm də dolayı şəkildə hökmdara hüsn-rəğbət bildirmək funk¬ 
siyası daşıyır. Xan sarayında dastan danışan ozanın hökmdan 
kult səviyyəsinə qaldırmasının mühüm göstəricilərindən biri 
hökmdara sözsüz və birmənalı itaət məsələsidir. Bu məsələni 
dastan boyu diqqət mərkəzində saxlayan ozan “Müqəddimə”də 
təkəbbür məsələsinə heç də təsadüfən toxunmur: 

Təkəbbürük eyləyəni Tanrı sevməz. 

Könlin yuca tutan ərdə dövlət olmaz (1, 36). 

Ağılsız bir iş saydığı mənəm-mənəmlik müqabilində 
ozan Oğuz elinin bütövlüyünə hesablanan itaətkarlıq epizod¬ 
larına geniş meydan verir. Təsadüfi deyil ki, dastanın neçə ye¬ 
rində bəylərin diz çöküb Bayındır xana və Qazan xana təzim 
etməsinin, həmçinin əyilib Bayındır xan və Qazan xanın əlini 
öpməsinin şahidi oluruq. Haqqında ayrıca danışdığımız on 
ikinci boyda da hadisələr Daş Oğuz bəylərinin Qazan xana 
itaətkarlıq göstərməsinin təsviri ilə başa çatır: “Daş Oğuz bəg- 
ləri bum görüp, həp atdan endilər. Qazanın ayağına düşdilər, 
suçların dilədilər, əlin öpdilər. Qazan suçların bağışladı” (1, 
111). Daş Oğuz bəyləri Alp Aruzun öldürülməsini görüb, 
Qazan xandan bağışlanmalarını rica edirlərsə, bu, o deməkdir 
ki, onlar da qanlı toqquşmada Alp Aruzun əsas günahkar 
olmasına işarə edirlər. Beləliklə, on ikinci boyda ozanın Alp 
Aruza mənfi münasibəti yekdil münasibət kimi təqdim olu¬ 
nur. Bu münasibətin əvvəlki boylarda cüzi də olsa element¬ 
lərini axtarıb tapmaq istəsək, yalnız bir fakt üzərində dayan¬ 
malı olacağıq: Qonur Qoca Sarı çobanın pəriyə qarşı zorakılıq 
işlətməsi və nəticədə Oğuz elinin Təpəgöz fəlakətinə düçar 
olması. Ehtimal etmək olar ki, çobanın bu cür nanəcib iş tut- 

masının alt qatında ağadan (Alp Amzdan) narazılığın müəy¬ 
yən elementləri gizlənir. Yəni, ola bilsin ki, ozan “rəiyyətin 
hər hansı bağışlanmaz hərəkətinə ağa cavabdehdir” məntiqinə 
əsaslanıb Qonur Qoca Sarı çoban - pəri məsələsində Alp Aru¬ 
zu da müəyyən qədər suçlu sayır. Bu məqam istisna olunarsa, 
on ikinci boya qədərki hər hansı başqa bir yerdə Alp Aruza 
hüsn-rəğbəti şübhə altına alacaq bir epizod tapmaq çətindir. 
Çətinlik ondadır ki, Qazan xanın Daş Oğuzu yağmaya çağır- 
mamasının səbəbini Alp Aruzun hansısa bağışlanmaz səh¬ 
vinin nəticəsi saya bilmirik. Əgər belədirsə, onda səhvi Qazan 
xanın özündə, onun etinasızlığında axtarmaq mümkündürmü? 
Yox, o da mümkün deyil. Çünki ozan dastan boyu Qazan 
xandan igidlərin arxası, yazıqların ümid yeri olan, qaçanı qov¬ 
mayan, aman diləyəni bağışlayan, lovğalığı özünə sığışdır¬ 
mayan, ətrafındakılara diqqət və qayğı göstərən ədalətli bir 
hökm sahibi kimi söhbət açır. Beləliklə, ozan bizi özünün 
gəldiyi qənaət qarşısında qoyur: yağmaya çağrılmasa da, Alp 
Aruz qətiyyən qiyam fikrinə düşməməli, qardaş qırğınına yol 
verməməli idi. Onun qiyama və qardaş qırğınına yol verməsi 
yuxarıdan aşağıya yuvarlanmanın mənəvi-əxlaqi baxımdan 
acınacaqlı nümunəsi olduğu kimi, poetik sistem baxımından 
da tipik bir nümunəsidir. 

İnsan obrazlarının təqdim edilməsində yuxarıdan aşağı¬ 
ya yönəlmə heç də müsbətdən mənfiyə doğru dəyişmə ilə 
məhdudlaşmır. Dağ, ağac və su obrazları daxilində gördüyü¬ 
müz sakral - profan paralelliyi dastandakı insan obrazlarında 
qeyri-adi və adi paralelliyi şəklində ortaya çıxır. Obrazın qey¬ 
ri-adi xüsusiyyətləri müsbət planda təqdim edildiyi kimi, adi 
insani keyfiyyətləri də dinləyici və oxucuya hüsn-rəğbətlə 
çatdırılır. Qazan xan obrazı bu baxımdan xüsusi maraq doğu- 

rur. Maraqlı cəhətlərdən biri budur ki, Qazan xandan bir qüdrət 
sahibi kimi söhbət açarkən ozan hiss olunacaq şövq və ilhamla 
Bayındır xana aid epitetlər işlədir: “Ulaş oğlı, Tülu quşun 
yavrısı, bizə miskin umudı, Amit soyının aslanı, Qaracuğın 
qaplanı... qalmış yigit arxası Salur Qazan” (1, 46). Yaxud: 

Alar sabah sapa yerdə dikiləndə ağ-ban evli, 

Atlasla yapılanda gög sayvanlu... 

Türkistanın dirəgi... 

Xanım Qazan, ünüm anla, sözüm dinlə (1, 62-63). 

“Ağ-ban evli”, “gög sayvanlı” epitetlərinin, yəni hündür 
evlər, göy üzünə dirənən çadırlar ucaltmaq əlamətinin həm 
Bayındır xana, həm də Salur Qazana aid olmasından yazımı¬ 
zın əvvəlində bəhs etmişik. Bu yerdə diqqətə çatdırmaq istə¬ 
diyimiz “tülu quşun yavrısı”, “Amit soyının aslanı”, “Qara- 
cuğın qaplanı”, “bizə miskin umudu”, “qalmış yigit arxası”, 
“Türkistanın dirəgi” tipli epitetlərdir. Bayındır xana aid olan 
bu epitetlərin Salur Qazana da şamil edilməsi bir tərəfdən 
onun (Salur Qazanın) ədalətli olmasından, məmləkətə arxa- 
dayaq durmasından xəbər verirsə, digər tərəfdən onu zoomor- 
fık sakral aləmə bağlayır. Sakral zoomorfık mənşəyə mənsub- 
luğu barədə Qazan xan özü də fəxrlə danışır: 

Aq qayanın qaplanının erkəgində bir köküm var ... 

Aq sazın aslanında bir köküm var... 

Əzvay qurd ənügi erkəgində bir köküm var... 

Ağ sunqur quşu erkəgində bir köküm var (1, 106). 

Xüsusi danışıb əsaslandırmağa ehtiyac yoxdur ki, bütün 
bu nümunələr Qazan xanı ucalara qaldırmağın səciyyəvi nü¬ 
munələridir. Amma belə nümunələr müqabilində Qazan xanın 
ucalardan necə endirilib, sıravi adamlar cərgəsinə hansı yolla 

qoşulmasını incələməyə ehtiyac var. Məsələn, zərurət yaranır 
ki, hamının təzim edib ehtiram göstərdiyi Qazan xana doğma¬ 
ca oğlu və varisi Uruzun dediyi bu sözlərin ahənginə diqqət 
yetirilsin: 

A bəg baba! 

Dəvəcə böyümişsən, köşəkcə aqlın yoq! 

Dəpəcə böyümişsən, darıca beynin yoq! (1, 66) 

Atasından etinasızlıq görərkən söylədiyi bu sözlərlə Uru¬ 
zun bir narazılıq ifadə etməsi şübhəsizdir. Amma o da 
şübhəsizdir ki, bu sözlər yarıciddi, yarıkomik bir ahənglə de¬ 
yilib. Sözün az-çox komik tərzdə deyilməsi isə obrazın sıravi 
bir planda təqdim edilməsinin mühüm üsullarından biridir. 
Sözün komik biçimdə deyilməsinin, süjetin müəyyən qədər ko¬ 
mik məzmunda qurulmasının, gülüşün kult səviyyəsinə qaldı¬ 
rılmasının bariz nümunəsidir ki, Dədə Qorqud kimi bir övliya 
“Bamsı Beyrək” boyunda, ölüm mələyi Əzrayıl “Dəli Domrul” 
boyunda zarafat hədəfinə çevrilir. “Dəli Domrul” boyunda 
Əzrayılı “domba göz” qoca adlandıran ozan gülüş kultuna, bu 
kultun sakral qüdrətinə güvənib hətta Allahın özünü də məzəli 
sərgüzəştin bir iştirakçısı kimi təqdim etməkdən çəkinmir. Dəli 
Domrulun dastanda Allahın qəzəbinə səbəb olan sözlərini xa¬ 
tırlayaq: “Mərə, Əzrayil dedügüniz nə kişidir kim, adamın ca¬ 
nın alur? Ya Qadir Allah, birligin, varlığın haqqıyçun, Əzrayili 
mənim gözümə göstərgil, savaşayım, çəkişəyim, dürişəyim, - 
yaxşı yigidin canın qurtarayım. Bir dəxi yaxşı yigidin canın 
almaya” (1, 75). Dəli Domrulun bu sözlərində Allahın birliyinə 
zərrə qədər şübhə yoxdur. Əgər elədirsə, onda Allah niyə “dəli 
qavat mənim birligim bilməz, birligümə şükr qılmaz” deyib, 
Əzrayıla Dəli Domrulu cəzalandırmaq buymğu verir? Axı hər 

şeydən agah Allah Dəli Domrulun Əzrayılla davasının bir 
sadədil, sadəlövh adam davası olduğunu çox gözəl bilir. Belə 
olduğu halda Allahın Dəli Domrul barədə verdiyi hökmü necə 
başa düşmək lazımdır? Dəli Domrul - Əzrayıl əhvalatının 
yarıciddi, yarıkomik məzmun və mahiyyət daşımasını nəzərə 
almadan bu suallara doğru-düzgün cavab vermək çətindir. Mə¬ 
sələ burasındadır ki, Dəli Domrulun Əzrayılla davasının sadə¬ 
dil və sadəlövh bir adamın davası olduğunu çox gözəl bildiyi 
halda, Allah özünü bilməzliyə vurmalı, Dəli Domrul barədə 
cəza hökmü verməlidir ki, yarıciddi, yankomik sərgüzəşt baş 
tutsun. Ucalardan uca Tanrının birdən-birə yarıkomik bir 
sərgüzəştə rəvac verən bir obraz kimi təqdim edilməsi bir daha 
göstərir ki, ozan sözə duz-məzə qatmaqla ən qeyri-adi 
varlıqdan belə adi varlıq biçimində söhbət aça bilir. “Daim 
duran cabbar Tanrıdan” - dünyanın əbədi hökmranından 
məzəli sərgüzəştin bir iştirakçısı kimi danışan ozan üçün Qazan 
xanı komik planda təqdim etmək heç bir çətinlik törətmir. 
Bunu “Salur Qazanın dustaq olması” boyunda daha aydın 
görmək olur. Dəb Domrul - Əzrayıl, Dəli Qarcar - Dədə 
Qorqud süjetlərində komizmə zəmin yaradan əsas amil dəlilik, 
yəni ipə-sapa yatmamaq, davranış normalarına sığmamaqdırsa, 
Qazan xan - kafir qarşılaşmasında gülüş doğuran başlıca amil 
kələkbazlıq və iti ağıl müqabilində daha qabanq şəkildə ortaya 
çıxan axmaqlıqdır. Kafirə aid axmaqlığı bir qırağa qoyub, 
Qazan xana aid kələkbazlıq üstündə dayansaq, kələyin əksər 
hallarda zəif tərəfin silahına çevrilməsi faktını nəzərə almalı, 
bu zəifliyin mifoloji-poetik əlamətlərini üzə çıxarmalıyıq. 
Qeyd etməliyik ki, qüdrəti uca dağlar, hündür ağaclar, daşqın 
sularla müqayisə edilən; mənşəyi aslan, qaplan, qurd, sunqur 
quşu kimi sakral varlıqlara bağlanan Qazan xan göyü təmsil 

edirsə, əl-ayağı örkənlə möhkəmcə bağlanıb arabada əsir 
aparılan və dərin bir quyu dibinə salınan Qazan xan yeri təmsil 
edir. Yolu dəyirman daşı ilə kəsilən Qazan xanın bu məqamda 
sanki göylə də əlaqəsi kəsilmiş olur və o, yeddi başlı əjdaha ilə 
vuruşan qəhrəmandan hər çətinliyə məzə qurmaqla, hiylə 
işlətməklə sinə gərən triksterə - Molla Nəsrəddinə çevrilir (6, 
158-160). Bu cür bahadır trikster əvəzlənməsi obrazın yu¬ 
xarıdan aşağıya yönəlməsinin özünəməxsus nümunələrindən 
biri kimi yadda qalır. 

Yekun olaraq bildirmək istəyirik ki, “Dədə Qorqud”da 
yuxarı və aşağı paralelliyi kifayət qədər geniş mövzudur. Biz 
bu mövzunu daha çox hökmdar kultu baxımından incələməyə, 
eyni obraz daxilində özünü göstərən sakral - profan əlaqələri¬ 
ni izləməyə çalışdıq. 


QAYNAQLAR: 

1. Kitabi-Dədə Qorqud ensiklopediyası. 2 cilddə, I c. 
Bakı, Yeni Nəşrlər Evi, 2000 

2. Ögel B. Türk mitolojisi. 2 cilddə, II c. İstanbul, Milli 
Egitim Bakanlığı Yayınları, 1994 

3. Ögel B. Türk kültürünün gelişme çağları. İstanbul, Türk 
Dünyası Araştırmaları Vaqfı Yayınları, 1988 

4. Ru J.P. Türklerin ve moğolların eski dini. İstanbul, 
İşarət Yayınları, 1998 

5. Kafesoğlu İ. Türk milli kültürü. İstanbul, Boğaziçi Ya- 
yınları, 1991 

6. Kazımoğlu M. Xalq gülüşünün poetikası. Bakı, Elm, 


64 






FOLKLORDA LOKALLIQ VƏ UNİVERSALLIQ 
(Naxçıvan nümunələri əsasında) 


Naxçıvan folkloru, söz yox ki, Azərbaycan, ümumtürk, 
eləcə də dünya folklorunun tərkib hissəsidir. Bununla yanaşı 
o da qeyd olunmalıdır ki, zaman-zaman Naxçıvanda yaranan 
folklorun bir sıra özünəməxsus cəhətləri, başqa regionları¬ 
mızın folklorundan müəyyən qədər fərqlənən xüsusiyyətləri 
vardır. Tutalım, Göyçə, Gəncəbasar, Borçalı, Şirvan, Təbriz, 
Urmiyə... bölgələri ilə müqayisədə bu gün Naxçıvanı aşıq sə¬ 
nətinin çox işlək olduğu bölgə adlandırmaq çətindir. Halbuki 
bir çox aşıq havaları (“Naxçıvani”, “Ayaq Şərili”, “Baş Şə- 
rili”...) Naxçıvanla, Naxçıvan aşıq mühiti ilə bağlı olub; aşıq 
şeirinin Naxçıvanda XIX əsrdə Aşıq Abbas Dəhri, Ululu 
Kərim, Aşıq Həsənalı, Molla İsmayıl, Aşıq Nəcəfalı, Aşıq 
Məmmədcəfər, Dəvəçi Heydər, Aşıq Əli Xanxanım oğlu, Gü¬ 
lab Məmməd, Çobankərəli Cəfər; XX əsrin birinci yarısında 
Aşıq Fətulla, Aşıq Nabat, Sərraf Qasım, Aşıq Yusif, Yamin 
Sail və başqa görkəmli nümayəndələri olub. Sərhədlərin bağ¬ 
lanması, Təbriz, Urmiyə, Göyçə, Gəncəbasar, Borçalı, Şir¬ 
van... aşıq mühitləri ilə əlaqələrin tam və ya qismən kəsilməsi 
ucbatından, həmçinin bir çox digər ictimai-siyasi səbəblərdən 
Naxçıvanda aşıq sənəti get-gedə əvvəlki inkişaf səviyyəsini 
itirməyə başlayıb. 

Musiqi, rəqs, tamaşa və söz ifaçılığı baxımından yanaş¬ 
saq, yallıları, yallıbaşı nəğmələri, haxıştaları, gülümeyləri, 
“Xan bəzəmə” tipli meydan tamaşalarını Naxçıvan bölgəsinin 
səciyyəvi janrları kimi fərqləndirə bilərik. Bu günün özündə 
Naxçıvanda, xüsusən Şərurda onlarla yallının ifa olunması; 
haxışta və gülümeylərin toy mərasimlərinə milli kolorit 

verməsi; “Xan bəzəmə” oyununun Novruz şənliklərinin tərkib 
hissəsinə çevrilməsi göstərir ki, musiqi, rəqs, tamaşa və sözün 
vəhdətinə əsaslanan ifaçılıq bu bölgə üçün nə dərəcə 
səciyyəvidir. 

Naxçıvan folklorunu ayrıca götürülmüş söz mətnləri ba¬ 
xımından araşdırsaq, heç şübhəsiz, bu folklorda mif, əfsanə, 
rəvayət, nağıl və lətifə kimi janrların aparıcı yer tutmasının 
şahidi olarıq. Bu apancılığı ümumi şəkildə də olsa, nə ilə 
müəyyənləşdirə bilərik? Həmin janrların işləkliyi; məzmun və 
formaca mükəmməlliyi; obraz, motiv və süjetinə görə orji- 
nallığı ilə. 

Naxçıvan folklorundan bəhs edən tədqiqatçılar (İ.Həbib- 
bəyli, M.Qasımlı, Y.Səfərov, S.Rzasoy, R.Babayev və b.) 
Nuh tufanı ilə bağlı əfsanələrə haqlı olaraq xüsusi fikir verir¬ 
lər. Nuh tufanı, dünya daşqını Naxçıvan üçün o dərəcədə sə¬ 
ciyyəvi mövzudur ki, bu mövzu birbaşa və ya dolayı şəkildə 
atalar sözü və məsəllərdə də öz ifadəsini tapır: 

Alçaxda yatma - sel aparar, 

Ucada yatma - yel aparar (3, 275). 

Suda boğulan ilana sanlar (3, 281). 

Naxçıvan və Naxçıvan ətrafı region üçün çox səciyyəvi 
olan Nuh əfsanələrində ilkin yaradılış haqda mifoloji görüş¬ 
lərin, belə demək mümkünsə, yığcam bir sistemi verilib. Bu 
sistem ayrılıqda Naxçıvan, bütövlükdə isə türk-oğuz kosmo¬ 
qoniyasını əks etdirməklə ciddi maraq doğurur. Xalqın təsəv¬ 
vürünə görə, Nuh tufanından sonra dünya yenidən yaranır, 
Nuhun tövsiyəsi ilə insanlar Ağrı, İlanlı, Kəmki, Gəmiqaya 
kimi dağların arasında yurd-yuva salır. Nuh əfsanələrində 
kosmoqonik təsəvvür ilkin əcdad barədəki təsəvvürlə qayna¬ 
yıb-qarışır. Təsadüfi deyil ki, həmin əfsanələrdə ümumtürk 

mifologiyası üçün çox səciyyəvi olan xilaskar bozqurd moti¬ 
vinə rast gəlirik: Nuhun uzun müddət adada yaşamalı olan 
oğlanlarından biri məhz bozqurdun köməyi ilə adadan geniş- 
liyə çıxa bilir. Xatırladaq ki, Naxçıvan şəhərindəki köhnə 
məhəllələrdən biri “Qurdlar məhləsi” adlanır və əfsanələrin 
birində həmin ad xilaskar qurd inamı ilə əlaqələndirilir. 

Naxçıvandan toplanmış Nuh əfsanələrində özünəməx¬ 
susluq İlanlı, Kəmki, Gəmiqaya, Qaranquş yaylağı, Nuhdaban 
və s. kimi yer adlarının çəkilməsi, bozqurd motivinin mətnə 
daxil edilməsi ilə bitmir. Özünəməxsusluq həm də Ucubılıq, 
Ucuqulu, Ac və s. kimi adlarla təqdim edilən demonik obraza 
xüsusi yer verilməsində üzə çıxır. Ayağının birini İlanlı dağda 
yerə basanda o biri ayağını Kəmki dağında yerə qoyan, bir 
əlini Ağrı dağına, bir əlini də Haça dağa qoyup, əyilip Araz¬ 
dan su içən, hər oturuma bir öküzün ətini yeyən, meşədən 
ağac kəsib gəmi düzəltməkdə Nuha yaxından kömək edən 
Ucubılıq “Dədə Qorqud” eposundakı bir sıra obraz və motiv¬ 
ləri yada salır, ehtiyac yaranır ki, Naxçıvan folklor material¬ 
ları ilə “Dədə Qorqud” boyları arasında tutuşdurmalar aparıl- 
sın. Belə müqayisələr bu vaxtacan da apanlıb və hər şeydən 
əvvəl Naxçıvanda “Dədə Qorqud” dastanı ilə bağlı Əlincə, 
Qaraçuq, Şərur, Dərəşam, Altuntaxt, Qazan göl, Qazan bağı, 
Buğa çeşmə, Sədərək, Günortac və s. kimi yer adlarına diqqət 
yetirilib. “Dədə Qorqud” dastanı ilə səsləşən adlar sırasına 
şəxs adlarını da əlavə etmək olar. Akademik Ziya Bünyadov 
və Hüsaməddin Məmmədovun birlikdə hazırlayıb nəşr etdir¬ 
dikləri, 1727-ci ilə aid “Naxçıvan sancağının müfəssəl dəftə¬ 
ri ”ndə (Bakı, Sabah, 1997) Bayırıdır, Beyrək, Budaq, Durmuş, 
Duman, Qoca, Qocabəy, Barışxan, Qaraxan, Sarı Qarabəy 
oğlu, Sayılmış, Oxçuxan, Sayılan, Oxçu, Qaya, Dəmir, Daşdə- 

mir, Qılınc, Sevdimxan, Buyur, Dəli, Dəlixan, İgidbəy, Sevin¬ 
dik, Yurdcu, Yolçu, Turxan, Orxan, Uğurlu, Arslan, Tərkin, 
Orduxan, Qoçuxan, Bayındır Aydın oğlu, Dilək, Dəmirdaş, 
Ulubəy, Uluxan, Güvəndik oğlu, Sanılmış, Bayraq, Ata, Ata- 
xan, Kiçik oğlu, Uluxan Dəmirxan oğlu, Əsgər Qaya oğlu, 
Polad, Xangəldi, Ocaq oğlu, Cığal oğlu, Babaxan, Umud, 
Qardaş, Bayramxan və s. kimi şəxs adları birbaşa və ya dola¬ 
yı şəkildə “Dədə Qorqud” dastanındakı şəxs adlan ilə səsləşir. 

Bu gün Naxçıvanda işlənən bir çox atalar sözü və mə¬ 
səllər Qorqud Ata sözlərini yada salır: 

Atılan ox geri dönməz (3, 282). 

Quldan xəta, ağadan əta. 

At minənindir, qılınc bağlayanın (3, 283). 

“Dədə Qorqud”la səsləşən obraz və motivlərə gəlincə, 
bir daha Ucubılıq haqqındakı süjetlərə qayıtmalı oluruq. Bu 
süjetlərdə səciyyəvi motivlərdən biri Ucubılığın Əzrayıldan 
qaçması motividir. Həmin motiv bir sıra əfsanə və rəvayətlər¬ 
də Qorqud Atanın əcəldən qaçması motivi ilə üst-üstə düşür. 

Ucubılıq haqqındakı süjetlərdə tez-tez qarşılaşdığımız 
motivlərdən biri onun din-imana gətirilməsidir. 

Yeyib-içəndə doymaq bilməyən Ucubılığı doyuzdurmaq 
üçün Nuh Nəbi ona halal yemək verməli olur. 

Yaxud bir qoca, Ucubılığı doyuzdurmaqdan yana onu 
vadar edir ki, üç dəfə yerə, üç dəfə göyə and içsin. 

A z man varlıqların din-imana gətirilməsi ilə bağlı Nax¬ 
çıvan mifoloji mətnlərində azmanların Allahla qarşılaşması 
detallarına da rast gəlmək olur. Həmin mətnlərin birində 
deyilir: “Azmanlar günnərin bir günü allahlıx sevdasına dü- 

şüllər. Allah hesdənir bınnann ömrün azaldır, özdərin də xır- 
daldıb bizim günümüzə salır” (1,41). 

Azmanların din-imana gətirilməsini əks etdirən bu kimi 
detal, epizod və əhvalatlar “Dədə Qorqud” eposunda Dəli 
Domrulun əvvəl Əzrayıla qarşı çıxıb, sonda ipə-sapa yatması, 
dahidən gələn əmrə müntəzir olması əhvalatını yada salır. 

Əlbəttə, azmanlığına, “çox xatalar törədib” camaatdan 
yemək-içmək tələb etməsinə görə Ucubılıq, Təpəgözü xatırla¬ 
dır. Naxçıvan folklorunu Ucubılıq-Təpəgöz əlaqələri baxı¬ 
mından araşdırdıqda aydın olur ki, Təpəgöz obrazı Naxçıvan 
folklorunda “Kəlləgöz”, “Təkgöz” və s. adlarla bir sıra mətn¬ 
lərin əsas qəhrəmanı kimi təqdim olunur. 

Toplama materialları Naxçıvanda zəngin nağılçılıq ənə¬ 
nəsinin olmasından danışmağa əsas verir. Faktlara diqqət ye¬ 
tirək: 

Caməs, Kuzəçioğlu, Cəlayivətən, Beçə dərviş kimi xü¬ 
susi nağıl qəhrəmanlarına daha çox bu bölgədən toplanmış 
nağıllarda rast gəlirik. 

Mifoloji rəvayətlərdə rast gəldiyimiz Flal obrazına nağıl 
personajı kimi hələlik bu bölgədən toplanmış nağıllarda tə¬ 
sadüf edirik. 

Bu bölgədən toplanmış nağıllarda arxaik elementlər da¬ 
ha qabarıq şəkildə özünü göstərir. Çoxcildli “Naxçıvan folk- 
loru”nun II cildindəki “Sənəm qarı”, “Zəhra xanım”, “Kasıb 
arvad” kimi nağıllar buna misal ola bilər. Hər insanı daşa 
döndərdikdən sonra sehrkar qadının başında bir tükün artma¬ 
sı; xəstə oğlana Hal anası beyninin dərman deyilməsi; yaylığn 
sehrli əşya kimi təqdim edilməsi və yaylığı başına atmaqla bir 
sehrkar qadının yeni doğulan üç uşağın gələcək taleyindən xə¬ 
bər verməsi (uşaqlardan birinin xəncərlə vurulacağını, birinin 


69 



doğum zamanı öləcəyini, digərinin isə kəndirlə boğulacağını 
qabaqcadan söyləməsi) nağıllarda “yeni” motivlərdir. 

Arxaik elementlərin qabarıqlığı bölgədə sehrli nağılların 
geniş yer tutması qənaətinə gəlməyimizə əsas verir. Aydın 
olur ki, bölgədən indiyə qədər toplanmış yüzdən artıq nağıl 
süjetindən yarısı məhz sehrli nağıl süjetidir. Ən vacib nəti¬ 
cələrdən biri budur ki, yüzdən artıq nağıl süjetindən iyirmidən 
çoxunun beynəlxalq aləmdə qarşılığı yoxdur. 

Naxçıvan folklorunun özünəməxsus cəhətlərini səciyyə¬ 
ləndirərkən bahadırlıq nağıllarını xüsusi vurğulamaq lazımdır. 
Avropa xalqlarında bahadırlıq nağıllarına rast gəlmək çətin¬ 
dir. Bu səbəbdən beynəlxalq Aame - Tompson sistemində ba- 
hadırlıq nağıl qrupu nəzərdə tutulmayıb. Qəhrəmanın kömək¬ 
çi vasitə yox, fiziki güc hesabına məqsədə çatması əsasında 
qurulan bahadırlıq nağılları türk xalqları üçün çox səciy¬ 
yəvidir. Azərbaycanda bu vaxtacan bahadırlıq nağıllarına aid 
cəmi 20 süjet qeydə alınıb. Həmin 20 süjetin 4-ü Naxçıvan 
bölgəsindən toplanıb: “Lətif şah”, “Yadigarın nağılı”, “Ku- 
zəçioğlunun nağılı”, “Beçə dərviş”. 

İnsan övladının folklorda əksini tapan ideallarından biri 
güclü-qüvvətli olmaqdır. Bu güc-qüvvət folklorda iki əsas tip¬ 
də özünü göstərir: qılınc hesabına güc-qüvvət, ağıl hesabına 
güc-qüwət. Yuxarıda xatırlatdığımız bahadırlıq nağılları, tə¬ 
bii ki, qılıncın gücünü əks etdirən nümunələrdir. Ağlın gücü¬ 
nə gəlincə, qeyd etməliyik ki, bu güc tipi yalnız nağılların 
yox, bir çox başqa janrların da ifadə predmetidir. Həmin janr¬ 
ları ayrı-ayrılıqda gözdən keçirmədən ümumi şəkildə belə bir 
cəhəti vurğulamaq olar ki, Naxçıvandan toplanmış bir sıra 
folklor nümunələrində hikmət dilində və üslubunda danışmaq 
xətti çox səciyyəvidir. Məsələn, rəvayətlərin birində ata öz 

qızı haqda deyir: “Bir qızım var, çirkindi, əl-ayağı şikəsdi, qu¬ 
lağı kar, dili də laldı” (1, 227). Hikmət dilində və üslubunda 
bu cümlə belə başa düşülməlidir: “Qızım çirkindi, o deməkdi 
ki, gözəldi; əl-ayağı şikəsdi, o deməkdi ki, oğurluq eləmir; 
dili laldı, o deməkdi ki, yalan danışmır; qulağı kardı, o de¬ 
məkdi ki, pis sözləri eşitmir” (1, 227). 

Başqa bir rəvayətdə şeyxlə tacirin “söhbəti” bu şəkildə¬ 
dir: Şeyx sağ əlinin baş barmağını başına vurur. Tacir isə cavab 
olaraq sağ əlinin baş barmağını dilinə vurur. “Söhbət” bitir və 
şeyxlə tacir çıxıb öz işinin dalınca gedir. “Söhbət”in mənasını 
soruşan nökərə (yəni hikmət dilində danışmağı bacarmayan 
adama) şeyx izahatı belə verir: “Mən tacirə dedim ki, məni 
öldürmək istəyillər. Necə eliyim ki, başım salamat qalsın. Ona 
görə barmağımı başıma vurdum. Tacir də əlini dilinə vurdu. 
Bununla demək istədi ki, get dilini farağat saxla” (1.229). 

Ağıl və hikmət məsələlərindən danışarkən lətifələrdən 
yan keçmək çətindir. Çünki lətifələrdə ağıl və hikmətin ifadə 
forması başqa janrlarla müqayisədə fərqli və özünəməxsus¬ 
dur. Özünəməxsusluq, hər şeydən əvvəl, dünyanı tərsinə gör¬ 
məkdədir. Dünyanı tərsinə görüb, gördüyünü baməzə biçimdə 
başqalarına çatdırmaq, sənə qulaq asanı nəticədə güldürüb dü¬ 
şündürmək adamdan yüksək intellekt istəyir. Naxçıvan lətifə¬ 
lərində bu intellekti hiss etmək heç də çətin olmur. Təsadüfi 
deyil ki, Y.Qarayev Şəki, Təbriz və Naxçıvanı “intellektual 
amilin prioritet təşkil etdiyi bölgələr” adlandırır (7,19) və belə 
hesab edir ki, həmin bölgələrdə “şifahi ənənədə də məzhəkə... 
yumorun didaktikası və rasionalizmi ilə seçilir. Burada məhz 
gülüş həm xaosun inkarı, həm də harmoniyanın ifadəsi və təs¬ 
diqi üsulu, vasitəsi olur”. Konkret olaraq Şəki və Naxçıvan 
gülüş mədəniyyətinin tipologiyasından bəhs edərkən Y.Qa- 

rayev yazır: “Sözün lüğəvi mənasında “dəli əmi” Hacı dayı 
üçün maraqsızdır və bu cəhətdən onu Naxçıvan folklor mühiti 
ilə, gülüşün Mirzə Cəlil stixiyası ilə yaxınlaşdıran cizgilər da¬ 
ha çoxdur: onların hər ikisində komik insident özünüdərk, 
mühiti idrak aktı kimi baş verir” (7, 13). Əlbəttə, gülüşün 
Mirzə Cəlil stixiyasının mühüm qaynaqlarından biri folklor¬ 
dur, xalq gülüş mədəniyyətidir. Mirzə Cəlil sənətkarlığının 
sirlərindən biri mifoloji düşüncəni tərsinə çevirməkdə, onu 
ironik düşüncə ilə əvəz etməkdədir. Yumurta döyüşdürmək, 
xoruz döyüşdürmək, dəvə boğuşdurmaq, it boğuşdurmaq və 
nəhayət, adam güləşdirmək mifoloji təsəvvürdə qurbanvermə 
mərasiminin tərkib hissələrindəndir və Mirzə Cəlil, söz yox 
ki, bu cür mərasimlərə böyük ehtiramla yanaşır. Mirzə Cəlili 
bir realist sənətkar kimi maraqlandıran iş-gücünü buraxıb, xo¬ 
ruz döyüşdürmək və it boğuşdurmaqla adamların vaxt öldür¬ 
məsidir. Bu cür vaxt öldürmək xalq gülüşünün, o cümlədən 
Naxçıvan lətifələrinin hədəfi olduğu kimi, Mirzə Cəlil gülü¬ 
şünün də tənqid hədəflərindəndir. Xalq mərasimlərindən fərq¬ 
li olaraq, xalq gülüşündə adam güləşdirənlər yox, söz güləşdi- 
rənlər, it boğuşduranlar yox, it oynadanlar baş qəhrəmanlara 
çevrilir və Mirzə Cəlil bu ənənədən qidalanır. 

Mifoloji düşüncədən yumoristik düşüncəyə keçməyə aid 
başqa misal: dərin yatmaq məsələsi. Eposda dərin yatmaq bir 
çox məqamlarda gücün-qüvvətin, qorxmazlığın əlamətidir. 
Düşmənin iki addımlığında daş kimi yatan, saatlarla, hətta 
günlərlə yuxudan ayılmaq bilməyən oğuz igidləri “Dədə Qor¬ 
qud” dastanında məhz qorxu-hürküsüz adamlar kimi təqdim 
olunur. Mirabdulla ağa, Abbasqulu, Məhərrəm əmi, Qəssa- 
boğlu və s. kimi xüsusi qəhrəmanları olan Naxçıvan lətifələ¬ 
rində yatmaq, təbii ki, güc-qüvvətin, qorxmazlığın yox, ətalə- 

tin göstəricisidir: “Bir gün bir qadın Mirabdulla ağaya deyir 
ki, körpə uşağı nə gecə bilir, nə gündüz, yatmayıb ağlayır. 

Mirabdulla ağa deyir: 

- Apar hamama. 

Qadının təəccübləndiyini görən Mirabdulla ağa gülüm¬ 
səyərək deyir: 

- Hamamda yaşlı adamlan yuxu tutur, yatırlar. O ki, qal¬ 
dı uşaq ola” (1, 255). Belə lətifələr göstərir ki, Mirzə Cəlildəki 
hamamda yatmaq məsələsinin bir ucu folklora gedib çıxır. 

Çap olunmuş materiallar əsasında qeyd etdiyimiz bütün 
bu cəhətlər AMEA Folklor İnstitutu əməkdaşlarının son illər 
toplayıb nəşrə hazırladığı Şərur folklor örnəklərində də öz 
təsdiqini tapır. Şərur örnəkləri Naxçıvan folkloru ilə bağlı 
təsəvvürümüzü daha da dolğunlaşdırır və bir sıra qaranlıq 
nöqtələrə müəyyən qədər işıq salır. Belə qaranlıq nöqtələrdən 
biri Novruz çərşənbələri ilə bağlıdır. Bildiyimiz kimi, son 
vaxtlar az qala yekdil olaraq ilin son çərşənbələrini bu ardı¬ 
cıllıqla bayram edirik: su, od, yel, torpaq çərşənbələri. Bu 
“yekdillik” xalqın özündənmi gəlir, biz folklorşünaslardanmı 
gəlir? Xalqın özündə hər hansı folklor faktına yekdil müna¬ 
sibət mümkün olmayan işdir. O mənada mümkün olmayan 
işdir ki, çoxvariantlılıq folklorun təməl xüsusiyyətlərindəndir. 
Yalnız bir variantda təqdim olunan, başqa variantlarına təsa¬ 
düf edilməyən mətnin folklor nümunəsi olub-olmaması şübhə 
doğumr. Novruz bayramına da böyük bir mətn kimi baxsaq, 
unutmamalıyıq ki, bu mətnin müxtəlif bölgələrdə qismən 
fərqli məzmunda ortaya çıxması tamamilə təbiidir. Fərqlər isə 
çərşənbələrə verilən adlarda, çərşənbələrin sayında və ardıcıl¬ 
lığında özünü daha çox göstərir. Bəzi bölgələrimizdə su, od, 
yel, torpaq çərşənbələri əvəzinə, yalançı çərşənbə, xəbərçi 

çərşənbə, ölü çərşənbəsi (yaxud qara çərşənbə), axır çərşənbə 
adlarından istifadə olunur (8, 139-140). Bayram edilən çər¬ 
şənbələr bəzi bölgələrimizdə sayca dörd yox, beş (8, 149) və 
ya yeddi (2, 28) çərşənbədən ibarət olur. Belə olan halda 
aydınlaşır ki, çərşənbələrin su, od, yel, torpaq çərşənbəsi ardı¬ 
cıllığının yekdilliklə qeyd edilməsi xalqın özündən çox folk- 
lorşünaslardan gəlir. Folklorşünaslar özlərinin müəyyənləş¬ 
dirdiyi su, od, hava və torpaq ardıcıllığını mətbuatda, radio və 
televiziyada durmadan təbliğ etdikdən bir müddət sonra bu 
ardıcıllıq şüurlara hakim kəsilməyə, əksəriyyət tərəfindən qə¬ 
bul olunmağa başlayır. Yaxşı ki, mətbuatın, radio və televizi¬ 
yanın təbliğatına baxmayaraq, çərşənbələrə fərqli yanaşma 
xalq arasında az-çox müşahidə olunmaqdadır. Belə fərqli ya¬ 
naşmaların səciyyəvi bir nümunəsinə Şərur bölgəsindən top¬ 
lanmış etnoqrafik materiallar arasında rast gəlirik: “Mart dört 
həfdədi. İlin dört cərməsi sınır o dört həftədə. Bu dört cərmə- 
nin birincisi suya düşür, suyun dört buzu açılır. İkinci cərmə 
küləyə düşür. Onda bayram ayında həfdəynən küləh əsir, yeri, 
göyü pak eliyir. Üçüncü cərmə torpağa düşür. Belə baxırsan, 
dağdan-daşdan, dərədən-filannan öz-özünə buğ çıxır. Dördün¬ 
cü cərmə oda düşür ki, bu vaxt peyğəmbərə od yandınrıx”. 
Şərurun Həmzəli kənd sakini Rəna Paşa qızı Hüseynovadan 
(o, əslən Şərurun Havuş kəndindəndir) qeydə alınan bu parça¬ 
ya təsadüfi parça kimi baxmaq düzgün olmazdı. Məsələ bura¬ 
sındadır ki, söyləyicinin “cərmə” adlandırdığı cəmrələrin ha¬ 
vaya, suya, torpağa düşməsi ilə bağlı inamın izlərinə Azər¬ 
baycanın başqa bölgələrində, həmçinin Türkiyənin Qars vila¬ 
yətində də az-çox rast gəlmək mümkündür. Belə faktlar isə 
Novruz çərşənbələrinin məlum ardıcıllığına yenidən baxma¬ 
ğın vacib olduğunu bizlərə bir daha xatırladır. 

Naxçıvan və Naxçıvan ətrafı bölgələrin folklor örnəkləri 
sırasında adlan xüsusi olaraq çəkilən haxışta və gülümeylər 
barədə məlum təsəvvür ondan ibarətdir ki, bu örnəklər baya¬ 
tılar əsasında yaranır, adətən, qızlar tərəfindən söylənir. Şə¬ 
rurdan toplanmış yeni materiallar məsələyə bir az da aydınlıq 
gətirmiş olur: “Gülümeylər və haxıştalar ən çox qızlar məc¬ 
lisində, məsələn, xına gecələrində, toylarda, bayramlarda de¬ 
yilir. Gülümey budu ki, aparıcı qız bir misra deyir. Yerdə qa¬ 
lan qızlar xorla “a gülümey, a gülümey” deyirlər. Gülümeylər 
barədə aydın təsəvvür yaratmaq üçün bir nümunəyə müraciət 
etmək yerinə düşərdi: 

Tut ağacı buruldu, 

A gülümey, a gülümey. 

Dibində su duruldu, 

A gülümey, a gülümey. 

Hamı gedənnər gəldi, 

A gülümey, a gülümey. 

Mənim boynum buruldu, 

A gülümey, a gülümey. 

Bayatı əsasında qurulan bu nümunənin əsas misralarını 
(Tut ağacı buruldu, Dibində su duruldu...) başçı qız, nümu¬ 
nənin nəqarət hissəsini isə (A gülümey, a gülümey) xor təkrar 
edir və gülümey məclisi bu qayda ilə başlayır və davam edir. 

Həm gülümeylərin, həm də haxıştaların şənlik məclislə- 
rindəki ifa prosesini öyrənmək, söylənən şeirlərin həmin 
prosesin ayrılmaz tərkib hissəsi olmasına diqqət yetirmək 
folklorun bir çox başqa janrlarının da o cür öyrənilməsinə 
rəvac verə bilər. 

QARAVƏLLİLƏRİN İLKİN MAHİYYƏTİ 


Qaravəlli Azərbaycan folklorunun geniş yayılmış janr¬ 
larından biri olsa da, elmi ədəbiyyatda bu janrla bağlı fikir 
müxtəlifliyi var. Fikir müxtəlifliyi qaravəlliləri lətifə və 
nağıllardan fərqləndirməkdə, qaravəllilərin xalq dram- 
larındakı yerini müəyyənləşdirməkdə, qaravəllilərə aid səciy¬ 
yəvi funksiyanı üzə çıxarmaqda özünü daha çox göstərir. 
Qeyd olunan istiqamətlərdə qaravəlli janrı barədə irəli sürülən 
mülahizələri bu cür xülasə etmək olar: Qaravəlliləri bir janr 
kimi H.Zeynallı nağılların bir növü (23, 243-244); Elçin və 
V.Quliyev «lətifəvari, novella tipli nağıl-tamaşa» (12, 27-28); 
Ə.Mirəhmədov «qismən intermediya səciyyəsi daşıyan, 
məzmun və formasında həm nağıl, həm də lətifə ünsürləri 
olan yumorlu əsər» (16, 48-49); P.Əfəndiyev «lətifə ilə nağıl 
arasında bir janr» (13, 202); F.Bayat «həm müstəqil olan, həm 
də nağılların başında və dastanların arasında yer alan... süjetli 
söyləmə biçimi» (11, 212); A.Nəbiyev «yalanlar» qrupundan 
kiçik janr (18, 306-307); E.Aslanov «yüngül təbiətli məzəli 
oyun növü» (2, 48) hesab edir. Qaravəllilərin başlıca 
funksiyasını M.Arif «qəhrəmanların məğlubiyyəti ilə bitən 
böyük nağıl və dastanlardan sonra tamaşaçıların könlünü 
açmaqda və «tragediyanın» ağır təsirini yüngülləşdirmək»də 
(1; 57); Ş.Mikayılov «danışılan əhvalata başlamaq və bir 
epizoddan başqasına keçmək üçün vasitə rolunu oynamaq»da 
(15, 30) görür. Qaravəlli janrı ilə bağlı xüsusi tədqiqat 
əsərinin müəllifi olan T.Orucov özündən əvvəlki mülahizələrə 
əsaslanaraq belə hesab edir ki, epik növə daxil olmasına və 
bədii gülüş üstündə qurulmasına görə qaravəllilər satirik 
nağıllara və lətifələrə bənzəyir; qaravəlli özünün bir sıra 

xüsusiyyətləri ilə şifahi xalq ədəbiyyatının dramatik növünə 
yaxınlaşır və bu səbəbdən qaravəllilər əsasında «Qaravəlli» 
adlı meydan tamaşaları hazırlanır; gözlənilməz sonluqla 
bitməsi qaravəlliləri fərqləndirən cəhətlərdən biri kimi özünü 
göstərir (19, 33). 

Qaravəllilər ətrafındakı fikir müxtəlifliyi folklor toplu¬ 
larının tərtibinə, bu toplularda xalq ədəbiyyatı nümunələrinin 
janrlar, xüsusən epik növün janrları üzrə qruplaşdırılmasına 
əsaslı təsirini göstərir və nəticədə eyni mətnlər müxtəlif 
toplulara fərqb janr adları altında daxil edibr. Bir topluya, 
tutalım, lətifə adı ilə düşən hər hansı mətn başqa topluya 
qaravəlli adı ilə düşür. Yaxud bir topluda qaravəlli kimi təqdim 
edilən nümunənin başqa topluda satirik nağıl kimi təqdim 
edilməsinin şahidi oluruq və belə faktlar tək-tük yox, 
onlarladır. Qaravəlli, lətifə və nağıl əvəzlənmələrinin dəfələrlə 
müşahidə edilməsi bu janrlar arasındakı əlaqələrin (xüsusən də 
qaravəllilər və nağıllar arasındakı əlaqələrin) hansı şəkildə 
olmasına diqqət yönəltmək ehtiyacı doğurur. Qaravəlliləri 
lətifələrdən daha çox nağıllarla, xüsusən də komik məzmunlu 
məişət nağılları ilə müqayisə etmək nəyə görə vacibdir? Ona 
görə ki, lətifələr əslində nağıllar əsasında yaranır və nağıllardan 
bir qol kimi ayrılıb müstəqil janra çevrilir. Təsadüfi deyil ki, 
Aame-Tompson Beynəlxalq Nağıl Kataloquna düşən nağıl 
qruplarının biri məhz lətifələrdir. Mötəbər Kataloqda lətifələrin 
nağıllar sırasında təqdim edilməsi lətifə - nağıl yaxınlığının 
hansı dərəcədə olması barədə aydın təsəvvür yaradır. Əgər 
belədirsə, yəni lətifələr nağıllardan törəmə bir janrdırsa, onda 
komik məzmunu ilə lətifələrə oxşar olan qaravəllilərin də 
kökünü törəmə janrda (lətifələrdə) yox, ana janrda - nağıllarda 
axtarmaq zərurəti ortaya çıxır. Zərurət yaranır ki, başqa na- 

ğıllara nisbətdə hansı tip nağılların daha çox qaravəlli ad¬ 
landırılması aydınlaşdırılıb üzə çıxarılsın. Nağılları bu 
baxımdan götür-qoy etdikdə yalan üstündə qurulan nümunələr 
üzərində dayanmalı, nağıllarda yalan məsələsini ön plana 
çəkməli oluruq. 

Folklor mətninin doğru, yaxud yalan üstdə qurulması 
söyləyicinin mətnə münasibətindən bəlli olur. Mətn söy- 
ləyicisi danışdığı əhvalatın məhz yalan olduğunu açıq-aşkar 
bildirir: «Altıyox qazanda dovşanın ətini qovurdum. Hamımız 
yedik, doyduq, hələ artıq da qaldı. Artığını da bağladıq 
qurşağımıza, bir xoruz əmələ gəldi. Bu xoruzu mindik, yola 
düzəldik. Qabağımıza bir çay çıxdı. Çaydan tapdıq bir palan. 
Palanı sökdük. İçindən bir kitab çıxdı. Oxuduq, gördük 
hamısı yalan» (3, 262). Söyləyici «hamısı yalan» ifadəsini 
işlətməsə belə, danışdıqlarının yalandan ibarət olmasına mətn 
boyu dönə-dönə işarə edir. Altıyox qazanda yemək bişirmək, 
çaxmaqsız tüfənglə dovşan vurmaq, tiyəsiz bıçaqla dovşan 
soymaq danışılanın yalan olmasına işarədir. Bu cür işarələrlə 
söyləyici həqiqətən baş verən yox, baş verməsi qeyri- 
mümkün olan hadisələrdən söhbət açdığını bildirir. 

Folklor mətnindəki yalanın haradan və nədən qidalan¬ 
mağını aydınlaşdırmaq üçün əvvəlcə gərək mövcud nəzəri 
fikirlərə münasibət bildirək. Münasibət bildirilməsi vacib olan 
nəzəri fikirlərdən biri E.D.Tursunova məxsusdur. 
E.D.Tursunov uydurma nağıl (сказка - небылида) mətnində 
təsvir edilən əhvalatları o dünya barədəki təsəvvürlərlə 
əlaqələndirir. Məsələn, «altıyox» qazan əhvalatları ilə qəbir 
üstünə qabın sındırılıb qoyulması inamı arasında bir bağlılıq 
görür (22, 98). Folklorşünas uydurma nağılın birinci şəxsin 
dilindən söylənilməsinə xüsusi diqqət yetirir və belə hesab 

edir ki, bu nağıllar inisiasiya mərhələsindən keçən, ölüb 
təzədən dirilən yeniyetmənin o dünya barədəki, o dünya 
sakinlərinin qeyri-adi zahiri görkəmi və davranışı barədəki 
«xatirələri»ni əks etdirir (22, 109). Bu komik məzmunlu 
«xatirələr» o dünyanın sehrli nağıllardakı təsviri ilə yaxından 
səsləşir. Sehrli nağıllarda o dünyanın bu dünya ilə tərs 
mütənasib olması, yəni o dünyada aslanın qabağına ot, atın 
qabağına ət qoyulması uydurma nağıllarda altıyox qazanda 
yemək bişirilmə sindən, çaxmaqsız tüfənglə dovşan 
vurulmasından məzmun və mahiyyətcə bir o qədər də 
fərqlənmir. Nağıllarda yalan danışmağın, daha doğrusu, yalan 
əhvalatlar söyləməyin gedər-gəlməzə yollanmaq qədər çətin 
bir tapşırıq sayılması da çox şeydən xəbər verir. Belə bir nağıl 
süjeti diqqəti xüsusi olaraq cəlb edir: padşah bildirir ki, qızını 
div yanında ovsun öyrənən oğlana verəcək. Bir oğlan gedib 
qırx gün divin yanında qalır və ondan ovsun öyrənir. İndi o, 
ovsun oxuyub istənilən heyvanın və quşun cildinə girə bilir. 
Amma padşah öz qızını həmin oğlana vermək istəmir və 
oğlanın qarşısında yeni bir şərt qoyur. Şərt ondan ibarətdir ki, 
oğlan qırx uydurma əhvalat danışmalıdır (22, 106-107). Bu 
süjet açıq-aydın göstərir ki, doğrudan da, uydurma əhvalatlar 
danışmaq div yanında (o dünyada) olmaqla eyni semantik 
məna daşıyır, qırx ağlagəlməz əhvalat söyləmək qırx gün 
sakral aləmdə olmağın davamına çevrilir. Deməli, sakral aləm 
güc-qüvvət mənbəyi sayıldığı kimi, sakral aləmin davamı 
olan uydurma əhvalatlar danışa bilmək də güc-qüdrətin əla¬ 
məti sayılır. Padşah yeganə qızını o oğlana vermək istəyir ki, 
bu dünyada baş verməsi mümkün olmayan əhvalatlar 
danışsın, başqa sözlə, özünün o dünya sərgüzəştlərini nağıl 
etsin. Azərbaycan folklorundakı bir sıra nağıl və qaravəllilər 


80 




də uydurma əhvalatlar danışmağın məhz güc-qüvvət simvolu 
olmağını açıq-aydın göstərir. «Ya qızı ver, ya da qızılı» adlı 
nağılda (4, 266) Əhməd yalan danışmaq məharəti 

göstərdikdən sonra padşah qızma qovuşa bilir. «Doğruçul 
oğlan» nağılında (5, 151-153) qəhrəmana çörəyi uydurma 
əhvalat söylədikdən sonra verirlər. «Keçəl» adlı nağılların 
birində (6, 192-201) keçəlin tacirlə, «Keçəlnən kosa» adlı 
qaravəllidə (20, 44-45) keçəlin kosa ilə yarışı yalan demək 
yarışıdır. Yarışın şərtinə görə, kim daha böyük yalan desə, o, 
güclü sayılmalıdır. Aşıq Hüseyn Saraclıdan yazıya alman 
«Keçəlnən kosa» qaravəllisində rəqiblər arasındakı 
mübahisəni «quyruqsuz» yalan kəsir və şərikli çörək belə 
yalan deməyi bacaran keçələ çatır: «Gördük körpüyü sel 
aparıf. Fikirləşdim ki, Arazı nətəəri keçim. Oana-buana 
baxdım, gördüm baldırı qırıx bir örümçəh var, onu tutuf 
xurcunu belinə aşırdım, özüm də örümçəyi minif Arazı 
keşdim. Bilmirəm örümçəh suyamı, yükəmi dayanmadı, 
yıxılıf öldü. Baxdım qamı çox yekədi. Dedim, bunun qarnını 
yarım, görüm nə var. Pıçağı çıxardıf qarnını yardım, bir dəvə 
çıxdı. Dəvənin qarnını yardım, bir fil çıxdı. Filin qarnını 
yardım, bir tülkü çıxdı. Tülkünün qarnını yardım, bir parça 
kağız çıxdı. Gördüm kağızda yazılıf ki, kosa qələt eləyir, 
kömbə keçəlindi» (20, 45). Bu nümunədə, eləcə də yuxarıda 
xatırlatdığımız «Keçəl» nağılında yalanın keçəl tərəfindən 
danışılmasına təsadüfi hal kimi baxmaq olmaz. Əgər keçəli 
mənşəcə o dünya barədəki təsəvvürlərlə bağlı bir obraz hesab 
ediriksə, onda bu dünyada baş verməsi mümkün olmayan 
əhvalatlar danışmasını keçəl üçün tipik bir cəhət kimi 
qiymətləndirməliyik. E.D.Tursunova arxalanıb deyə bilərik 
ki, keçəlin «quyruqsuz» yalanının kökündə bu obrazın o 

dünya «təəssüratı» durur. Təbii ki, zaman keçdikcə bu 

«təəssürat» ilkin kökündən aralı düşür və yeni mahiyyət 
qazanır. Keçəlin, yaxud başqa bir obrazın danışdığı qeyri-real 
əhvalatlar bu gün də o dünyaya aid «gerçəklik» sayılsaydı, 
onda xatırlatdığımız nağıllarda söyləyici «böyük yalan», 
«quyruqsuz yalan» ifadələrini işlətməz, danışılanın yalan 
olduğuna işarə etməzdi. Bəli, nağıl söyləyicisi də, baş 
qəhrəman da belə hesab edir ki, hörümçəyə minib çayı 
keçmək, hörümçəyin qarnından dəvə çıxarmaq uydurmadır. 
Bəs söyləyici uydurmanı nə məqsədlə danışır? «Yalan-palan» 
adlı qaravəllidə söyləyici bu suala belə cavab verir: «Nə ki, 
söz danışdım, hamısı oldu yalan. Siz yalandan feyziyab 
oldunuz, mən də çənə yordum» (3, 261). Deməli, çənəsini 
yorub uzun və məzəli yalan uydurmaqda söyləyicinin 
məqsədi qulaq asanları feyziyab etməkdir. Qaravəllidəki 
yalanın kökündə o dünya barədəki ibtidai təsəvvürlərin 
durmasından xəbərsiz olsa da, söyləyici qədim çağlara 
məxsus bir inamı özündə saxlamaqdadır. Bu, baş verməsi 
mümkün olmayan əhvalatlar danışmağın, məzəli yalan 
quraşdırıb söyləməyin magik gücünə, həyatvericilik gücünə 
inamdır. Söyləyici (geniş mənada xalq) inanır ki, bahadırın 
gedər-gəlməzə yollanıb qara qüvvələrlə vuruşması barədə tam 
ciddi yöndə əhvalatlar danışmaq nə qədər vacibdirsə, Hadi ilə 
Hudunun çaxmaqsız tüfənglə, tiyəsiz bıçaqla ova çıx¬ 
masından, altıyox qazanda yemək bişirməsindən söhbət aç¬ 
maq da bir o qədər vacibdir. 

Nağıllarda uydurma kimi danışılan parçaları müəy¬ 
yənləşdirmək o qədər də çətin deyil. Bir də görürsən tam 
ciddi planda danışılan nağılın sonunda söyləyici özünü 
əhvalatların şahidi kimi təqdim edir: «Tapdıq... qızları da 

götürüb evlərinə gəldi. Uç gözəldən kiçiyi ilə evləndi. Uç 
gün, üç gecə toy çaldırdı. Mən özüm də orada idim, bir 
yaxşıca kef elədim» (7, 75). 

«Oğlan qızı da götürüb evə gəldi. Atası onları görüb çox 
sevindi. Üç gün, üç gecə onlara toy çaldırdı. Mən də onların 
toyunda idim. Bu gün isə bura gəlmişəm» (7, 163). 

Söyləyicinin nağılı bu cür bitirməsi, yəni özünü danı¬ 
şılan əhvalatların şahidi kimi təqdim etməsi başqa xalqların 
nağıllarında da müşahidə olunur. A.N.Afanasyevin toplayıb 
tərtib etdiyi rus nağıllarının bir çoxunda söyləyici, 
qəhrəmanın toyunda şəxsən iştirak etdiyini, orada şərab 
içdiyini, amma şərabın bığ-saqqalla süzülüb yerə töküldüyü¬ 
nü, bir damcı da olsun ağıza getmədiyini bildirir (17, 169- 
405). Həm Azərbaycan, həm də rus nağıllarının sonundakı bu 
cür söyləyici cümlələrinin yalan üstündə qurulduğu heç 
kimdə şübhə doğurmur. Dinləyici çox yaxşı başa düşür ki, 
uzaq zamanlarda baş vermiş əhvalatlarda bugünkü 
söyləyicinin iştirak etməsi mümkün olmayan bir işdir. «Mən 
də onların toyunda idim, bu gün isə bura gəlmişəm» tipli 
cümlələr işlətmək, eləcə də yeyib-içdiyinin qamma get¬ 
mədiyini bildirmək söyləyiciyə ona görə lazımdır ki, 
dediyinin, yəni nağılın sonunda işlətdiyi sözlərin yalan oldu¬ 
ğunu qabarıq nəzərə çatdırsın və gülüş effekti yaratsın. 

Bu cür gülməli parçaya nağılların başlanğıcında daha 
çox təsadüf edilməsi hamımıza bəllidir. Bəllidir ki, pişrov, 
yaxud qaravəlli adlanan həmin başlanğıcın nağılla, nağılın 
süjet xətti ilə birbaşa bağlılığı yoxdur: «Badi-badi giriftar, 
hamam hamam içində, xəlbir saman içində, dəvə dəlləklik 
elər köhnə hamam içində. Hamamçının tası yox, baltaçının 
baltası, burdan bir tazı keçdi, onun da xaltası yox. Qarışqa 

şıllaq atdı, dəvənin budu batdı. Milçək mindik, Kür keçdik, 
yabaynan doğa içdik. Günlərin bir günündə, Məmməd Nəsir 
tinində, biri varıydı, biri yoxuydu, bir Ovçu Pirim varıydı» (6, 
8). Ovçu Pirim söhbətinə qədərki parçada - pişrovda dəvənin 
dəlləklik eləməsi, qarışqanın şıllaq atıb dəvənin budunu 
batırması, milçək minib çay keçmək, yaba ilə dovğa içmək 
yalanın, uydurmanın göstəriciləridir. Bəzən söyləyici bu 
göstəricilərlə də kifayətlənmir və pişrovda yalan danışdığını 
«yalan» sözünün özünü işlətməklə bildirir: «Ömrümdə çox 
şiləaşı yemişəm, heç belə yalan deməmişəm» (8, 94). Məgər 
pişrovların bu cür yalan üstündə qurulması nağıl süjetinin də 
uydurma kimi danışılmağına işarə etmək üçündürmü? Nağıl 
danışan məgər öz dinləyicisini pişrovlar vasitəsilə yalanamı 
hazırlayır? M.H.Təhmasib bu suala belə cavab verir: «Nağıl 
danışanlar özləri əsli olmayan «uydurma» danışdıqlarını 
bildikləri kimi, dinləyənlər də «uydurma»ya qulaq asdıqlarını 
bilirlər. Hətta ustad nağılçılar nağıla başlamazdan, yəni hələ 
«biri var imiş, biri yox imiş» deməmişdən qabaq qəsdən 
xüsusi «pişrov» deyir, öz dinləyicilərini fantaziya, fantastika, 
xəyal aləminə aparmaq üçün bir növ zəmin, şərait yaradırlar» 
(21, 60). Fantaziya, fantastika və xəyal sözün hərfi mənasında 
uydurma və yalan hesab edilməməlidir. Pişrovlar heç də 
uydurmaya, yəni bütövlükdə nağılın bir uydurma kimi 
danışılmasına işarə sayılmamalıdır. Yalanın sərhədi əsasən 
pişrovda - qaravəllidə bitir və söyləyici nağılın əsas hissəsini 
yalan yox, bir həqiqət kimi danışmağa başlayır. Belə 
olmasaydı, nağılı hansı vaxtda, ilin və günün hansı vədəsində 
danışmağın fərqinə varılmaz, yay mövsümündə, yaxud günün 
günorta vaxtı nağıl danışılmasına qadağa qoyulmazdı. 
Konkret nümunələrə gəlincə, qeyd etməliyik ki, yuxarıda 

misal çəkdiyimiz pişrovların birincisi «Ovçu Pirim» 
nağılından, ikincisi isə «Əyyar» nağılındandır. «Ovçu Pirim» 
ənənəvi sehrli nağıl nümunəsidir və bu nümunədə mifoloji 
görüşlər, xüsusən ilanla bağlı ibtidai təsəvvürlər qabarıq 
şəkildə öz əksini tapir. Mifoloji görüşlərin, ibtidai tə¬ 
səvvürlərin əks olunduğu sehrli nağılın söyləyicilər tərəfindən 
bir uydurma kimi danışılınası inandırıcı görünmür. «Əyyar» 
nağılı da, adından bəlli olduğu kimi, kələkbazlıq motivi 
üzərində qurulan bir nağıldır. Dünya folkloru zəifin, 
gücsüzün, çarəsizin kələk qurub güclüyə qalib gəlməsi 
əhvalatlarından bəhs edən süjetlərlə doludur və bu süjetlər də 
bir zamanlar hadisələrə (məsələn, ovda uğur qazanmağa) 
magik təsir vasitəsi kimi danışılıb. Zəifin kələk işlədib qələbə 
çalması barədə nağıllar danışmaqla insan öz gücünü 
artıracağına, öz qələbəsini təmin edə biləcəyinə inam bəslə¬ 
yib. Müasir insanın nağıla inanıb-inanmaması heç də janrın 
poetikasına əsaslı təsir göstərə, məsələnin əsl mahiyyətini 
dəyişə bilməyib. Məsələnin mahiyyəti ondan ibarətdir ki, 
nağıllarda uydurma və həqiqəti biz yox, nağıl yaradıcısı və 
nağıl yaradıcısı ilə genetik bağlılığı olan söyləyici müəy¬ 
yənləşdirir. Dinləyici (yaxud oxucu) xüsusi nağıl başlanğıc və 
sonluqlarında, eləcə də «Hadi və Hudu» tipli bütöv süjetlərdə 
yalanın əsas mövzuya çevrildiyini çətinlik çəkmədən ayırd 
edə bilir. Müşahidələr göstərir ki, pişrov nağılın əsas 
hissəsindən seçildiyi kimi, uydurma nağıl da başqa na¬ 
ğıllardan açıq-aydın seçilir. Belə seçilməyin nəticəsidir ki, 
«Hadi və Hudu» kimi uydurma nağıllar Azərbaycan 
folklorşünaslığında qaravəlli adı ilə təqdim edilir. «Hadi və 
Hudu» kimi nümunələrin başqa qaravəllilərlə başlıca oxşarlığı 
gülməli məzmun daşımasındadır. Amma folklorşünaslarımız 

qaravəllilər sırasına hər gülməli nağılı yox, «Hadi və Hudu» 
üslublu nağılları daxil edirlər. Ona görə ki, bu nümunələr 
başdan-başa uydurma və yalan üstündə qurulması ilə nağıl 
çərçivəsindən kənara çıxır və xüsusi yanaşma, 
qiymətləndirmə və adlandırma tələb edir. Əgər nağıl bir 
uydurma kimi danışılan janr olsaydı, onda başdan-başa yalan 
üstündə qurulan «Hadi və Hudu» bu janrın ən səciyyəvi 
nümunələrindən sayılar və belə nümunələri qaravəlli adı ilə 
xüsusi fərqləndirməyə ehtiyac qalmazdı. 

Bir həqiqət kimi danışılan nağıllarda uydurma kimi da¬ 
nışılan pişrov-qaravəlli hansı ehtiyacdan ortaya çıxır? Suala 
inandırıcı cavab vermək üçün xatırladaq ki, qaravəlli mətnləri 
təkcə nağıllara yox, dastanlara da artırılır. Aşıq dastanın 
gərgin bir yerində əhvalatı yarımçıq saxlayıb qaravəlli 
danışmağa başlayır. Dastan arasında danışılan qaravəlli 
yuxarıda Aşıq Hüseyn Saraclıdan gətirdiyimiz «Keçəlnən 
kosa» nümunəsi kimi yalan üstündə qurula da bilər, adi lətifə 
məzmunu daşıya da bilər. Hər iki halda dastan qaravəllisini 
nağıl qaravəllisinə yaxınlaşdıran ən başlıca cəhət gülməli 
olması, dinləyicini güldürmək üçün danışılmasıdır. 
Dinləyicini güldürən aşıq həmin aşıqdır ki, məhəbbət 
dastanlarına ustadnamələrlə başlayır. Dinləyicini güldürən 
aşıq həmin sənətkardır ki, «Dədə Qorqud»un «Mü- 
qəddimə»sində bizə öyüd-nəsihət verir, eposun hər boyunu 
xeyir-dua ilə bitirir: 

Yum verəyin, xanım! 

Yerli qara dağların yıxılmasın! 

Kölgəlicə qaba ağacın kəsilməsin! 

Allah verən ümidin üzülməsin! (14, 98) 


86 



Bizcə, «Dədə Qorqud»dakı öyüd-nəsihət və xeyir-dua¬ 
larla nağıl və dastanlardakı qaravəlli parçaları arasında bir 
funksiya yaxınlığı var. Yaxınlıq ondan ibarətdir ki, öyüd- 
nəsihət və xeyir-dualarda olduğu kimi, nağıl və dastanlara 
daxil edilən qaravəlli parçalarında da söyləyicinin əsas 
məqsədi dinləyiciyə güc-qüvvət aşılamaq, onu qəm-qüssə və 
qaramatdan uzaqlaşdırmaqdır. Öyüd-nəsihət və xeyir- 
dualarda əsas təsir vasitəsi ciddi söz, qaravəllilərdə əsas təsir 
vasitəsi gülməli sözdür. Nağıl və dastan ifaçısı bu fikirdədir 
ki, danışılan əhvalatları daxilən yaşayan dinləyicilərin 
«könlünü açmaq və faciənin (nağıl və dastanlardakı gərgin 
hadisələrin - M.K.) ağır təsirini yüngülləşdirmək üçün» (1, 
57) qaravəlliyə ehtiyac var. Qaravəllilərdən bir çoxunun yalan 
və uydurma üstündə qurulması gülüş effektini, gülüşün 
həyatvericilik təsirini artırmağa xidmət edir. Maraqlıdır ki, 
yalan və uydurma üstündə qurulan bir çox qaravəllilər başqa 
bir obrazın yox, məhz yalançı pəhləvanın dilindən danışılır: 

Getdik şikara, 

Bir dəstə şikar vurduq... 

Əlimi saldım cibimə, 

Gördüm bir bıçaq var - 
Sapı var, tiyəsi yox. 

Sapı ilə şikarın başını kəsdim. 

Üç-dörd dağ aşandan sonra 
Dedim, bunu harda yuyum? 

Gördüm üç arx var - 

İkisi quru, birinin də suyu yox. 

Suyu yoxda şikarın başını yudum. 

Dedim, bunu harda bişirək? 

... Gördüm üç nəfər adam var - 

İkisi ölü, birinin də canı yox. 

Dedim, ay canı yox qardaş, bardağın var? 

Dedi, üç bardağım var 
İkisi sınıq, birinin də altı yox. 

Altı yoxda şikarı bişirdim (9, 380). 

Yalançı pəhləvanın dilindən söylənilən bu qaravəlli 
hadisələrin ciddi yöndə təsvir edildiyi hər hansı nağıl və das¬ 
tanla paralellik yarada bilər. Təbii ki, bahadırlıq nağılları və 
qəhrəmanlıq dastanları ilə paralellik daha qabarıq və daha 
effektli olar. Tutalım, yuxarıda nümunə gətirdiyimiz qaravəlli 
«Məlikməmməd» tipli nağıllardan əvvəl, yaxud sonra 
danışılsa, əsl bahadırla yalançı bahadır, doğru ilə yalan 
qoşalaşdırılar, ciddi yöndə təsvir edilən qəhrəmanlıqla komik 
yöndə təsvir edilən «qəhrəmanlıq» bir-birini tamamlayar. 
Müşahidələr göstərir ki, söyləyicilər qaravəlli danışarkən 
qeyd etdiyimiz sonuncu cəhətə, yəni ciddi ilə gülməlinin 
qoşalaşdırılmasına daha çox fikir verirlər. Nağıl və dastandan 
mütəəssir olan dinləyicinin eynini açmaq qaravəlli 
söyləməkdə əsas amilə çevrilir. 

Folklorda obrazların qoşalaşdınlması ilə bütöv mətn¬ 
lərin qoşalaşdınlması arasında semantik bağlılıq var. Yalançı 
pəhləvan həqiqi pəhləvanın parodiyasına çevrildiyi kimi, 
uydurma üstündə qurulan qaravəlli də «gerçək» üstündə 
qurulan nağıl və dastanın parodiyasına çevrilir. Yalançı 
pəhləvan həqiqi pəhləvana təkan verdiyi kimi, komik 
məzmunlu qaravəlli də dramatik məzmunlu nağıl və dastana 
təkan verir. 

İlkin janr xüsusiyyəti uydurma və yalan üstündə qurul¬ 
maqdan ibarət olan, bu cəhətinə görə nağıllardan fərqlənib 
ayrıca janr adı daşıyan qaravəllilərin əhatə dairəsi get-gedə 

genişlənməyə, fars və intermediya tipli, gözlənilməz sonluqlu 
digər məzəli xalq hekayələrini də əhatə etməyə başlayır. İlkin 
qəhrəmanları Hadi və Hudu kimi obrazlardan ibarət olan, 
yarandığı ilk çağlarda nağıl və lətifələrdən həm də bu obraz¬ 
lara görə fərqlənən qaravəllilərin aparıcı surətləri sırasına 
Kosa, Keçəl, Bəhlul Danəndə, Molla Nəsrəddin kimi nağıl və 
lətifə qəhrəmanları qoşulur. Təsadüfi deyil ki, bu gün Azər¬ 
baycan qaravəlliləri mövzu və məzmun baxımından təsnif 
edilərkən Kosa və Keçəl, Bəhlul Danəndə və Molla Nəsrəd¬ 
din kimi obrazların iştirak edib-etməməsi mühüm meyar¬ 
lardan biri kimi götürülür. 

Xalq dramlarının və meydan tamaşalarının tərkib his¬ 
səsinə çevrilməsinə gəlincə, qeyd edilməsi vacib olan cəhət¬ 
lərdən biri qaravəllilərdə dialoqların geniş yer tutması məsə¬ 
ləsidir. Bu baxımdan gözdən keçirdikdə bir çox qaravəllilərin 
başdan-başa dialoqlar üstündə qurulmasının şahidi olumq. 
Yaxud birinci şəxsin dilindən danışılan bir çox qaravəllilərdə 
başqasına ardıcıl müraciətlərin dialoqa çevrilməsi kimi sə¬ 
ciyyəvi halla qarşılaşırıq: «Qabağımızdan bir dovşan qaçırdı. 
Hadıya dedim: 

- Tüfəngin var? 

Huduya dedim: 

- Tüfəngin var? 

Kor oğlu Kosaya dedim: 

- Tüfəngin var? 

Heç kimin tüfəngi olmadı. Özüm çaxmağı yox tüfəngi 
çiynimdən aşırdım. Hadıya dedim: 

- Ata bilirsən? 

Huduya dedim: 

- Ata bilirsən? 

Kor oğlu Kosaya dedim: 

- Ata bilirsən? 

Heç biri ata bilmədi. Özüm çaxmağı yox tüfənglə dov¬ 
şanı yerə sərdim» (10, 160-161). Təqdim edilən suallar bir 
şəxsin verdiyi cavabsız suallardan ibarət olduğuna görə bu 
mətndə zahirən dialoq tapmaq çətindir. Amma meydan tama¬ 
şasında oyunçu (aktyor) həmin mətndə dialoqu çox asanca 
bərpa edə bilir. Məsələn, bu şəkildə: 

Hadıya dedim: 

- Tüfəngin var? 

Dedi: 

- Yoxdu. 

Huduya dedim: 

- Tüfəngin var? 

Dedi: 

- Yoxdu. 

Kor oğlu Kosaya dedim: 

- Tüfəngin var? 

Dedi: 

- Yoxdu. 

Qaravəllilərdə dialoqların xüsusi yer tutması imkan verir 
ki, bu janrdan xalq dramları və meydan tamaşalarının ifasında 
geniş şəkildə istifadə olunsun. 

Eyni sözlərin, eyni cümlələrin dönə-dönə təkrar edilməsi 
qaravəllilərə xüsusi ahəngdarlıq verir. Ahəngdarlığı daha da 
gücləndirmək üçün qaravəllilərdə bəzən nəzm elementlərin¬ 
dən istifadə edilməsinin də şahidi oluruq: «And içim, arpa 
biçim, quru-quru qurbanın olum, quru-quru çaylar keçim. 
Yanmamış təndirə düşüm, qırmızı bişim, yalanla yoxdu işim. 
Danışdığım düzdü, doğru sözdü. 

Bir məniydim, bir arvadım, bir də oğlum. Mən biqəm, 
arvadım sərsəm, oğlum hərdəm. Dolanırıq ağa kimi, çanaqlı 
tısbağa kimi. Dövlətimiz çoxudu, amma evdə yeməyə heç 
nəyimiz yoxudu» (10, 56-57). Bu nümunədə alliterasiya və 
qafıyələnmənin xüsusi ritm yaratması, qaravəllinin təsir 
gücünün bu yolla artırılması göz qabağındadır. 

Qaravəllilərdə bədii təsvir və ifadə vasitələri jannn 
poetikasına uyğun şəkildə ortaya çıxır və hər şeydən qabaq 
gülüş effekti yaratmaq məqsədinə xidmət edir. 

GÜNEY AZƏRBAYCANDAN “KOROĞLU” TÖHFƏSİ 


Çox təəssüf ki, Güney Azərbaycandakı zəngin folklor 
xəzinəsinin qapıları biz quzeylilərin üzünə hələ də bağlıdır. 
Bugünkü siyasi reallıq çərçivəsində həmin xəzinədən bəhrə¬ 
lənməyin ən münasib yolu Güneydəki ziyalılarla əlaqələri 
möhkəmləndirmək, el ədəbiyyatı nümunələrinin toplanması 
və nəşr olunmasına onların marağını artırmaqdır. 

Bu istiqamətdə atılan addımları götür-qoy edəndə Əli 
Şamilin gördüyü işləri xüsusi qiymətləndirmək lazım gəlir. 
Altaydan üzübəri türk ellərini az qala qarış-qarış gəzən, Azər¬ 
baycan türklərinin Türk dünyası ilə əlaqələrinin genişlənmə¬ 
sində əvəzsiz rol oynayan Əli Şamilin, təbii ki, Güney Azər¬ 
baycanda oturub-durduğu ziyalıların sayı daha çoxdur. Belə 
ziyalılardan biri onun adaşı rəhmətlik Əli Kəmali idi. 

İxtisasca hüquqşünas olan Əli Kəmali (1944-1966) 
“Varlıq” dərgisində birləşən bir çox başqa ziyalılarımız kimi, 
vaxtaşırı ədəbiyyat məsələləri ilə məşğul olub, folklor 
nümunələrinin yazıya alınması sahəsində səmərəli işlər görüb: 
onlarla nağıl və dastan toplayıb, XVIII yüzilliyin ikinci ya¬ 
rısında yaşamış Telimxan adlı şairimizin bir divan həcmində 
şeirlərini, həmçinin XVII-XX yüzilliklərdə Savə, Həmədan, 
Qəzvin, Xorasan, Şiraz və başqa bölgələrdə yaşayıb-fəaliyyət 
göstərmiş bir çox başqa el sənətkarımızın heç yerdə çap 
olunmamış neçə-neçə şeirini üzə çıxanb. 

Əli Şamilin oxuculara təqdim etdiyi “Koroğlu” dastanı 
Əli Kəmali arxivindəki folklor materiallarının qiymətli bir 
nümunəsidir. 

Əli Kəmali arxivindən götürülmüş əlyazmalara və maq¬ 
nitofon lentlərinə Ə.Şamil nə az, nə çox - düz beş il vaxt sərf 

edib. İşə bu qədər vaxt sərf etməsini Ə.Şamilin başqa işlərdən 
macal tapa bilməməsi ilə əlaqələndirmək düzgün olmazdı. “Ko¬ 
roğlu” dastanının Əli Kəmali arxivindən götürülmüş qollan 
üzərində uzun müddət işləməyin başlıca səbəbini Ə.Şamilin 
məsələyə böyük məsuliyyətlə yanaşmasında axtarmaq lazımdır. 
Məsələyə məsuliyyətlə yanaşmağın nəticəsidir ki, Ə.Şamil əldə 
etdiyi materiallara əl gəzdirmək, bir neçə qolu birləşdirib onlar 
əsasında “nümunəvi” qol yaratmaq yolu tutmur. Əksinə, 
söyləyici təhkiyəsini necə var, o şəkildə qoruyub saxlayır, eyni 
sərgüzəşti ауп-ауп aşıqların müxtəlif cür danışmasını təbii 
folklor faktı kimi qiymətləndirir və hər hansı qolun əldə olan 
variantlarının hər birini oxucuya çatdırmağı vacib sayır. 

Ə.Şamil Aşıq Əliəkbərin söylədiyi qollar üzərində daha 
çox zəhmət çəkib. Çünki həmin qollar aşığın dilindən birbaşa 
maqnitofon lentinə alınıb. Sinədən söylənmiş qolları maqni¬ 
tofondan kağıza köçürərkən qarşıya bir sıra suallar çıxıb. 
Suallara aydınlıq gətirmək üçün Ə.Şamil Güney Azərbay¬ 
canda Aşıq Əliəkbərin sorağına düşməli və onunla görüşməli 
olub. Aşıq Əliəkbərin əlavə olaraq Ə.Şamilə söylədiyi epi¬ 
zodlar qollarda hadisələrin məntiqi ardıcıllığını bərpa etməyə 
yaxından kömək edib. 

Ə.Şamilin Aşıq Əliəkbərlə görüşüb söhbət aparmağının 
əhəmiyyəti “Koroğlu” qollarındakı hadisələrin məntiqi ardı¬ 
cıllığını bərpa etməklə bitmir. Aşıq Əliəkbər Ə.Şamil, həm¬ 
çinin digər folklorşünaslar üçün maraqlı olan bir çox məsələ¬ 
lərə toxunur. Həmin məsələlərdən biri söyləyici və dinləyici 
münasibəti, dastan danışarkən aşığın şəraitindən asılı olaraq 
improvizasiyaya yol və meydan verməsidir. “Koroğlu qarı ilə 
harada görüşüb?” sualına Aşıq Əliəkbərin verdiyi cavab im¬ 
provizasiyanın xeyli dərəcədə dinləyici auditoriyasından asılı 

olmasına bir aydınlıq gətirir: “Koroğlunun qan ilə, çərçi ilə 
görüşləri və ona bənzər ikinci dərəcəli süjetlərin hansı qolda 
söylənməsi məclisdəkilərdən, vaxtdan və aşığın ovqatından 
asılıdır. Məclis iki gün davam edəcəksə, aşıq da “Koroğlunun 
durna səfəri”ni danışmağa başlayıbsa , onda Koroğlunun qarı 
ilə, çərçiylə görüşməsini söyləməyə və ya əlavə bəzəklər 
verməyə imkan olmur. Dastanın kiçik qollarını danışanda isə 
vaxtı doldurmaq üçün belə əlavələr edirik”. Deməli, məclis- 
dəkilər “Koroğlu”nun qismən böyük qolunu danışmağı sifariş 
verəndə aşıq süjet daxilində əlavələr etməyə ehtiyac duymur. 
Aşığın arada qarı əhvalatına yer verib-verməməsi həm də 
yaşlı adamların məclisdə iştirak edib-etməməsindən asılı olur. 
Dinləyicilər arasında yaşlı adamlar çox olanda aşıq süjetarası 
əlavələri “Koroğlu və qarı” tipli baməzə əhvalatlar üstündə 
yox, dini məzmunlu əhvalatlar üstündə qumr. 

Ə.Şamil Aşıq Əliəkbərin fikirlərinə əsaslanıb bu cür 
şərhlər verməklə şifahi dastan söyləyiciliyinin özünəməxsus 
cəhətlərini diqqətlə çatdırır. Yeri gəlmişkən qeyd edək ki, 
Ə. Şamil kitaba geniş şərhlərdən ibarət “Ön söz” yazmaqla, 
çətin anlaşılan sözlərin izahını verməkə kifayətlənmir və tər¬ 
tibçi şərhlərini bütün kitab boyu davam etdirir. Bu şərhlərin 
nə qədər əhəmiyyətli olduğunu Aşıq Əliəkbərin şifahi danı¬ 
şığında ortaya çıxan bir sıra ziddiyyətli məqamları özümüz 
üçün aydınlaşdırmaq istərkən daha çox hiss edirik. 

Aşıq Əliəkbərin dilindən söylənən nümunələr cəmi sək¬ 
kiz qoldan ibarətdir. Qalan nümunələrin altısı Əli Kəmalinin 
sifarişi ilə qələmə alınan qollar, ikisi isə Əli Kəmalinin özü¬ 
nün çapa hazırladığı qollardır. 

Əli Kəmalinin sifarişi ilə qələmə alınan qolların bir 
neçəsinin katibi məlumdur: İslam Əfşar Xələci. Ə.Şamil Gü- 

ney Azərbaycanda nə qədər soraqlaşsa da, İslam Əfşar Xələ- 
cini tapmaq mümkün olmayıb. Buna baxmayaraq, müəyyən¬ 
ləşdirə bilib ki, İ.Ə.Xələci “Koroğlu” qollarını Aşıq Abbas 
adlı el sənətkarının söylədikləri əsasında qələmə alıb. 

Ə.Şamilin Güney Azərbaycanda apardığı axtarışlar sa¬ 
yəsində o da məlum olub ki, İ.Ə.Xələci həm də bir söyləyici 
kimi fəaliyyət göstərib və onun söylədiyi “Koroğlu” qolların¬ 
dan bir neçəsini Əli Kəmalinin sifarişi ilə tanınmış ziyalımız 
H.M.Güneyli yazıya alıb. 

Aşıq Əliəkbərin maqnitofon lentinə yazdırdığı qollarla, 
həmçinin İ.Ə.Xələcinin qələmə aldığı qollarla müqayisədə H. 
M. Güneylinin yazıya köçürdüyü, həmçinin Əli Kəmalinin 
özünün çapa hazırladığı qollar ədəbi dilə daha çox uyğunlaş¬ 
dırılıb. Mətni olduğu kimi çap etdirmək prinsipinə mümkün 
qədər sadiq qalmağa çalışan Ə.Şamil xalq danışıq dilində olan 
qollar kimi, ədəbi dildə olan qolları da kitaba daxil etməyi 
faydalı sayıb. 

Ə.Şamilin çapa hazırladığı “Koroğlu”nun nə qədər fay¬ 
dalı və əhəmiyyətli bir kitab olduğunu bir neçə kəlmə ilə diq¬ 
qətə çatdırsaq, hər şeydən qabaq, bu cəhətləri qeyd etməliyik: 

1. Kitab “Koroğlu”un indiyəcən çap olunmuş nüsxələ- 
ləri ilə, xüsusən də M.H.Təhmasib nəşri ilə geniş müqayisələr 
aparmaq imkanı yaradır. M.H.Təhmasib nəşrində sovet döv¬ 
rünün ideoloji tələblərinə uyğun olaraq, sinfi mübarizə motivi 
şişirdildiyi halda, Ə. Şamil nəşrində Koroğlunun ağa-nökər 
yox, mərd-namərd davası aparmasının şahidi oluruq. 

Digər nəşrlərdəki kimi, Ə.Şamil nəşrində də Koroğlu 
aşağı təbəqəyə mənsub bir mehtər oğlu olsa da, burada rast 
gəldiyimiz bəzi şeir parçaları Koroğlunun ictimai mənşəyi ilə 
bağlı fərqli fikirləri də ortaya çıxarır: 

Mən qurbanam ala gözə, 

Xəşm eyləyib baxdı bizə, 

Atasıdır Xacə Mirzə, 

Qırat üstə çıxdı gözü. 

Koroğludur, Roşən xanay, 

Mənim bu cismimə canay, 

Qeys qızı Səlbidir anay, 

Qırat vurub sınıb dizi. 

“Koroğlunun Türkmən səfəri”ndən götürülən bu şeir 
parçasında Koroğlunun atası Əlixan Xacə Mirzəyə və anası - 
Qeysər qızı Səlbi xanıma işarə edilir. Belə faktlar “Koroğlu” 
dastanının bizə məlum olmayan hansısa başqa qollarının 
mövcudluğundan xəbər verir. 

Ə.Şamil nəşrində başqa nəşrlərdə rast gəlmədiyimiz 
Yumuğ Əhməd və Qulu bəy kimi obrazlar var. Ə. Şamil 
nəşrində Yamuğ Əhməd və Qulu bəylə bağlı ayrıca qollar 
olmasa da, onlar bir çox qollarda öz igidlikləri ilə seçilən ob¬ 
razlar kimi təqdim edilir. 

2. Ə.Şamil nəşrində “Dədə Qorqud” eposu ilə səsləşən elə 
cəhətlər var ki, bu cəhətlərə “Koroğlu”nun başqa nəşlərində bu 
qədər qabanq şəkildə rast gəlmirik. “Dədə Qorqud” eposunda 
söyləyici ozan “xanım”, “xanım hey”, “sultanım” kimi müraciət 
formalarından istifadə etdiyi kimi, Aşıq Əliəkbərin dilindən 
verilən “Koroğlu” qollannda da, “ağa” müraciət formasından 
istifadə edilir. Bu ifadə bir daha göstərir ki, ozan “Dədə Qorqud” 
oğuznamələrini “xan”, “sultan” hüzurunda söylədiyi kimi, Aşıq 
Əliəkbər də “Koroğlu” qollarını “ağa” hüzurunda söyləyib. 

Ə.Şamil nəşrində “Koroğlu” qollarının adlan “Dədə 
Qorqud”dakı adları xatırladır: “Salur Qazanın evinin yağma- 

landığı boy”, “Salur Qazan dutsaq olub oğlu Uruz çıxardığı 
boy”... “Dədə Qorqud”dakı boy adlarında qəhrəmanın sərgü¬ 
zəştinə işarə edilməsi Ə. Şamil nəşrindəki “Koroğlu” qolları¬ 
nın da adında özünü göstərir: “Bu, Koroğlunun Çəmlibelə 
gəlməgidi və Ərəp Reyhanı görməgidi”, “Bu, Koroğlunun 
dəgirmanda Qıratı Həmzəyə verməgi və onu geri almağıdı”. 

Ozan “Dədə Qorqud” boylarının sonunda boyun hansı 
igidə aid olduğunu xatırlatdığı kimi, Aşıq Əliəkbər də “Ko¬ 
roğlu” qollarının sonunda bəzən qolun hansı igidə həsr olun¬ 
masını xatırladır. Məsələn, “Bamsı Beyrək” boyunun sonunda 
ozan deyir: “Dədəm Qorqud gəldi... bu oğuznamə Beyrəyin 
olsun - dedi”. Yaxud “Dəli Dönmü” boyunun sonunda 
ozanın bu sözlərinə rast gəlirik: “Dədəm Qorqud gəlibən... bu 
boy Dəli Domrulun olsun - dedi”. Bu cür sonluqlar “Ko¬ 
roğlumun Ə.Şamil nəşrində də var. Məsələn, “Bu, Koroğlu¬ 
nun Nigar səfəriydi ki, getdi Nigarı gətirdi” qolunun sonunda 
aşıq deyir: “Bəli, bu, Koroğlunun Nigar səfəriydi ki, Nigarı 
getdi gətirdi”. Yaxud, “Bu, Koroğlunun Eyvaz dastanıydı ki, 
getdi Eyvazı gətirdi” qolunun sonunda aşığın bu sözlərinə rast 
gəlirik: “Bu da Koroğlunun Eyvaz dastanıydı ki, getdi Eyvazı 
gətdi, nə cəlalinən, nə qüdrətnən Çəmlibelə çıxartdı”. 

3. “Koroğlu” dastanının şifahi danışıq dilində təqdim 
edilən qolları dilimizin Güney Azərbaycandakı, xüsusən Gü¬ 
neyin Xələc, Əfşar və Şahsevən ellərindəki ləhcə xüsusiy¬ 
yətlərini araşdırmaqda dilçilərimizə zəngin material verir. 

4. “Koroğlu” dastanının Ə.Şamil nəşri folklor materialını 
olduğu kimi nəşr etmək və folklor mətninin çoxvariantlılığını 
qoruyub saxlamaq sahəsində dəyərli nümunə kimi ortaya çıxır. 

2010 

II BÖLMƏ 

YAZILI SÖZ SƏNƏTİ 
QƏTL GÜNLƏRİ, ÖLÜLƏR VƏ DİRİLƏR 

Yusif Səmədoğlunun “Qətl günü” romanı müxtəlif za¬ 
manlarda baş verən hadisələrin paralel təsviri üzərində quru¬ 
lub. Zaman etibarilə bir-birindən fərqlənən hadisələrin qarşı¬ 
lıqlı əlaqəsini aydın təsəvvür etmək üçün romandan bir neçə 
epizodu xatırladaq: 

Kəndə mötəbər qonaqlar gəlib - Muxtar Kərimli, Adil 
Salahov. Camaat toy-bayram edir. Amma Dəli Qulam: “Bu 
gün Baba Kahanı partladacaqlar, bu gün qətl günüdür”, - de¬ 
yib qan ağlayır. 

Bu hadisədən təxminən qırx-qırx beş il əvvəl baş vermiş 
bir əhvalat: Sədi Əfəndi Yazıçılar İttifaqında traxoma xəs¬ 
təliyi ilə əlaqədar çağırılmış yığıncaqda çıxış edir və bir neçə 
gündən sonra o, məsul dövlət adamı olan Adil Salahovun 
qəbuluna getməli, bəzi-bəzi suallara cavab verməli olur. 

Bundan on-on beş il əvvəl baş vermiş bir hadisə: Zülfü- 
qar Bakıdan gələn “palnomoçnu” Adil Salahovun təhriki ilə 
Peykanlının uryadniki Sanca oğlu Məhəmmədi vurub öldürür. 

Bütün bu hadisələrdən neçə yüz il əvvəl baş vermiş bir 
hadisə: hökmdar qanlar töküb bir ölkəni tutur və camaatın gö¬ 
zü qarşısında məmləkətin ən əziz şairini edam etdirir. Camaat 
qorxudan cınqııını da çıxara bilmir. Edamdan sonra hökmdar 
deyir: “Bilin və agah olun. Nə qədər ki, bəşər övladının qar¬ 
nında qorxu ağrısı var, ürəyində şöhrət azarı, bir gündə yüz 
şair başı kəsilsə də, heç kəs və heç bir zaman hökmdann üzü¬ 
nə ağ ola bilməz”. Hökmdarın bu sözlərinin müqabilində 

yerbəyerdən alqış sədaları qopur: “Eşq olsun! Eşq olsun! Eşq 
olsun!” 

Deməli, romanda hər hansı bir hadisəni düzgün qavra¬ 
maq üçün digər əhvalatların təsviri xüsusi əhəmiyyət daşıyır. 
Tutaq ki, Baba Kahanın partladılmasına “alqış” deyib çal- 
çağır eləyən kənd camaatının, “traxoma xəstəliyi sinfi düş¬ 
mənlərin işidir” kimi mənasız bir şüara qol qoyan qələm sa¬ 
hiblərinin faciəsi, eləcə də özünü oda atan Sədi Əfəndilərin, 
Peykanlının uryadnikini öldürmək məcburiyyətində qalan 
Zülfüqarların acınacaqlı taleyi uzaq keçmişə aid əhvalatların 
fonunda işıqlandırılır. Sədi Əfəndi - edam olunan şair, Mux¬ 
tar Kərimli - şairin edamına fitva verən qələm sahibləri, Adil 
Salahov - şairi edam edən cəllad, yaxud hökmdar obrazlarını 
tamamlayır. 

“Qətl günü”ndəki zaman keçidləri, Bu gün - Dünən, İn¬ 
di - Keçmiş növbələşməsi heç də bir sıra nəsr əsərlərində rast 
gəldiyimiz mürəkkəb daxili monoloq, “şüur axarı” üzərində 
qurulmur. “Qətl günü”ndəki zaman keçidləri daha çox bir 
hekayədən digərinə keçmək, bu günə aid əhvalatı kəsib dü¬ 
nənlə bağlı bir əhvalatı təsvir etmək, eləcə də əksinə, dünənlə 
bağlı bir əhvalatı yarımçıq saxlayıb bu günə aid əhvalatı 
qələmə almaq şəklindədir. Diqqət yetirdikdə əsərin bir neçə 
hekayət ətrafında birləşdiyini müşahidə etmək olar: Sədi 
Əfəndinin “Qətl günü” əsəri; Sədi Əfəndinin gündəliyi; Zül- 
füqar kişi, Mahmud və tatar Temirlə, xəstənin həyatı ilə bağlı 
əhvalatlar və s. Ayrı-ayrı hekayətlər ayrı-ayrı zaman hüdud¬ 
larını əhatə edir, təhkiyədən hadisələrin baş verdiyi konkret 
zamanı və hətta məkanı müəyyənləşdirmək olur. Hekayətlər¬ 
də obrazların danışıq tərzi də xüsusiləşdirilir, dildə konkret 
zaman və məkanın koloriti qorunub saxlanır. Amma hansı 

dövrdə yaşamalarından asılı olmayaraq, bütün obrazları vahid 
“insan” adı birləşdirir. Onlar “Yer” adlanan ananın övlad¬ 
larıdır, onların başı üzərində dünən də göy qübbəsi var idi, bu 
gün də var. Dünən də ölülərin açıq qalmış gözlərində alma 
boyda ulduz yanırdı, bu gün də yanır... Uzaqdan gözə dəyən 
çıraq, sozalan lampa, “çözəyən” işıq ürəklərə dünən də həzin¬ 
lik gətirmişdi, bu gün də gətirir. Sevgi və nifrət, inam və 
inamsızlıq, mərdlik və namərdlik, qadının kişiyə, kişinin qa¬ 
dına vəfasızlığı dünən də olmuşdu, bu gün də var. Dəmir li¬ 
baslı, nizəli-qalxanlı, aylarca su üzü görməyən, kirdən-pasdan 
sifətləri qaralıb mis rənginə çalan, əti çiy-çiy yeyən, sonra 
qana bulanmış dodaqlarının seliyini sifətlərinə yayan, üst-üstə 
qalanmış cəsədlərin üfunətini hiss etməyən adamlar keçmişdə 
qandan doymurdularsa, Mahmud və tatar Temirin sözləri ilə 
desək, bu gün də “dünya yaman dəyişib, hər yanda dava ge¬ 
dir”, “qaralar qaraları qırır, ağlar ağları, adamlar adamlıqdan 
çıxıblar, qulyabanı olublar”. 

Mətləbcə biri digərini tamamlayan əhvalatlar arasında 
təbii keçidlər yaratmaq məqsədilə müəllif bir neçə obrazı 
diqqət mərkəzinə çəkir, eyni obrazlar bilavasitə, yaxud dola¬ 
yısı ilə müxtəlif hekayətlərin iştirakçısı olur. Bunlardan biri 
də xəstə obrazıdır. Müəllif onun yaşantılarını, keçirdiyi hiss- 
həyəcanları başlıca çıxış nöqtəsi kimi götürür. Romanda təs¬ 
vir olunan əhvalatların bir çoxu (əlbəttə, hamısı yox!) ya xəs¬ 
tənin bilavasitə iştirak etdiyi, ya da xəstənin kimdənsə eşit¬ 
diyi, haradansa oxuyub unuda bilmədiyi əhvalatlardır. Onun 
daxili monoloqları oxucuda belə təsəvvür yaradır ki, neçə əsr 
bundan qabağın qanlı səhnələri, Mahmud və tatar Temirin 
sərgüzəştləri, Sədi Əfəndinin başına gələnlər həm də sanki 
xəstənin xəyalında canlanan əhvalatlardır. Biz xəstənin səsi 

ilə paralel olaraq, Sədi Əfəndinin də səsini eşidə bilirik. Xəstə 
ilə paralel olaraq Zülfüqar kişi, Mahmud, Temir, Berqman və 
başqalarının da hiss-həyəcanlarını duya bilirik, hadisələrə 
onların gözü ilə də baxmaq imkanı əldə edirik. 

Romanda qələmə alınan hər hansı həyat həqiqəti, hər 
hansı detal, hər hansı ifadə qəhrəmanın ovqatı, fikir-xəyalı, 
xarakteri ilə o qədər möhkəm əlaqələndirilir ki, mətn daxilin¬ 
də birbaşa müəllif sözü, müəllif fikri axtarmaq çətin olur. 
Bədii mətndə qəhrəmanların hiss-həyəcanına istinad etmək 
real lövhələrlə bir sırada irreal epizodların da qələmə alınma¬ 
sına imkan yaradır. Zülfüqar kişinin, Mahmudun və hökm¬ 
darın qeyri-adi ölüm anları, xəstənin siçovulla - Kirlikirlə 
qeyri-adi dialoqu qəhrəmanların düşdüyü gərgin psixoloji 
situasiyaların təbii nəticəsi kimi təsvir edilir. Şərtiliyi, irreal- 
lığı müəllifə ilk növbədə qəhrəmanların keçirdiyi hiss-həyə¬ 
can, əhvali-ruhiyyə diqtə edir. 

Romandakı mifologizm ünsürlərinin də mənbəyi daha 
çox qəhrəmanların dünyaduyumunda axtarılmalıdır. Canava¬ 
ra, Baba Kahaya, Baba Kahadan əsən küləyə, ulduzlara, işığa, 
yuxuya, ölümə mifoloji baxış ilk növbədə personajların baxış¬ 
larıdır. Həm dünənin, həm də bu günün adamlarında “mifolo¬ 
ji” duyğuların təcəssümü romanda Keçmiş - İndi sərhədlərini 
yaxşı mənada dağıdır və bədii mətni mif örtüyünə bürüyür. 
Əlbəttə, heç də bütün surətlər “mifoloji” duyğularla yaşamır. 
Başlıca cəhət budur ki, canavara, Baba Kahaya, ulduzlara, işı¬ 
ğa, yuxuya, ölümə “mifoloji” inam romanda təbii insani bir 
keyfiyyət kimi, insanlıq nişanəsi kimi təqdim olunur. 

Baba Kahanın magik gücünə inam hardasa “dünyanı 
nizama salır”: adamlarda bir Baba Kaha xofu yaranır və bu 
xof onları öz əməlləri barədə düşünməyə, əzab çəkməyə, pis 

əməllərdən, qismən də olsa, çəkinməyə vadar edir. Baba 
Kahadan əsən soyuq külək fəlakətdən, ölümdən xəbər verir. 
Adamlar hər addımda bu küləyin hənirini duyurlar, hər 
addımda bu küləyin qorxusu altda yaşayırlar. Dirilər tez-tez 
yuxularını qarışdırırlar, onların yuxularına tez-tez ölülər girir. 
Zülfüqar kişi yuxuda vaxtilə öldürdüyü uryadniki, hökmdar 
öz anasını, tatar Temir arvadını görür. Başı üstünü alan 
tufanın hənirini duyan Sədi Əfəndi yuxuda görür ki, bir 
vaqonun dar dəhlizində dayanıb. Xəstə də tez-tez yuxu görür, 
gördüyü yuxulara inanır, onlara ömrünün bir parçası kimi 
baxır. Sədi Əfəndi və xəstə öldükdən sonra öz yaxın 
adamlarının yuxularına girirlər. Əlbəttə, romanda yuxuların 
hamısını ölümdən, əcəl qorxusundan doğan yuxular saymaq 
düzgün olmazdı. Amma orası var ki, ölülər romana xüsusi 
obrazlar kimi daxil olurlar və yuxu, eləcə də xəyal həmin 
obrazları daha bariz əks etdirmək vasitəsinə çevrilir. 

Yusif Səmədoğlunun ayrı-ayrı əsərlərində biz ölümün 
müxtəlif şəkillərdə təsvirinə rast gəlmişdik: “Yeddi oğul 
istərəm” kinossenarisində komsomolçuların, Gəray bəyin, 
“Astana” hekayəsində istədiyi kimi yaşamağın mümkün 
olmayacağını görən qəhrəmanın ölümü. Kinossenaridə və 
hekayədə müəllifi düşündürən ölüm - həyat məsələsi “Qətl 
günü” romanında yeni ifadə formalarını tapır. Kinossenaridə, 
xüsusən də hekayədə psixoloji dərinliklə qələmə alınan ölüm 
səhnələri romanda orijinal rənglərlə canlandırılır. Ölüm də bir 
yuxudur, bu yuxuda adamlar özlərindən qabaq ölənlərlə 
görüşürlər, onlarla əl-ələ verib ölümə doğru gedirlər. 

Ölüm astanasında olanlarla ölülər bir-birlərini eyni 
sözlərlə qarşılayırlar: 

“ - Ölümün xeyir. 

- Ölümə qənşər”. 

Dirilərin: “Gecən xeyrə qalsın. - Xeyrə qənşər,” - 
sözlərinə bənzəyən bu qəribə xeyir-duanı yalnız ölülər, ölüm 
ayağında olanlar bilirlər, bu xeyir-dua yalnız ölülərlə ölüm 
ayağında olanlar arasındadır. Hökmdar və Xacə Ənvər öləndə 
də bu xeyir-duanı eşidirik, Zülfüqar kişi və Mahmud öləndə 
də. Ölüm astanasındakı adam təkcə bir az əvvəlin, yaxın 
dünənin ölüləri ilə yox, neçə yüz il bundan qabağın ölüləri ilə 
də görüşə bilir. Ölüm anlarında Dünən Bu gün sərhədləri 
tamamilə silinir: Zülfüqar kişi iyirmi birinci ildə öldürdüyü 
Sanca oğlu Məhəmmədlə, onun uşaqları ilə məhz ölüm 
ayağında görüşür. 

Roman boyu qüssəli olduğu qədər də nikbin olan bir 
ölüm - həyat nəğməsi səslənir. Bu nəğmə əsərdəki bütün 
qəhrəmanların - həm ölənlərin, öldürülənlərin, həm də sağ 
qalanların taleyindən keçib gedir. Yüzlərlə adamın ölümünə 
bais olan, dünyaya meydan oxuyan hökmdar yalnız ölüm 
qarşısında acizdir. Ölümqabağı artıq hökmdarın sifətindən 
zəhrimar yağmır, gözlərində əqrəb kini yoxdur, bu gözlər beş 
yaşlı oğlan uşağının gözləri kimi dupdurudur; o uşaq ki, bir 
zirzəmidə onu bağırda-bağırda axtalamışdılar, qanını üzünə 
yaxmışdılar. Hökmdar obrazındakı çoxcəhətlilik romanın 
digər surətlərində də özünü göstərir. Müəllif insana yaxşı - 
pis, mənfi - müsbət ölçüləri ilə yanaşmır. Müəllif pisliyin 
konkret şəraitdən yaranması meyarını əsas götürür və pis 
əməl sahibinə nifrət oyatmaqdan daha çox pis əməl sahibinin 
düşdüyü vəziyyətə acımaq, bu vəziyyəti meydana çıxaran 
sosial-mənəvi amillər üzərində düşünüb-daşınmaq xəttinə üs¬ 
tünlük verir. Paradoksal bir hal əmələ gəlir: oxucu nə öləni 
günahkar görür, nə öldürəni; ölənə rəhmi gəldiyi kimi, öldü- 

rənə də nifrət edə bilmir; qətlə yetirilənin halına yandığından 
daha artıq qətlə yetirənin halına yanmalı olur. Sanca oğlu 
Məhəmməd diz çöküb yalvarır, başını daşın üstünə qoyub 
ağlayır, Zülfüqardan aman diləyir. Amma Zülfüqar onu öldür¬ 
məyə məcburdur: Bakıdan gələn palnomoçnu Salahov Adil 
Qəmbəroviçin tapşııığı var. Tapşırıq yerinə yetirilməsə, Sibi¬ 
rin qarında, şaxtasında çürüyüb ölmək qorxusu var. Sibir qor¬ 
xusu qarşısında Məhəmmədi öldürən, sonrasa ömrü boyu 
əzab çəkən, o dəhşətli ölüm səhnəsini fikrindən, xəyalından 
çıxara bilməyən Zülfüqar öldürməli olduğu Məhəmməddən 
də acınacaqlı adamdır. 

Amma acınacaqlı və kədərli səhnələrin təsviri romanda 
nikbin ovqatı üstələyə bilmir. Üfləmə Qasımın qan-qada 
içində belə, öz şuxluğunu itirməməsi, “adamları bir-birinə 
bağlayan dərddir... Dərd uzun bir kəndirdi ki, dünyanın belinə 
toqqa kimi dolanıb, hamı bu kəndirdən yapışıb bir-birinə sarı 
gəlir”, - deyən Mahmudun ürək açıqlığı, meyi-məzəsi, “pya- 
nısqalıq eşşəklikdən yaxşıdır”, - deyən Zülfüqar kişinin ölüm 
qabağına sərxoş çıxması həyat eşqindən xəbər verir; göz 
yaşının gülüşlə, kədərin yumorla qaynayıb-qarışması əsərdə 
bir məziyyət kimi meydana çıxır. 

Şairin və Sədi Əfəndinin müsibətindən xəbərdar olan 
xəstə yataqda uzanıb əcəlin çatacağını hər saat gözləsə də, 
millətin dərd-səri barədə düşünüb-daşınmaya bilmir. Həkim 
Berqman ona deyir: “Sən, əzizim, indi gərək ancaq müalicən¬ 
lə məşğul olasan. Başqa nə varsa, tulla getsin, heç nəyə fikir 
vermə. Hamı özü üçündü. Bunu mən deyirəm ha. Can adama 
bir dəfə verilir. İki ömrümüz olsaydı, deyərdik ki, birini sərf 
eləyək ədalət uğrunda mübarizəyə, camaat da yığılıb bizə əl 
çalsın”. Həkim Berqman da taleyi bəd gətirən ziyalılardandır. 

Amma o, vəziyyətdən çıxmağı bacarır və başını aşağı salıb 
“heç nəyə fikir vermədən özü üçün” yaşayır və bu cür yaşayış 
tərzini xəstəyə də tövsiyə edir. Berqmanın məsləhətinə 
ehtiramla yanaşsa da, xəstə dünənin, bu günün ağrı-acısından 
və həqiqəti üzə çıxarmaq azarından son nəfəsinəcən yaxa 
qurtara bilmir. 

Müəllif romanı şablon nikbinliklə yox, özünəməxsus 
nikbinliklə bitirir. Ölülərdən biri dirilərə, o cümlədən oxucuya 
müraciət edir: “Ey mənim səbirli oxucum, işdir, şayəd, gecə 
röyada sifəti xəzan yarpağı kimi sapsarı saralmış, gözləri çu¬ 
xura düşmüş, beli azca donqar bir xəstə görsən, ya da ki, ba¬ 
şında buxara papaq, əynində kürk, gülümsər və qüssəli gözlər 
sahibi olan sinli kişi görsən, o zaman bizi qınama, vallah, ölü¬ 
lər savab iş tutmaq istəyirlər”. Bədii şərtiliyə əsaslanan bu 
sonluğun özünəməxsusluğu ondadır ki, xəstənin və Sədi 
Əfəndilərin həyatı öləndən sonra da davam edir, ürəklərdə, 
yaddaşlarda yaşamaqla, yuxulara girməklə onlar sağ qalanla¬ 
rın gözlərini açırlar, onlan dünyanın sirlərindən agah edirlər. 

Bizi dünyanın sirlərindən yüksək bədiiliklə agah edən 
“Qətl günü” romanı, şübhə yoxdur ki, nəsrimizin uğurlu bir 
nümunəsidir. 


1986 

SƏNƏTKARIN ƏYİLMƏZLİYİ 
C.Qasımovun “Cavidi məhbəsə aparan yol” 
kitabı üzərində düşüncələr 


H.Cavidin məhbəsə qədərki və məhbəsdəki faciəvi 
həyatından, bəraət dövründəki ədəbi taleyindən bəhs edən bu 
kitab, hər şeydən qabaq, fakt zənginliyi ilə diqqəti cəlb edir. 
Kitabda təqdim edilən faktların bir qismi 30-cu illər dövri 
mətbuatından, bir qismi isə indiyədək naməlum qalan arxiv 
sənədlərindən götürülüb. Heç bir təhlilə yer verməsəydi və 
sovet dövrünə aid arxiv sənədlərindən seçib götürdüyü 
faktları sadəcə olaraq xronoloji ardıcıllıqla təqdim etsəydi 
belə, müəllif - filologiya elmləri doktoru Cəlal Qasımov 
oxunaqlı bir kitab ortaya qoymuş olardı. Amma C.Qasımov 
bu yolu tutmayıb. O çalışıb ki, 20-30-cu illər ədəbiyyatına 
yaxından bələd olan bir ədəbiyyatşünas kimi ciddi araşdırma 
aparsın, üzə çıxardığı faktları təhlil süzgəcindən keçirsin, 
həmçinin məlum faktların görünməyən tərəflərinə işıq salsın 
və nəticədə 30-cu illər ədəbi, ictimai-siyasi mühitini daha 
dərindən anlamaqda, əyilməz sənətkarın şəxsiyyəti barədə 
dolğun təsəvvür əldə etməkdə oxucuya yardımçı olsun. 

Sənət adamının sərbəstliyi, söz yox ki, nisbi anlayışdır. 
Sağlam cəmiyyətdə yaşayan sənətkar da əlinə qələm götürən¬ 
də ətraf mühitin münasibətini nəzərə almalı, oxucu zövqü və 
rəyi ilə az-çox hesablaşmalı olur. Siyasi hadisələrin tüğyan 
elədiyi 20-30-cu illər sovet cəmiyyətində isə məsələ ağlasığ¬ 
maz dərəcədə mürəkkəb idi. Köhnəni darmadağın dağıdıb, 
onun xarabalıqları üstündə quruculuq işləri aparan bolşeviklər 
ədəbiyyata özlərinin təbliğat və təşviqat vasitəsi kimi baxır¬ 
dılar, onlar verdikləri qonorar, vəzifə və imtiyazlar müqabi- 

lində yazıçılardan məhz bolşevizmi təbliğ edən alovlu əsərlər 
tələb edirdilər. Cavan yazıçıları təbliğat işinə qoşmaqda elə 
bir çətinlik yox idi - cavanlar siyasi tələbə, o vaxtın dili ilə 
desək, ictimai sifarişə müsbət cavab verirdilər, çünki inqilab 
dalğası üstündə ağ günə çıxacağımızı zənn edib, fəhlə-kəndli 
hökumətinə qəlbən bağlanmışdılar və “dəstədən geridə qal- 
mamağı”, mübarizənin “ən ön sıralarında olmağı” özlərinə 
borc bilirdilər. Dərd ədəbiyyata sovet dövründən qabaq gələn¬ 
lərin, özünəməxsus yaradıcılıq yolu keçib müəyyən ədəbi 
mövqe qazananların dərdi idi. “Ölülər”, “Şeyx Sənan” və 
“Aydın” müəlliflərini öz yolundan döndərmək asan məsələ 
deyildi. Bu məqamda maddi həvəsləndirmə üsulu kara gəl¬ 
mirdi. Konkret olaraq H.Caviddən danışsaq, qeyd etməliyik 
ki, nə dövlət səviyyəsində təşkil olunan “Cavid axşamı”, nə 
fərdi təqaüdün verilməsi, nə Almaniyaya müalicəyə göndəril¬ 
məsi, nə əsərlərinin dalbadal çap olunması və Azərbaycan, 
həmçinin Zaqafqaziya və Orta Asiya şəhərlərində tamaşaya 
qoyulması H.Cavidi bolşevik ideologiyasını təbliğ etmək 
səviyyəsinə endirə bilmədi. Bunun acı nəticəsi idi ki, 1937-ci 
il repressiyasının ilk qurbanlarından biri H.Cavid oldu. 

Əlbəttə, 1937-ci ilin qanlı hadisələri qəfildən baş ver¬ 
mədi. Əvvəl-əvvəl bu hadisələrə hazırlıq tədbirləri görüldü. 
Tədbirlərin ən başlıcası ictimai rəyi formalaşdırmaqdan ibarət 
idi. C.Qasımov ictimai rəyi formalaşdırmaq tədbirləri sırasın¬ 
da ədəbi məhkəmələri xüsusi olaraq qeyd edir. 20-ci illərdə 
başlayan bu məhkəmələr mətbuatda geniş işıqlandırılırdı. 
Kampaniyaya başçılıq edən “Kommunist” qəzeti ədəbi məh¬ 
kəmənin nədən ötrü keçirilməsini açıq-aydınlığı ilə göstərirdi: 
“İctimai mühakimələrdə şura quruluşunun möhkəmlənməsinə 
və qabağa getməsinə cürbəcür yollar və hərəkətlər ilə mane- 

çilik göstərən (törədən - M.K.) şəxsləri mühakimə etməliyik”. 
Ədəbi məhkəmələrdə daha çox dram əsərləri mühakimə edi¬ 
lirdi. C.Qasımovun fikrincə, bunun əsas səbəbi 20-30-illərdə 
teatrın daha kütləvi xarakter daşıması ilə əlaqədar idi. Ədə¬ 
biyyat ideoloqları məhkəmələr keçirib “şura quruluşuna ma¬ 
neçilik törədənləri” geniş kütlələrə tanıtmaqda teatrı daha əl¬ 
verişli vasitə sayırdılar. “Kommunist” qəzeti mühakimə olu¬ 
nacaq əsərin adını elan etməklə yanaşı, həmin əsərin teatrda 
nə vaxt göstəriləcəyi barədə də məlumat verib, tamaşaçı küt¬ 
ləsinin məhkəməyə hazırlıqlı gəlməsini təşkil və təmin edirdi: 
“Dekabrın 12-də “Kommunist” qəzeti tərəfindən “Şeyx Sə¬ 
nan” üzərində ictimai-ədəbi mühakimə qurulur. Bu münasi¬ 
bətlə ayın 11-də Dövlət Akademik teatrda “Şeyx Sənan” pye¬ 
si tamaşaya qoyulacaqdır. Mühakimə ilə teatr tamaşasının çox 
mərbut olması və bir-birinə nə qədər yardım etməsi qabaqkı 
təcrübəmizdən görünmüşdür. Ona görə bütün maraqlıların 
həm teatra, həm mühakiməyə gəlməsi ayrıca tövsiyə olunur”. 
C.Qasımov 37-ci il repressiyasına siyasi hazırlıq tədbirlərin¬ 
dən biri kimi ədəbi məhkəmələrin harada və necə keçirilmə¬ 
sini araşdıraraq yazır: “Ədəbi məhkəmələr açıq şəkildə, klub¬ 
larda və teatr binalarında keçirilirdi. Bu məhkəmələr elə təşkil 
olunurdu ki, ora gələnlərin sayı klub və teatr binasında yerləş¬ 
dirilən oturacaqların sayından qat-qat çox olurdu. Məhkəmə 
heyəti əhalinin çoxluğunu nəzərə alaraq ədəbi mühakimələrin 
daha geniş binalarda keçirilməsi haqda qərar qəbul edirdi”. 
C.Məmmədquluzadənin “Ölülər”, C.Cabbarlının “Aydın” və 
“Od gəlini”, H.Cavidin “Şeyx Sənan” və “Şeyda” əsərlərinin 
ədəbi mühakiməsi məhz xalq kütləsinin iştirakı şəraitində 
keçirildi. “Şeyx Sənatf’ın mühakiməsində iş o yerə çatdı ki, 
camaatın salona sığışmadığını görən məhkəmə heyəti “xalqın 

bu həvəs və arzusunu” nəzərə almalı və iclası Əli Bayramov 
klubundan Türk Tənqid-Təbliğ Teatrına keçirməli oldu. Küt¬ 
lənin ədəbi məhkəmələrə böyük həvəs göstərməsində təəc¬ 
cüblü bir şey yoxdur. Tarix boyu kütlə günahkar kimi ittiham 
olunan adamın boynunun vurulmasına, dərisinin soyulmasına, 
dar ağacından asılmasına böyük maraqla tamaşa edib. Ən 
acınacaqlısı bu olub ki, günahkar kimi ittiham edilən adamın 
“qəbahəti” xalqa gün ağlamaqdan başqa bir şey olmayıb. 20- 
ci illərdə xalq kütləsi İsgəndərin, Aydın və Elxanın, Şeyx 
Sənan və Şeydanın səhnədəki faciəvi həyatına necə maraq 
göstəribsə, bu obrazların real həyatda, real adamlar tərəfindən 
ittiham edilməsinə də o cür maraq göstərib. Ədəbi məhkəmə¬ 
lər daha “məzmunlu” və “baxımlı” olsun deyə baş ittihamçı 
funksiyası tanınmış yazıçı və ədəbiyyatşünaslara həvalə edi¬ 
lib. Məsələn, H.Cavidin “Şeyx Sənan” əsərinin mühakimə¬ 
sində C.Cabbarlı, C.Cabbarlının “Od gəlini” əsərinin mühaki¬ 
məsində isə H.Zeynallı baş ittihamçı kimi çıxış edib. Bu cür 
tanınmış adamların baş ittihamçı sifətində ədəbi mühakimə¬ 
lərə cəlb edilməsi bir tərəfdən məhkəmələrə marağı daha da 
artırmaq üçündüsə, digər tərəfdən qələm sahiblərini bir-birinə 
qarşı qoymaq üçündü. 

37-ci il repressiyasına hazırlıq işlərinin görülməsində 
ədəbi tənqid xüsusi canfəşanlıq edir və mənfur rol oynayırdı. 
H.Cavidin sovet dövrünə qədərki əsərləri ağır mühakimə 
olunduğu kimi, 20-ci ildən sonra yazdıqları da (“Peyğəmbər”, 
“Topal Teymur”, “Knyaz”...) ədəbi tənqidin kəskin hücum¬ 
larına məmz qalırdı: “Cavid bütün ədəbi yaradıcılığı boyu öz 
ölkəsinin (Azərbaycanın) yavrusu deyildir. O, tarixə, əfsanə¬ 
lərə, mistik buıjua romantizminə qaçdığı üçün, canlı həyatı 
görmək qabiliyyətindən məhrum olduğu üçün bu vaxta qədər 

şura varlığını, bütün dünyanı məşğul edən sosializm ölkəsini, 
onun mahiyyətini düşünüb... həll etmək istədiyi problemlərə 
yanaşmağı bacarmamışdır. Bəlkə də bunu istəməmişdir”. 
Ədəbi tənqidin dil baxımından da əcaib olan bu ittihamların¬ 
dan qan qoxusu gəlirdi. Mətbuat səhifələrindən bu cür vahi¬ 
məli cümlələri oxuyan hər kəs fəlakətin lap yaxında olduğunu 
görməyə bilməzdi. Fəlakəti qocalı-cavanlı hər qələm sahibi 
görürdü və bunun üzücü həyəcanını yaşamalı olurdu. Təsa¬ 
düfi deyil ki, ölümlə üz-üzə dayanan sənətkar obrazı 30-cu 
illər ədəbiyyatında, xüsusi yer tutmağa başlayırdı. H.Cavidin 
Xəyyamı belə obrazlardandır. H.Cavid Xəyyamı ölümdən 
qorxmayan, qan hərisləri qarşısında öz vüqarını qoruyub 
saxlayan bir şair kimi qələmə alır. Xəyyam “Qan, saçdığı qan, 
içdiyi həp qan!” deyib hökmdarı ittiham edən bir qiyamçını 
ölümdən qurtarmağa çalışır və çox keçmir ki, Xəlifə ilə 
qarşılaşmada o (Xəyyam) özü də qiyamçıya çevrilir: 

Kimdir onlar? Zavallı qurbanlar! 

Sən də bir duyğusuz, quduz canavar! 

Göründüyü kimi, Xəyyam zülm altında yaşayan insane- 
ları “zavallı qurbanlar”, Xəlifəni “quduz canavar” adlandırır. 
1935-ci ildə yazılmış bir əsərdə şair - hökmdar qarşılaşma¬ 
sının bu cür ifadəsi üstüörtülü şəkildə həm repressiya qan-qa¬ 
dasından, həm də ideal sənətkar obrazından xəbər verir. Belə 
bir səhnəni daha geniş ölçüdə iki il sonra “Vaqif’ əsərində 
S.Vurğun da yaradır. Deməli, 30-cu illərdə sənətkarın irtica 
qarşısında əyilməzliyi tək H.Cavidin yox, başqa yazıçıların 
da, o cümlədən cavanların sənət idealına çevrilir. Amma 20- 
30-illərdə bu ideala həm sənətdə, həm də real həyatda tək-tək 
qələm sahibi sadiq qala bilir. Belə qələm sahiblərindən biri 

məhz H.Cavid olur. H.Cavid ideoloqların sifariş verdiyini 
yox, öz istədiyini yazır. H.Cavid heç kimi satmır və heç kimə 
satılmır! H.Cavid nə sənətdə əyilir, nə həyatda! 

Bu cümlələri yazmaq asandır, amma bu cümlələrin ifadə 
etdiyi gerçəkliyin özünü təsəvvür etmək çox çətindir. İnan¬ 
maq çətindir ki, dindarlığa qarşı mübarizə aparıldığı, ləyaqətli 
ruhanilərin güllələndiyi, məscidlərin, kilsələrin yaxıldığı - 
yıxıldığı bir vaxtda H.Cavid “Peyğəmbər” əsərini yazır. Düz¬ 
dür, bu əsərdə əsas məqsəd insanın mənəvi yüksəkliyini gös¬ 
tərməkdir. H.Cavid bu mənəvi yüksəkliyi “Şeyx Sənan”da 
həqiqətə qovuşmaq naminə Quranı yandırmağa belə hazır 
olan insanın timsalında əks etdirirsə, “Peyğəmbəf’də Allah 
elçisinin timsalında əks etdirir. H.Cavid heç də islam dinini 
təbliğ etməyi əsas ideya kimi irəli sürmür, amma fakt fakt- 
lığında qalır: başqa şairlərin V.İ. Lenindən dastanlar yazdığı 
bir vaxtda H.Cavid islam peyğəmbərini dramın baş qəhrəma¬ 
nına çevirir. 

İnanmaq çətindir ki, türkçülüyün təqib və təzyiqlərə mə¬ 
ruz qaldığı bir vaxtda H.Cavid öz üslubuna sadiq qalıb Azər¬ 
baycan və Türkiyə türkcəsinin qovuşmasından yaratdığı özü¬ 
nəməxsus bir dildə yazmaqda davam edir, yaxud Topal Tey¬ 
murla Sultan Bəyazidin qanlı toqquşması timsalında türk 
xalqlarının bir-birindən ayrı düşməsini acı həqiqət kimi qələ¬ 
mə alır. İnanmaq çətindir ki, beynəlmiləlçilik və sovet vətən¬ 
pərvərliyinin şüara çevrildiyi bir vaxtda H.Cavid türk xalq¬ 
larının mənəvi birliyini diqqət mərkəzinə çəkməklə yalançı 
beynəlmiləlçiliyə qarşı çıxır, mövzularını müxtəlif xalqların 
həyatından almaqla yalançı vətənpərvərliyi rədd edir. 
İnanmaq çətindir, amma həqiqət budur ki, həm millətçi, həm 

də xalq düşməni kimi ittiham olunsa da, H.Cavid dönmədən 
öz yolu ilə gedir və bu yol onu vaxtsız ölümə aparır. 

Bir çox ziyalılar kimi Cavidin də ölüm hökmünü 
İ.V.Stalin verdi: “Bu cənabları işçi sinfin düşmənləri kimi, 
vətənimizin xainləri kimi amansızcasına darmadağın etmək 
və onların kökünü kəsmək lazım gələcəkdir”. İ.V.Stalinin 
sözünə M.Bağırov dərhal “bəli” cavabını verdi: “Bir baxın, 
Yazıçılar İttifaqında kimlər əyləşmişdir? Vətən xainləri Hü¬ 
seyn Cavid, Əhməd Cavad, Mikayıl Müşfiq... və başqa əc¬ 
laflar”. M.Bağırovun qurultaydakı bu çıxışından dərhal sonra 
adları çəkilən yazıçılar, eləcə də H.Cavid həbs olundu. 

Həbs olunarkən H.Cavid daha çox nədə ittiham olunur¬ 
du? “Ədəbiyyat və dramaturgiya sahəsində əksinqilabi iş 
aparmaqda və şüurlu surətdə sovet mövzularına etinasızlıq 
göstərməkdə; gənc yazarları pantürkizm ruhunda tərbiyə et¬ 
məkdə; türk kəşfiyyatının xeyrinə casusluq fəaliyyəti göstər¬ 
məkdə”. İrəli sürülən ittihamlar təsdiq olunsun deyə NKVD 
dustaqxanasında müxtəlif işgəncə üsullarından istifadə olu¬ 
nurdu: yuxusuz saxlamaq, xüsusi qurğulardan istifadə etmək¬ 
lə kameraya soyuq hava üfürmək, döşəməyə soyuq su burax¬ 
maq, ailə üzvlərinin həbs olunacağı ilə hədələmək, gözlərinə 
güclü işıq salmaq və s. Bütün bu işgəncələrə baxmayaraq, 
H.Cavid ona qarşı irəli sürülən əsas ittihamları rədd etdi. O 
vaxt “günalf’ını boynuna alanları güllələyir, onların ailə üzv¬ 
lərini isə həbs edirdilər. Məsələn, Ə.Cavadı, S.Hüseyni gül- 
lələmiş, xanımlarını, uşaqlarını həbs etmişdilər. Ə.Cavadın 
həbs olunan uşaqları arasında 2 yaşlı oğlu Yılmaz da vardı. 
H.Cavid “gunah”larını boynuna almamaqla ailəsini həbs 
olunmaqdan xilas etdi. İstintaq zamanı H.Cavidin etiraf etdiyi 
“səhvlər” isə bunlar oldu: “1926-cı ilə qədər... öz əsərlərimdə 

mən sovet mövzusundan uzaq olmuşam və sovet həqiqətlə¬ 
rindən yazmamışam; mən əsərlərimi kütlənin başa düşmədiyi 
bir dildə yazmışam”. Bu etiraflar güllələmək üçün tam əsas 
vermirdi. Güllələmək üçün “əksinqilabçılıq və casusluq fəa¬ 
liyyəti” etiraf olunmalıydı. H.Caviddən istənilən ifadəni ala 
bilmədiklərinə görə istintaq, istisna hal kimi, düz iki il uza¬ 
dıldı və H.Cavidə səkkiz illik həbs cəzası kəsildi. Sibirə sür¬ 
gün olunan və orada ayaqlarının donması səbəbindən vəfat 
edən H.Cavid 1956-cı ildə bəraət aldı, 1982-ci ildə H.Əli- 
yevin təşəbbüsü, təşkilatçılığı və göstərişi ilə H.Cavidin cə¬ 
nazəsi Vətənə gətirildi, 1996-cı ildə H.Cavidə doğulduğu 
Naxçıvan şəhərində əzəmətli məqbərə ucaldıldı. 

Gələcəkdə adının ehtiramla anılacağına əmin olduğuna 
görə H.Cavid ona həqarət edib gülənlərin, onu alçaltmaq 
istəyənlərin qarşısında sınmadı və məğrur səsini ucaldıb dedi: 

Mənə gülməkdəsiniz gərçi bu gün, 

Var yarın sizlər üçün qorxulu gün. 

O zaman iştə ölənlər dirilər, 

Kim nə yapmışsa, cəza çəkdirilər. 

Sənətkarın dediyi o gün gəldi: Cavid adı ehtiramla 
çəkildikcə bir vaxt ona olmazın hədyan yağdıranlar, onun 
ölümünə bais olanlar tarix qarşısında cavab verməli oldular. 

Bütün bunlarla yanaşı, C.Qasımov H.Cavid ədəbi taleyi¬ 
nin başqa bir cəhətinə də toxunmağı vacib bilir. Bu, H.Cavid 
sənətinin yalançı yozumlara, təhriflərə məruz qalmasıdır. 20- 
30-cu illərdə buıjua yazıçısı adlandırılan sənətkara 50-60-cı 
illərdə sovet libasının geydirilməsi, C.Qasımovun fikrincə, 
belə təhriflərdən, H.Cavid sənətinə birtərəfli yanaşma təza- 
hürlərindəndir. C.Qasımovun qeyd etdiyi birtərəfli yanaşma 

misalları sırasına birini də biz əlavə etmək istəyirik. Bizə belə 
gəlir ki, indiki müstəqillik şəraitində H.Caviddən ifrat dərəcə 
millətçi, türkçü, turançı kimi danışmağın özü də onun sənətini 
dar çərçivəyə salmaqdır. Halbuki H.Cavid, milliliyi bəşəri - 
liliklə qovuşduran və İnsan olmağı hər şeydən üstün tutan bir 
sənətkardır. 

2008 

TƏNHALIQ QIFILBƏNDİ 


Sona Vəliyevanın imzasına qəzet və jurnalların şeir sə¬ 
hifələrində o qədər də çox rast gəlmirik, çünki S.Vəliyeva az 
yazır və yaxud şeirlərini az-az hallarda çapa verir. Az yazmaq 
və az çap olunmaq nöqsandırmı? Xeyr, nöqsan deyil. Nöqsan 
ardı-arası kəsilməyən sicilləmələrlə mətbuat səhifələrini tut¬ 
maq, oxucunun gözünü və beynini döyənək etməkdir. Bunu 
çox gözəl bilən S.Vəliyeva arif oxucu qəlbinə yol tapmağı 
şeir yazmağın başlıca ölçüsünə çevirir və çox çap olunmağa 
maraq göstərmir. 

Bir çox başqa şairlər kimi S.Vəliyeva da özünəqədərki 
ədəbiyyatdan tanıdığı və könlünə yaxın bildiyi obrazlara üz 
tutur, onların məlum cizgiləri əsasında öz obrazlarını yaradır. 
S.Vəliyevanın tez-tez xalq mahnılarına, xalq dastanlarına, 
məşhur sənətkarların yaradıcılığına müraciət etməsi, Qaragilə, 
Banıçiçək, Kefli İsgəndər və s. kimi obrazları xatırlatması 
məhz həmin ehtiyacdan - məlum hava üstündə öz nəğməsini 
oxumaq ehtiyacından irəli gəlir. Əlbəttə, Qaragilə, Banıçiçək 
və Kefli İsgəndər bir-birindən xeyli fərqlənən obrazlardır. Bu 
fərqli obrazların hər birində S.Vəliyeva öz qəlbinə yaxın bir 
cəhət görüb kağızla üz-üzə dayanır, qələmlə baş-başa verir. 
S.Vəliyeva qələminin Kefli İsgəndər obrazından aldığı başlıca 
qida mənəviyyat dəllalları ilə banşmazlıqdır. Müəllif mənəviy¬ 
yat alveri yapanlara göz yummağı bacarmayıb istər-istəməz 
Mirzə Cəlili yada salası olur, bir bacı məhrəmliyi ilə əlini Kefli 
İsgəndərin çiyninə qoyubmuş kimi, gözünü Kefli İsgəndərin pə¬ 
rişan üzünə dikibmiş kimi qüssəli-qüssəli danışmağa başlayır: 

Sən keflisən, qardaş, 

Düz ya əyri- 

nə desən, inananın tapılmaz... 

Tək çəkmə bu millətin dərdini - 
Qədrini bilən olmaz. 

...Dərd elə köhnə dərddir. 

Sadəcə eni, uzunu, 

bir az da licimi dəyişib. 

(“Əziz qardaşım Kefli İsgəndər”) 

Dərd odur ki, Xudayar bəylər, Şeyx Nəsrullahlar cin 
kimi, şeytan kimi bu gün də fəaldırlar, onlar bu gün də mey¬ 
dan sulayıb, at oynatmaq istəyirlər. Şairi narahat edən bu 
şeytani fəallıqdır, şairin istəyi bu fəallığın qabağını almaqdır. 

Yeri gəlmişkən qeyd edim ki, S.Vəliyevanın M.Cəlilə 
ehtiramı həm də onun (S.Vəliyevanın) tədqiqatcılığı ilə bağ¬ 
lıdır. Filologiya üzrə fəlsəfə doktoru olan S.Vəliyeva ədəbiy¬ 
yatımızda milli mücadilə məsələsinə dair dəyərli elmi əsər¬ 
lərin müəllifidir və həmin əsərlərdə o, M.Cəlil yaradıcılığına 
xüsusi yer verir. Alim S.Vəliyevanın şair S.Vəliyevam ta¬ 
mamlaması, əlbəttə, təbiidir. Amma bu yerdə aydınlaşdırıl- 
masına ehtiyac duyulan bir məsələ var. Bu, publisistik ahən¬ 
gin S.Vəliyeva şeiri üçün səciyyəvi olub-olmaması məsə¬ 
ləsidir. S.Vəliyeva lirikasına bu baxımdan nəzər saldıqda ay¬ 
dın olur ki, onun vətəndaşlıq yanğısı ilə yazılan xeyli şeiri 
var. Həmin şeirlərdə müəllif ən çox nədən narahatdır? Və¬ 
tənin taleyinə biganə qalmaqdan! Vətənin taleyinə biganə 
qalanlar, şairin fikrincə, yalnız Xudayar bəylər, Şeyx Nəsrul¬ 
lahlar yox, həm də Pəmisələr, Gülnisələrdır: 

Yox, sən Burla xatın qızı deyilsən, 

Qanında bir özgə qan yaşar sənin. 

Bir oğuz gözəli, oğuz anası, 

Dərdinə oynamaz bu məmləkətin. 

(“Özgə havalara oynayan gözəl”) 

Bu şeirin qınaq hədəfi Vətənin dərdli çağında gününü 
eyş-işrət içində keçirən, çalıb-oynamaqdan başı ayılmayan 
vecsiz xanımlardır. Vecsiz bəylər kimi vecsiz xanımları da 
qınaq hədəfinə çevirib Vətənin taleyindən nigaran qaldığını 
diqqətə çatdırması S.Vəliyeva şeirində publisistik ahəngin 
aparıcı olmasından danışmağa əsas verirmi? Məncə, yox. Ona 
görə ki, S.Vəliyeva ictimai məsələlər barədə mənzum jurna¬ 
listika dili ilə yox, şeir dili ilə danışmağa çalışır, hər hansı 
ictimai məsələni lirizm süzgəcindən keçirməmiş oxucuya 
təqdim etmək istəmir. Lirizm müəllif subyektini önə çıxarır 
və məlum ədəbi obrazlar əsasında öz obrazını yaratmaq da 
məhz subyektin ön plana çıxması sayəsində mümkün olur. 
Lirik qəhrəman bivec xanımlardan danışanda bir inkarçı möv¬ 
qeyində dayanırsa, dərddən havalanıb oynayan xanımlardan 
danışanda haqqında söhbət açdığı insanın həmdərdinə çevri¬ 
lir. Subyektlə obyektin bu cür qaynayıb-qanşması Banıçiçək 
obrazının təqdim olunmasında daha qabarıq şəkildə özünü 
göstərir. Müəllif şeirin (“Bir havasız hava çalın” şeirinin) heç 
bir misrasında Banıçiçək adını çəkmir. Amma “Çal, gora 
gedən qız mənəm” misrası göstərir ki, şeirdəki dərdli qadın 
obrazı və sevmədiyinə ərə getməyi müsibət kimi qəbul edən 
Banıçiçək obrazı arasında bir səsləşmə var: 

Bir havasız hava çalın, 

Durub oynayım, oynayım. 

Başımdakı havam yetər, 

Süzüm oynayım, oynayım. 

(“Bir havasız hava çalın”) 

Bu şeirdə Banıçiçək obrazına işarə etmək, yəqin ki, 
dərddən qol götürüb oynamağın mümkün olduğuna oxucunu 
inandırmaq üçündür. 

Oxucunu inandırmağı şeir üçün vacib şərt sayan S.Və- 
liyeva görüb duyduqlarından, daxilən yaşadıqlarından yazan¬ 
da daha çox uğur qazanır. Təsadüfi deyil ki, S.Vəliyevanm ən 
uğurlu şeirləri doğma kəndə, ata-anaya, ömür-gün yoldaşına, 
ümumiyyətlə, məhəbbətə, tənhalığa həsr olunub. Həmin möv¬ 
zulara həsr etdiyi şeirləri müəllif bir-biri ilə həm məzmun, 
həm də üslubca əlaqələndirməyi bacarır. Müəllifin avtobio- 
qrafik yazılarını oxucu şeir silsiləsi kimi yadda saxlayır. Şeir 
silsiləsi kimi oxunan həmin yazılarda tez-tez eyni obrazlarla 
qarşılaşırıq: dəli külək, tənha ağac, saralan yarpaq, narın pa¬ 
yız yağışı, uzanıb gedən yol ... Bu obrazlar içərisində yol ob¬ 
razının xüsusi yeri var. Müəllifin poetik dünyasında yol ilk 
beşikdən, ata ocağından başlayır. Ata-anadan bəhs edəndə 
müəllif sadəcə valideynlərə sevgi və ehtiram bildirməklə 
kifayətlənmir, eyni zamanda yurd-yuva nisgilini ifadə etməyi 
şeirin əsas xəttinə çevirir. Nisgil övladın ata ocağına təzədən 
qovuşa bilməməsindədir. Övlad ata-anaya baş çəkə bilir, 
amma ata-ananın şəhərdə yaşamağı mümkün olmadığı kimi, 
övladın da kəndə qayıtmağı hec cür mümkün olmur. Əlac ona 
qalır ki, kənd həsrəti çəkə-çəkə ömür-gününü şəhərdə keçi¬ 
rəsən. Əlbəttə, şəhərdə kənd həsrəti ilə yaşamaq və bu həsrətə 
şeirlər həsr etmək heç də kəndi ideallaşdırıb şəhərə qarşı 
qoymaq demək deyil. Aydın məsələdir ki, şəhərdə insanı höv¬ 
sələdən çıxaran Xudayar bəylər, Şeyx Nəsrullahlar, Pəmisələr 
və Gülnisələr ab-havası bu və ya digər ölçüdə kənddə də var. 
Bəs onda kənd həsrətinin kökündə dayanan nədir, hansı hiss, 
hansı duyğudur? Kənd həsrətinin kökündə dayanan ən başlıca 

duyğu uşaqlıq həsrətidir. Kənddə keçən bu uşaqlıq insanı 
məhz kəndə çəkir. Şair xəyalən uşaqlığın qayğısız günlərinə 
qayıdır, nağılvari uşaqlıq aləmi ilə bu gün yaşadığı gerçək¬ 
liyin təzadlı məqamlarını həzin şəkildə şeirə gətirməli olur. 
S.Vəliyeva şeirində dəli külək yaşanan gerçəkliyin sərt üzünü 
ifadə etmək üçündür: 

Bu qaraca şəhərin, ağca şəhərin 
Küləksiz günü yox. 

Günəşindən, ağacından, yağışından 
Toz-dumanı çox. 

Nəyinə aşiqəm, nəyini sevdim bu şəhərin? 
Xəzərə laylalı anam dedim, 

Küləklərə dəlisov balam. 

(“Küləklər”) 

Bu dəlisov külək küçələri, adamları, ağacları bir-birinə 
qatır, ağacların budaqları küləyin əlində kimsəsiz qız uşaqları 
kimi əsir-yesir olur. Külək - ağac paralelini müəllif “Tənha 
sarı yarpaq”, “Əllərim”, “Səndən yaman küsmüşəm” və s. 
şeirlərində də davam və inkişaf etdirir: 

Külək payıza dəstək - 
Bağı talan etməyə. 

İçimi bir söz didir, 

Gücüm çatmır deməyə. 

(“Səndən yaman küsmüşəm”) 

Payızın bağ-bağçanı soldurmağı məlum məsələdir. Am¬ 
ma küləyin payıza qol-qanad verməyi artıq bağ-bağçaya di¬ 
van tutulması deməkdir. Küləkli bir payız gününü bu cür 
qələmə almaqla müəllif lirik qəhrəmanın naçarlıq əhvalı ba¬ 
rədə aydın təsəvvür yaradır və bu əhvalın sözlə tam ifadəsinin 

mümkün olmadığını bildirir. Yeri gəlmişkən xatırladım ki, 
S.Vəliyevanın poetik obrazları sırasında söz özü də bir 
obrazdır: 

Sözlər gilə-gilə 
Töküləcək vərəqə 
Göz yaşı əvəzinə. 

(“Ağlaya bilməyəndə”) 

Naçarlıq içində qalan və sözləri göz yaşı kimi gilə-gilə 
vərəqlərə süzülən lirik qəhrəmanın ən yaxın həmdəmi külək¬ 
də - yağışda boynunu büküb göynəyən-sızlayan bənövşədir, 
yol qırağında ucalan tək-tənha ağacdır: 

Gəlmişəm yanında sirdaş olmağa, 

Dayanaq əl-ələ, budaq-budağa. 

İçimi göynətdi çəkdiyim dərdlər, 

Gəlmişəm yanında ağac olmağa. 

(“Tənha ağac”) 

Bu köç hardan gəlib, haraya gedir? 

Çağırdım, harayım kimsəyə yetmir. 

Mən ruhu tənhanı yanında bitir, 

Yol üstə yolların aşiqi çinar. 

(“Yol üstə yolların aşiqi çinar”) 

Özü ilə boynubükük bənövşə arasında bir bənzərlik 
görən, tənha ağacı özünə ən yaxın sirdaş bilən lirik qəhrəman 
sözün hərfi mənasında da tək-tənhadırmı? Xeyr, tək-tənha 
deyil. Onun huşyar ömür-gün yoldaşı var, ömrünə ömür cala¬ 
yan övladları var. O, övladları ilə fəxr edir, ömür-gün yol¬ 
daşına mənəvi dayaq kimi baxır: 

Sən bildin, mən bildim, bir də dörd divar, 

Olub olmayanı kimsə bilmədi. 

Yarıya böldüyün papirosların 
Kül yeri, köz yeri ürəyimdədi. 

(“İlləri əl-ələ verib gəlmişik”) 

Bu misralar maddi və mənəvi sıxıntılara qatlaşıb evin 
sirrini-sözünü dörd divar arasından çölə çıxarmayan bir 
xanımın sədaqətli ömür-gün yoldaşına münasibətini aydın 
şəkildə göstərir və oxucunu sövq edir ki, tənhalığın daha dərin 
qatları barədə düşünsün, bədii fakta geniş müstəvidə yanaşsın. 

Bədii fakta geniş müstəvidə yanaşmağa cəhd göstərib S. 
Vəliyevanın bu misralarına nəzər salıram: 

İçimdə dərd qıfılbəndi, 

Qapma gəldim, İlahi! 

(“Qapına gəldim, İlahi”) 

Burada diqqəti daha çox cəlb edən “dərd qıfılbəndi” 
ifadəsidir. Müəllif özü qəlbindəki qəm-qüssəni mübhəm bir 
qəm-qüssə, qıfılbənd sayağı qəm-qüssə adlandırırsa, bu, o 
deməkdir ki, məsələnin kökü, doğrudan da, dərindədir. 

S.Vəliyeva şeirində lirik qəhrəmanın tənhalığı adi məi¬ 
şət tənhalığı yox, gündəlik qayğılardan yüksəkdə dayanan şair 
tənhalığıdır. Bu həmin tənhalıqdır ki, dünyanın, demək olar 
ki, bütün şairlərində özünü göstərir. Poeziyamız tarixində nik¬ 
bin şair kimi tanınan M.P.Vaqif özü də tənha deyilmi? Tən¬ 
hadır, özü də bu tənhalıq onun zəmanədən şikayət motivləri 
üstündə yazılan son şeirləri ilə məhdudlaşmır, nikbinliyə mi¬ 
sal çəkdiyimiz əvvəlki şeirlərini də əhatə edir. Sadəcə əvvəlki 
şeirlərində M.P.Vaqif öz tənhalığını gözəllərə məhəbbət pər¬ 
dəsi arxasında gizlədir. S.Vəliyeva isə tənhalığı məhəbbət 

pərdəsi arxasında gizlətməyə ehtiyac görmür. Əksinə, S.Vəli- 
yeva şeirində tənha olduğunu dönə-dönə bildirən lirik qəhrə¬ 
man tənhalıq sıxıntısından qurtarmaq istərkən, adilik çərçivə¬ 
sindən çıxmaq istərkən başqa birinə yox, ömür-gün yoldaşına 
üz tutur: 

Gəl gedək bu şəhərdən, 

Bu payız mənlik deyil. 

Ruhum saralan yarpaq, 

Ayrılıq əl eləyir. 

(“Gəl gedək bu şəhərdən”) 

Yağışa, küləyə, qara qoşulaq, 

Çıxaq adiliyin çərçivəsindən. 

Bir ömrün, bir evin qayğı selindən, 

Qohum küsüsündən, dost gileyindən. 

Köç edən quşlara qoşulaq gedək. 

(“Adi qayğılardan bezmişəm daha”) 

Lirik qəhrəman kədərini məhz ömür-gün yoldaşı ilə 
bölüşür. Uşaqlıq həsrətinin, nadanlar arasında darıxmaq his¬ 
sinin nə demək olduğunu da hamıdan yaxşı başa düşən məhz 
ömür-gün yoldaşıdır. Ömür-gün yoldaşının ortaq olduğu ən 
böyük dərd isə Vətən dərdidir. Təsadüfi deyil ki, müəllif mə¬ 
həbbətdən danışanda da birbaşa, yaxud dolayı şəkildə Vətən 
dərdini dilə gətirir, məhəbbətlə bağlı saysız-hesabsız obrazlar 
içərisində Qaragiləni seçir. Məşhur xalq mahnısından bizə 
bəlli olan Qaragilə obrazını özünün məşhur “Ay Qaragilə” 
şeirində müəllif hicran rəmzi kimi götürür və oxucu bu hic¬ 
ranın geniş məna daşıdığını, sadəcə iki insanın yox, ikiyə bö¬ 
lünmüş bir xalqın hicranını ifadə etdiyini çətinlik çəkmədən 
anlayır. Fərdin yalqızlığından danışarkən “dərd qıfılbəndi” 

ifadəsini işlədən S.Vəliyeva xalqın yalqızlığından bəhs edər¬ 
kən “dərdin də şahı bizimki” misrasını işlədir və şeiri (“Şa¬ 
hım, şeyxim, Savalanım” şeirini) həmin fikir üzərində qurur: 

İçim də, çölüm də qəm tarixidir, 

Dərbənd bağlı qapım, Təbriz lal anam. 

Şuşa baş örtüyüm, üzümdən düşüb, 

Şahın hüzurunda necə dayanım? 

Vətən torpaqlarının itirilməsindən, xalqın zaman-zaman 
gücsüzləşməsindən doğan kədər hissi müəllifin “Arazbarı” 
şeirində də dolğun ifadəsini tapır: 

Göyçədi, Şuşadı, Təbrizdi, 

Dərd köhnəldi, təzələndi. 

Yanan küldüm, közərdim, 

Odum boyumdan yuxarı 
Arazbarı. 

Araz boyu, eləcə də başqa çaylar, göllər, dənizlər, dağ¬ 
lar, dərələr boyu kəsilən, doğranan Vətənin ağnsını çəkərkən, 
acısını daxilən yaşayarkən müəllifin Şah İsmayılı xatırlaması 
təsadüfi deyil. Şah İsmayılı xatırlamaqla müəllif məmləkəti 
qüdrətli görmək arzusunda olduğunu bildirir və arzunun 
gerçəkləşməsini “Leylisiz Məcnuna bənzəyən kimsəsiz yol¬ 
lar”! qət etməkdə, “yol içindən yol başlamaqda” görür. Müəl¬ 
lifin poetik qənaətinə görə, dəli küləklər, aramsız yağan payız 
yağışları ürəyə qəm-qüssə gətirə, ürəkdə tənhalıq hissi oyada 
bilər, amma yolçunu yolundan döndərə bilməz. 

Mən də elə düşünürəm və şairə “yolçu yolda gərək” de¬ 
yirəm. 


6 avqust 2011-ci il 

ADIM AYRILIQDIR 


Şeirimiz tarixində həsrət şairləri az deyil və onların ara¬ 
sında ən qüdrətlisi, yəqin ki, Məhəmməd Füzulidir. Məhəm¬ 
məd Füzuli nəyin həsrətini çəkir? Əzəli və əbədi dünyanın. 
Haqqın dərgahında olan həmin əzəli və əbədi dünyaya qo¬ 
vuşmağın yolunu Məhəmməd Füzuli nədə görür? Aşiqlikdə, 
Allaha və Allahın təcəllası olan insana məhəbbətdə. Aşiqlik 
təlimini Məhəmməd Füzuli, heç şübhəsiz, özündən qabaqkı 
şairlərimizdən, məsələn, anadilli yazılı şeirimizin ilk qüdrətli 
nümayəndələrindən biri olan Yunus Əmrədən alır: 

Həsrət ilə ölməyəlim, 

Gəl dosta gedəlim, könül. 

... Bir ikən ayrılmayalım, 

Gəl dosta gedəlim, könül. 

(Yunus Əmrə. Şeirlər. Ankara, 1990, səh. 108) 

Yunus Əmrənin “dost” dediyi məhz Allahdır və o, Allah 
dərgahındakı dünyanın həsrətini çəkməyi sadə bir dillə ifadə 
edir. Məhəmməd Füzuli sələflərdən aldığı eşq təlimini sadə 
dillə ifadə etməsə də, bu təlimin poetik ifadəsini əlçatmaz bir 
mərtəbəyə qaldırır. Məhəmməd Füzuli şeirindəki bədiilik, 
söhbətimizin əsas mövzusu olmadığından şairin həsrət və 
qəribliklə bağlı bir beytini xatırlatmaqla kifayətlənirəm: 

Nolar ağlarsa Füzuli rövzeyi-kuyin anıb, 

Lacərəm, giryan olur qılğac vətən yadın qərib. 

Görkəmli füzulişünas Sabir Əlim Xəliloğlunun fikirlə¬ 
rinə əsaslanıb (S.Ə.Xəliloğlu. Füzuli qəzəlləri şərhi, 4 cilddə, 
1-ci cild. Bakı, Adiloğlu, 2004, səh. 221) beytin mənasını belə 

başa düşmək olar: Füzuli sənin cənnət məhəlləni anıb ağlasa, 
təəccüblü deyil, vətənini yad edəndə qərib, əlbəttə, ağlayar. 
Beytdəki “vətən” və “qərib” sözləri sufi anlamındadır. Vətən 
əzəli dünyaya; qəriblik, qürbət isə aşiqin yaşadığı maddi 
dünyaya işarədir. Deməli, aşiq qürbət saydığı maddi dünyada 
vətən bildiyi axirət dünyasına qovuşmaq eşqilə çırpınır. Yeri 
gəlmişkən qeyd edək ki, həsrət, qürbət, qəriblik sözlərinin bu 
cür sufıyanə mənası poeziyamızda son əsrlərəcən özünü gös¬ 
tərib. Məsələn, ömür-gününü vətəndən çox da uzaqlarda ke¬ 
çirməmiş Molla Vəli Vidadinin tez-tez qürbətdən bəhs etmə¬ 
sinin də kökündə, çox güman ki, klassik şairlərimizdən, ən 
çox da Məhəmməd Füzulidən gəlmə nöqtələr var. Amma mən 
bu məqamda Molla Vəli Vidadi yaradıcılığına da baş vurmuş 
olsam, mətləbdən çox aralı düşərəm. Axı bu yazıda mən klas¬ 
sik şairlərimizdən yox, çağdaş şeirimizin tanınmış nümayən¬ 
dələrindən biri olan Adil Cəmildən danışmaq fikrindəyəm. 
Klassikanı, ötəri də olsa, xatırlatmaq sadəcə olaraq yazının 
başlığından irəli gəldi. Yazının başlığı, əlbəttə, təsadüfən qo¬ 
yulmayıb. Məsələ burasındadır ki, 60 illik yubileyi ərəfəsində 
Adil Cəmilin çapdan çıxan ikicildliyini (Adil Cəmil. Seçilmiş 
əsərləri, 2 cilddə. Bakı, Elm və təhsil, 2014) gözdən keçi¬ 
rəndə, yəni ikicildliyə daxil edilən şeirləri və poemaları illər 
üzrə ardıcıllıqla izləyəndə o əsərlərdən bir həsrət xəttinin 
keçdiyini gördüm. Və təəccübləndim: necə olub ki, insan və 
şair kimi nə vaxtdan bəri tanıdığım Adil Cəmilin qəm-qüs¬ 
səyə, dərd-məlala, həsrət-nisgilə bu qədər yaxın yoldaş oldu¬ 
ğunu hiss etməmişəm?! Buna səbəb Adil Cəmilin yaradıcı¬ 
lığını bu vaxtacan diqqətlə izləməməkmi olub? Bəlkə, o 
həsrət-nisgili dərindən hiss etməməyimin başqa səbəbləri var? 
Məsələn, belə bir səbəb: Adil Cəmil deyib-gülməyi, zarafat - 

laşmağı bacaran bir adamdır. Bəlkə, baməzəlik Adil Cəmil¬ 
dən ötrü dərd-səri dost-tanışdan gizlətməyin bir yolu olub? 
Mümkündür, hər şey mümkündür. Amma fakt faktlığında qa¬ 
lır: Adil Cəmil həsrət şairidir. Bu həsrətin tarixi heç də Kəl¬ 
bəcərin işğal olunmasından başlamır. İşğaldan sonra Kəlbəcər 
həsrəti ilə şeirlər, poemalar yazmaq ən sıravi oxucunun belə 
şairdən umduğu bir iş, gözlədiyi bir haldır. Diqqət yetirdikdə 
aydın olur ki, Adil Cəmil yaradıcılığında həsrətin tarixi lap 
əvvəldən - ilk şeirlərin yazıldığı vaxtdan başlayır. Müsahi¬ 
bələrinin birində Adil Cəmil deyir: “Üçüncü sinifdə oxuyanda 
mənim Mingəçevirdə yaşayan əmim atama dedi ki, Adili 
aparaq Mingəçevirə, qalan təhsilini orada davam etdirsin... 
Mən dördüncü sinifdən başlayaraq Mingəçevirdə oxumağa 
başladım, amma bütün yayı yenə atamın yanında, Kəlbəcərdə 
olurdum. Bax o həsrət məni şeirə gətirdi. Ata uzaqda, ana 
uzaqda, başı dumanlı dağlar uzaqda... istər-istəməz qəribsə- 
yirdim. Uşaqlıq illərindəki o hisslər, o duyğular içimdə nəsə 
oyadırdı. Əvvəl başladım rəsmlə məşğul olmağa, amma gör¬ 
düm ki, yox, hisslərimi tam ifadə eləyə bilmirəm. Onda baş¬ 
ladım söz düzməyə, “şairlik” eləməyə” (V.Yusifli. A.Cəmilin 
sənət yolu. Bakı, Elm və təhsil, 2014, s.l 17). Doqquz yaşında 
ikən Mingəçevirə oxumağa getməsini şeirlərində Adil Cəmil 
“ilk ayrılıq” kimi mənalandırır: 

Yadımdadır doqquz yaşım, 

Yadımdadır ilk ayrılıq... 

Ürəyimin səngiməyən 
Odundadır ilk ayrılıq. 

İsti ana qucağından 
Ayrı düşdüm uşaq ikən. 

Ata-baba ocağından 
Üzülüşdüm uşaq ikən. 

(“Otuz yaşım”) 

Bu ayrılıq, ilk növbədə, anadan, atadan, kənddə görüb 
təmasda, ünsiyyətdə olduğun doğma adamlardan ayrı düşmək, 
onların isti nəfəsindən ötrü darıxmaqdır. Və isti nəfəsindən 
ötrü darıxdığı adamlar barədə Adil Cəmilin xeyli şeiri var. 
Amma bu şeirlər onun başı qarlı dağlar barədə yazdıqlarından 
çox deyil. Bəli, Adil Cəmil “isti ana qucağından ayrıldım” 
deyəndə həm də qoynunda doğulduğu o sirli-sehrli dağlardan 
ayrılmağını nəzərdə tutur: 

Bulud məni yağışına çağırır, 

Zirvə məni yoxuşuna çağırır, 

Dərə məni ağuşuna çağırır, 

Göyəribdir yamac indi, yal indi. 

(“Dağlara qayıtmışam”) 

Doğma adamlarla doğma təbiət ayrı-ayrılıqda yox, bir¬ 
likdə, bir bütöv şəklində yurd yeri deyilən bir obraza çevrilib 
Adil Cəmilin şeirlərinə hopmağa başlayır. Səhra, suyu canına 
çəkən kimi, Adil Cəmil şeiri də yurd havasını canına çəkir: 

Dağlar mənə nəfəs verə, 

Seyrək havam arta bir az. 

(“Bir az”) 

Adil Cəmilin dərd-məlalı məhz yurd havası çatmayanda 
başlayır: 

Adım ayrılıqdır, həsrət oğluyam, 

Mən kədər övladı, zillət oğluyam. 

(“Gözləyən var”) 

Adil Cəmilə şeir yazdıran da ən çox nisgil və dərd-qəmdir: 

Mən səni kefimdən yazmıram, şeirim, 

Dərdimin, şərimin libası sənsən. 

(“Şeir haqqında şeir”) 

Dərd-sərdən libas geyən şeirlərdən çoxunun baş qəhrə¬ 
manı, heç şübhəsiz, şairin özüdür. Amma Adil Cəmil avtopor¬ 
tretlə kifayətlənmir və yeri gəldikcə başqa şairlərin də portre¬ 
tini yaratmağa təşəbbüs göstərir. Aydın olur ki, həmin portret¬ 
lərdə Adil Cəmilin qabarıq canlandırmaq istədiyi motiv-ştrix 
məhz qəriblikdir. Adil Cəmilin nəzərində: Lermontov öz nəğ¬ 
məsini bir bülbül kimi Rusiya adlı bir qəfəsdə oxuyur (“Öl¬ 
məzlik”) ; dustaq həyatı yaşayan Nazim Hikmət günəş işığına 
möhtacdır (“Divar çatdağından süzülən işıq”) ; ömrü boyu 
dərdə gülən Məmməd Aslan gülən dərddir, həsrətin özü boy¬ 
da bir qürbətdir (“Məmməd Aslan”); Vətənoğlu adı daşıyan 
şair Bəhmən sərgərdan düşüb özünə isti bir yuva axtarır 
(“Bəhmən Vətənoğluna”). 

Adil Cəmil gül-çiçək, ağac, meşə, bulaq, çay, dəniz, 
dağ-daş və s. barədə az yazmayıb və tərəddüdsüz-fılansız 
Adil Cəmili təbiət şairi adlandıra və təbiət şairlərimiz sıra¬ 
sında onun özünəməxsus yerini müəyyənləşdirə bilərik. Am¬ 
ma bu məqamda məni maraqlandıran başqa məsələdir: Adil 
Cəmil təbiət obrazlarına hansı nöqtədən daha çox yanaşır? Bu 
suala cavab vermək üçün Adil Cəmilin təbiət obrazlarından 
bəzilərini yada salmaq bəs edir: ev gülləri, səhra çiçəyi, tək 
palıd, qayalıqda bitən meşə, qurumuş göl, qərib quşlar... Heç 
də tam olmayan bu siyahı Adil Cəmili bir təbiət şairi kimi 
duymağa işıq ucu verir. Aydın olur ki, güllər arasında Adil 
Cəmilin şeirə gətirdiyi dibçək gülləridir - isti otaqların 

pəncərəsindən dəli həsrətlə günəşə baxan, sevincini qönçə- 
qönçə açıb, dərdini yarpaq-yarpaq tökən dibçək gülləri (“Ev 
gülləri”). Çiçəklər arasında Adil Cəmilin şeirə gətirdiyi səhra 
çiçəyidir - qərib yolçunun son nəfəsindən göyərən səhra 
çiçəyi (“Səhra çiçəyi”). Palıdlar arasında Adil Cəmilin şeirə 
gətirdiyi “təklik odunun” yandırdığı palıddır (“Etüd”). Adil 
Cəmil hər ağaclığı yox, dağ başında, qayalar arasında bitib 
ana meşədən aralı düşən qərib meşəni qələmə alır (“Qaya¬ 
lıqda bitən meşə”); suyun altında qalıb qurumaqda olan, “pu¬ 
çur-puçur ağlamağa, yarpaq-yarpaq hönkürməyə” həsrət qa¬ 
lan Samux meşələrini qələmə alır (“Sualtı meşə”). Adil Cəmil 
hər bulağı yox, insan nəfəsinə möhtac qalan Novlu bulağı qə¬ 
ləmə alır (“Belə qəribsəmə”). Şübhə yoxdur ki, başqa şairlər 
kimi, Adil Cəmil də göylərdə uçan quşlarla öz könlü arasında 
bir yaxınlıq görür və bu səbəbdən “Könlüm uçub qənşərinə o 
kəndin, Yuva salıb qarşıdakı qayada” deyir (“Həyata bax, 
həyata”). Bu, öz yerində. Amma quşlara ayrıca şeir həsr 
edəndə Adil Cəmilin üz tutduğu məhz qərib quşlar olur: 

Yollar yorub açmadığım iz - qərib, 

Ürəyimi yuva bilən söz - qərib... 

Nə dilərsiz mən qəribdən siz qərib - 
Qərib quşlar, pəncərəmdən çəkilin. 

(“Qərib quşlar, pəncərəmdən çəkilin”) 

Adil Cəmil məhəbbətdən də çox yazıb. O qədər yazıb ki, 
məhəbbət şeirlərindən ibarət “Bir dəb sevgidən göyərib dün¬ 
ya” adlı ayrıca kitab çap etdirib. Adil Cəmili təbiət şairi ad¬ 
landırdığımız kimi, məhəbbət şairi də adlandıra bilərik və ax¬ 
tarsaq, görərik ki, o, heç də çağdaş məhəbbət şairlərimizdən 
geri qalmır. Amma bu yerdə mənim aydınlaşdırmaq istədiyim 

məsələ hansı şairin daha çox irəlidə olması məsələsi deyil. 
Aydınlaşdırmaq istədiyim məsələ - məhəbbətə Adil Cəmilin 
hansı yöndən yanaşıb-yanaşmamasıdır. Məsələn, çox da qəliz 
olmayan belə bir suala cavab tapmaq istəyirəm: Adil Cəmilin 
sevgi lirikasında aşiq vüsalın sevincindən söhbət açır, ya 
hicranın nisgilindən? Əlbəttə, hər ikisindən. Amma görmək 
çətin deyil ki, Adil Cəmilin hicran şeirləri vüsal şeirlərindən 
hiss olunacaq qədər çoxdur. Adil Cəmilin məhəbbət şeirləri¬ 
nin əksəriyyətində vüsal - uzaq keçmiş və əlçatmaz bir gə¬ 
ləcəkdir. Bu şeirlərdə indiki zaman isə daha çox hicranla, həs¬ 
rətlə bağlıdır, yəni aşiq bu gün baş verən olaylar içində özünü 
bir nakam kimi görür. Nakam aşiqin nəzərində: vüsal hava- 
sıyla gülən bahan hicran nəfəsi qəhr edir (“Sən məni unut”); 
sevgi - uçurumlar ağzında bitən bir çiçəkdir (“Bağışla, mən 
səni sevə bilmədim”); sevgili - üzdükcə gedib çatılmayan bir 
adadır (“İlk məhəbbət yarası”); aşiqin göz yaşından göl yara¬ 
nıb, sevgili bu gölün sonasıdır (“Göz yaşımdan göl yaranıb”); 
dövran, aşiqi qoynu bürkülü aran düzünə, sevgilini isə boynu 
bükülü bənövşəyə döndərib (“Heyif o günlərin şirinliyinə”); 
aşiq - özgə zirvədə əriyən qar, sevgili - özgə zirvədə ağlayan 
bulaqdır (“Sən özgə, mən özgə”); aşiq için-için sızlayır, onun 
sinəsində ürək adlı bir kəmanə var (“Xoşbəxt o kəsdir ki”); 
sevgili - alovda bişməyən od parçasıdır (“Sən”); aşiq - özü 
boyda hicran dağı, həsrət alovudur (“Həsrət alovuyam”); aşiq, 
eşqi ürəkdə bir qəlpə kimi gəzdirir (“Belə sevən tapılmaz”); 
həsrət, aşiqi bir nar kimi dənələyir, aslan dişli intizar onu 
didib parçalayır (“Hardasan?”). 

Adil Cəmilin məhəbbət lirikasında aşiq özünü Məcnuna, 
Kərəmə tay tutur (“Tapşır gözlərinə, tək bənə baxsın”); sev¬ 
gilisi aşiqi Kərəmin qarlı dağına göndərir (“Ürəyim boş səhra 

idi”); aşiq Məcnuna dönsə də, sərgərdan gəzib-dolanmağa düz 
tapa bilmir (“Nədir qəsdin?”). Adil Cəmilin məhəbbət lirika¬ 
sında aşiqin hicrana fəlsəfi münasibətində də Məcnundan 
(Məhəmməd Füzulidən) gəlmə nöqtələr var. Məcnun öz xoş¬ 
bəxtliyini eşqin əzabında axtardığı kimi, Adil Cəmilin də lirik 
qəhrəmanı dərin kədər, uzun həsrət qarşısında əyilmir, sınmır 
(“Səni görmək üçün gəldim dünyaya”); gəmisi dəryada tufana 
tuş gəlsə də (“Sevərək yaşamaq”); kürəkdə hicran yükü, bi¬ 
ləkdə qandal daşısa da (“Gec olmamış”), eşq əzabını şirin bir 
nemət sayır, dözümdə Fərhaddan geri qalmadığını bildirir: 

Mən Fərhaddan dözümlüyəm dözümdə - 
Əzabından öpə-öpə gəzirəm. 

(“Gəzirəm”) 

Sən mənim şipşirin dərdim, məlalım, 

Gündüz günəşimsən, gecə hilalım. 

(“Bu necə sevgidir”) 

Aman, Allah, bu nə sevda - 
Belə şirin qəm olarmı?.. 

(“Qınamasın məni bu el”) 

Adil Cəmilin sevgi şeirlərində baş qəhrəman sadəcə 
olaraq hicrandan danışmağı ilə yox, həm də bu hicrana ömrün 
mənası kimi baxmağı ilə Məcnunu, Fərhadı xatırladırsa, onda 
söhbətimizin lap əvvəlinə qayıdıb həsrət poeziyasının uzaq 
keçmişi ilə bu günü arasında yüngülvari tutuşdurma apara 
bilərik. Poeziyanın “uzaq keçmişi” bu yerdə Yunus Əmrə və 
Məhəmməd Füzuli, poeziyanın “bu günü” bu yerdə Adil 
Cəmildir. Yunus Əmrə və Məhəmməd Füzuli sözünün əvvəli 
Allah, axırı Allahdır. Yuxarıda misal çəkdiyim “Aman, 

Allah, bu nə sevda” misrası göstərir ki, Allaha müraciət Adil 
Cəmil şeiri üçün də səciyyəvidir. Amma bu fakta əsaslanıb, 
gözələ məhəbbət - Allaha məhəbbətdir, gözələ qovuşmaq - 
Allaha qovuşmaqdır fəlsəfəsini (Yunus Əmrə və Məhəmməd 
Füzuli fəlsəfəsini) Adil Cəmil üçün də səciyyəvi xətt saya 
bilərikmi? Əlbəttə, yox. Adil Cəmilin həsrət poeziyası ilə 
klassik həsrət poeziyası arasında ən başlıca məzmun yaxınlığı 
hissənin tamdan ayrı düşməyi və tamın intizarı ilə yanıb- 
yaxılmağıdır. Tamdan, bütövdən aralı düşmək Adil Cəmilin 
təbiət və məhəbbət mövzulu şeirlərindən bir ana xətt kimi 
necə keçirsə, onun tənqidi ruhlu şeirlərindən də eləcə keçir. 
Adil Cəmil kimləri tənqid edir? Göz önündə kol-kos sayaq 
əyilən, ayaqlar altında qara qum kimi döyülən yaltaqları (“Bir 
yaltağa”) ; gözləri köhnə şinel ilgəyinə, qaşları bisavad 
vergülünə oxşayan simasızları (“Adsız şeir”) ; qurumuş bir 
çay ola-ola yerli-yersiz coşub-kükrəyən millət qəhrəmanlarını 
(“Səni tanıyıram”)... Belə adamları tənqid edərkən də Adil 
Cəmil özünü məhz həsrət şairi kimi göstərir. Məsələ burasın¬ 
dadır ki, özünə yad saydığı və qətiyyən qaynayıb-qarışa bil¬ 
mədiyi belə adamlar arasında Adil Cəmil tənhalaşır və arxa¬ 
sız-köməksiz bir qəribə dönür (“Vətən mənə qürbət oldu”). 
Səhra çiçəyi gülüstan, tək palıd sıx orman... həsrətində oldu¬ 
ğu kimi, Adil Cəmil də gülü-gülüstanı, ağacı-meşəsi, ən baş¬ 
lıcası isə adamları ilə ona doğmadan doğma olan xəyali bir 
dünya həsrətindədir. Tam və bütöv dediyimiz həmin xəyali 
dünyadır, hissə dediyimiz isə şairin lirik qəhrəmanıdır. Özünü 
“həsrət oğlu” adlandıran bu qəhrəman dərd içindədir, buludlar 
- bu dərdin gəzəri büstüdür (“Tapmadım”); şair dopdolu sün¬ 
bül kimidir, küləklər sovurur onu, dənələyib dənə-dənə, sac 
üstdə qovurur onu (“Yıxılmışam öz içimdən”). Amma bu 

yanıb-yaxılma və sac üstdə qovrulmalar “şipşirin” dərd-məlal 
doğurduğuna görə şairə güc verir, onun əzmini, mətanətini 
artınr: qurd gözünün alovunda ardıcların şaxı sınır, gilə-gilə 
əriyir qar, selə dönüb yeriyir qar (“Qış gecəsinin trilogiyası”). 
Və şair “dərdin qarında çiçəkləyir” (“Fəridə Ləman”). 

Həsrət şairi adlandırdığım Adil Cəmilin əzmli və mətin 
olmaqdan başqa çarəsi yoxdur, çünki görüləsi iş, deyiləsi söz 
çoxdur hələ. O ki qaldı 60 məsələsinə, bu yaş ustad yaşıdır. 
Qoy ustadlıq məsuliyyəti Adil Cəmilin əl-qolunu bağlamasın, 
əksinə, qol-qanad verib ona yeni-yeni əsərlər yazdırsın! 

15 dekabr 2014-cü il 

KÖVRƏKLİK VƏ ÖTKƏMLİK 
(Şair Xanəli Kərimliyə təbrik məktubu) 


Əziz Xanəli müəllim! Əvvəlcə onu deyim ki, bu mək¬ 
tubda “siz” müraciət formasını bir qırağa qoyub “sən” müra¬ 
ciət formasını seçmək istəyirəm. İstəyirəm belə müraciət 
forması rəsmiyyətçiliyi aradan götürsün və “quru” deyim tər¬ 
zinin aradan götürülməsi fikrin daha sərbəst şəkildə çatdırıl¬ 
masına kömək eləsin. Rəsmiyyətçilikdən, “quru” deyim tər¬ 
zindən qaçmağın ən böyük “baiskar”ı sənin öz yazılarındır. 
Bəli, sən yazılarında düz danışmaq istəyirsən, gördüklərini, 
duyduqlarını oxucuya boyasız-riyasız çatdırmağa, özündən 
söhbət açarkən boğazdan yuxan sözlərdən uzaq olmağa 
çalışırsan. Təbii ki, özündən söhbət açmaq yer üzünün bütün 
başqa şairləri kimi sənin də halal haqqındır. Bütün başqa 
şairlər kimi sən də dünya barədə sözünü özün barədə söhbət 
açmaqla deməlisən, yaratdığın avtoportret dünyanın müxtəlif 
cizgilərini göstərməyin bir vasitəsi olmalıdır. Deməli, şairin 
şairdən fərqi əslində sözlə öz şəklini çəkib-çəkməməkdə yox, 
bu şəkli necə çəkməkdə ortaya çıxmalıdır. Sən öz portretini 
dünyanın adi adamlarından birinin portreti kimi yaradırsan və 
oxucu qəlbinə yolu məhz bu nöqtədə tapa bilirsən. “Anamdan 
məktub” kitabına yazdığın “Ön söz”də özün barədə belə 
deyirsən: “Orta təhsil illərimdə bir dəfə də olsun abırlı dərs 
oxumadım... Hamı kitabxanaya gedər, qucaq-qucaq kitab 
alardı. Mənimsə “ən böyük arzum” bu kənd kitabxanasını 
yandırmaq idi”. Özün barədə bu cür yarıciddi-yarızarafat bir 
ahəngdə danışmaqla oxucunu özünə yaxınlaşdırırsan və o, 
sənin şeirlərini yaxın adamın yazıları kimi oxumağa başlayır. 

“Ön söz”də özünə yad adam gözüylə baxmağı bacaran müəl¬ 
lifi oxucu şeirlərdə də axtarır və tapır: 

Vaxta qızıl dedi aqil babalar, 

Mən vaxtı misdən də ucuz tutmuşam. 

Gərəksiz daş kimi qoyub sapanda 
Nə istək dalınca gəldi - atmışam. 

Əlbəttə, sən heç də hər yerdə özündən narazı adam kimi 
danışmırsan. Yaxşı bilirsən ki, dünya qarnı tox, gözüaç qurdlar¬ 
la doludur və bu qurdlarla Məcnun dilində danışmaq olmaz: 

Hara aş göndərdim, ordan daş gəldi, 

Hara can göndərdim, kəsik baş gəldi. 

Əl açdım dərgaha, əlim boş gəldi, 

Məndən nə gözləsin məndən betərlər? 

Atılan daşlardan, kəsilən başlardan sən artıq cavabdeh 
adam kimi danışmalı olursan, “səndən betər” gündə olanların 
dadına çata bilməmək səni bambaşqa bir ahəngdə dindirir: 

Laylası tufanla çalınan kəslər 
Buyruq qulu kimi yaşaya bilmir. 

Saxta ucalığı, ucuz şöhrəti 
Minnətli yük kimi daşıya bilmir. 

Bu, sənin acgöz qurdlar arasından gələn səsindir. Səsini 
qaldırıb qurdların qabağını almaq, ucuz şöhrət müqabilində 
səni buyruq quluna döndərmək fikrində olanları yerində oturt- 
maq istəyirsən. Və bu məqamda “laylası tufanla çalınmış” 
deyib özünü öyməyin başqa yazılarında özünü tənbeh eləmə¬ 
yinlə ziddiyyət yaratmır, əksinə, həmin cəhətlər bir-birini 
tamamlayır. Sənin şeirlərində utancaqlıqla döyüşkənlik iki 
qardaş kimi qoşa addımlayır. Həm utancaqlıq, həm də döyüş - 

kənlik şair olmaq məsuliyyətindən irəli gəlir. Yazdığın nəğ¬ 
mənin “vətən adıyla dünyanı dolaşmaması” səni utandırırsa, 
vətənin mənəvi mülkünün alqı-satqı bazarına çıxarılması səni 
təbdən-hövsələdən çıxarır. 

Fikrimi davam etdirmək üçün sənin sevgi şeirlərindən 
də nümunələr gətirmək istəyirəm: 

Gözümdolusu da görməyim deyə, 

Özüm bilə-bilə qaçmışam səndən. 

Çiçəklər uzaqdan gözəl görünür, 

Səni çiçək kimi sevmişəm gendən. 

Yaxud başqa nümunə: 

Sevgisiz kədərim, kədərsiz sevgim 
Suya həsrət qalan çiçək kimidir. 

Küləklər ağzında daşa çırpılan 
Budaqdan üzülən ləçək kimidir. 

Ayrı-ayrı şeirlərindən götürdüyüm bu misralar küləyin 
divan tutduğu zərif çiçəklərin sevgi tarixçəsinə həsr olunub. 
Maraqlıdır ki, zərif çiçəklərə divan tutan küləyin, qollu- 
budaqlı, köklü-köməcli ağacları yerindən oynadan tufanın 
sevgi tarixçəsini də sən eyni yanğıyla qələmə ala bilirsən: 

Sənin sifətini görməyim deyə 
Baş alıb bu evdən çıxıb gedərdim. 
Dişim-dımağımla çatdığım odu 
Bir göz qırpımında yıxıb gedərdim. 

Gedərdim ürəksiz daşlara tərəf, 

Onlarla dil tapıb ülfət qurardım. 

Bu qalan beş günlük ömür-günümü 
Əhmədi-Biqəmtək başa vurardım. 

Bu sevgi küləyin, tufanın, yaxud bir az əvvəl qeyd 
etdiyim kimi, “laylası tufanla çalınmış” adamın sevgisidir. Bu 
sevgini çiçək sevgisi ilə yan-yana qoyub sənin şair təbiətinin 
bir-birini tamamlayan iki səciyyəvi cəhətini - kövrəklik və 
ötkəmliyi təzədən bir yerdə görürəm. 

Əziz Xanəli müəllim! Bilirəm ki, ucuz təriflə aran yox¬ 
dur və “Bu da bir nağıldı” kitabına yazdığın “Ön söz”də şair¬ 
lərin bayağı təriflənməsini toylardakı bəy təriflərinə bənzət- 
misən. Fikrinə tərəfdar çıxıram və ucuz tərifə yol vermədən 
55 yaşın münasibətilə səni bağrıma basıb arzulayıram ki, 
şeirlərində gördüyüm utancaqlıq və döyüşkənlik, kövrəklik və 
ötkəmlik bundan sonra da bir yerdə olsun, qoşa addımlasın, 
duyğuların bu cür əlvanlığı sənə, bizə yeni-yeni misralar bəxş 
eləsin! 


23 dekabr 2006-cı il 

TEYMUR KƏRİMLİ İLƏ KLASSİK ƏDƏBİYYAT 
ÜSTÜNDƏ DƏRDLƏŞMƏ 

Başlıqdakı “üstündə” qoşması özündən sonra “müba¬ 
hisə” sözünü, bəlkə, daha çox tələb edir, yəni “klassik ədəbiy¬ 
yat üstündə mübahisə” dil-üslub baxımından, bəlkə, daha 
münasib deyim formasıdır. Olsun. Etirazım yoxdur. Amma 
mən bu yazıda AMEA-nın müxbir üzvü (indi artıq həqiqi 
üzvü - M.K.) Teymur Kərimli ilə klassik ədəbiyyat üstündə 
mübahisə etmək yox, məhz dərdləşmək fikrindəyəm. Dərd¬ 
ləşməyin məlum və məşhur qaydası var: tərəf-müqabilinlə üz- 
üzə, göz-gözə oturub onu və səni narahat edən mətləblər 
barədə söhbətə başlayırsan. Başlıqda işlək deyim formasından 
qaçmaq istədiyim kimi, yazının özündə də dərdləşməyin bu 
məlum və məşhur qaydasını bir qırağa qoymaq istəyirəm. 
İstəyirəm T.Kərimlinin qızıldan qiymətli vaxtını almadan 
söhbəti (əgər buna “söhbət” demək mümkünsə) onun kitabları 
ilə söhbət şəklində quram. 

Kitabları (həm Nizami və Füzuliyə, həm də Akif Əli¬ 
zadə, İsa Həbibbəyli kimi akademiklərə həsr olunan kitabları) 
deyir ki, klassik ədəbiyyat Teymur Kərimlidən ötrü sadəcə 
tədqiqat predmeti deyil, klassik ədəbiyyat Teymur Kərimlidən 
ötrü bir düşüncə tərzi, davranış normasıdır. Teymur Kərim- 
linin sənətə, insanlara, ətrafdakı hadisələrə münasibətində, 
oturub-durmağında Nizamidən, Füzulidən gələn, yaxud on¬ 
larla səsləşən cəhətlər var. Oturub-durmaq məsələsini heç də 
elə-belə, sözgəlişi xatırlatmıram. Bu məsələni bəri başdan xa¬ 
tırlatmaqla bildirmək istəyirəm ki, Teymur Kərimlinin həyat- 
məişətdəki davranış tərzindən də az-çox xəbərdaram. Və 
1972-ci ildən tanıdığım Teymur Kərimlinin xasiyyəti-xarak- 

teri onun əsərlərinə açar tapmağa kömək edir. Bu fikri tərsinə 
də söyləmək olar: Teymur Kərimlinin əsərlərini oxumaqla bir 
insan kimi onun özünü daha yaxından tanımaq olur. Teymur 
Kərimli riyaziyyat təmayüllü orta məktəbi qızıl medalla biti¬ 
rib riyaziyyat yox, ədəbiyyat dalınca gedir, ədəbiyyat aləmin¬ 
də isə könül verdiyi, qırılmaz tellərlə bağlandığı sənətkarlar 
məhz Nizami və Füzuli olur. Bu kimi bioqrafık faktları Tey¬ 
mur Kərimlinin kitablarını oxumadan doğru-düzgün qiymət¬ 
ləndirmək olarmı? Əlbəttə, olmaz. Hələlik kitabların incəlik¬ 
lərinə varmadan Teymur Kərimlini Nizami və Füzuliyə bağla¬ 
yan mənəvi dəyərləri ümumi şəkildə diqqətə çatdırmaq istə¬ 
səm, nəfsin, dünyagirliyin fövqünə qalxmağı lap başda qeyd 
etməliyəm. Bildirməliyəm ki, dünyanın naz-nemətinə aldan- 
mamağı oxucuya dönə-dönə tövsiyə edən Nizami və Füzuliyə 
üz tutmağın özü bəri başdan tədqiqatçının xarakteri barədə 
müəyyən təsəvvür yaradır. Tədqiqatçı qısa vaxtda populyarlıq 
qazanmaq istəsə, real həyatda yaşayan nüfuzlu yazıçılardan 
və yaxud haqq dünyasına qovuşan, amma oğul-uşağı yüksək 
mənsəb sahibi olan yazıçılardan mövzu götürər. Tədqiqatçı¬ 
nın Nizami və Füzuli kimi sənətkarlardan mövzu götürməsin¬ 
də isə ad-san qazanmaq şansından daha çox risk var. Risk, söz 
yox ki, mövzunun çətinliyində, Nizami və Füzuli yaradıcılı¬ 
ğının forma və məzmunca mürəkkəbliyindədir. Bu çətinlik və 
mürəkkəbliyin öhdəsindən gəlmək üçün Avropa və rus ədə¬ 
biyyatşünaslığına bələd olmaqdan əlavə, ərəb və fars dillərini 
bilməlisən, Şərq mifologiyası və ədəbiyyatına, islam mədə¬ 
niyyətinə dərindən bələd olmalısan. Ağır zəhmət, yüksək pro- 
fessionallıq tələb etdiyindəndir ki, Nizami və Füzuli yaradıcı¬ 
lığının, bütövlükdə klassik ədəbiyyatımızın araşdırılması bu 
gün Teymur Kərimli kimi bir neçə ciddi alimin ümidinə qalıb. 

Elə Teymur Kərimli ilə dərdləşərkən toxunmaq istədiyim mə¬ 
sələlərdən biri budur - klassik irsə maraq göstərənlərin sayca 
get-gedə azalması. Klassik irsə maraq oyatmaq, görünür, orta 
məktəbdən başlamalıdır. Orta məktəbdə ərəb və fars dillərinin 
tədrisinə diqqət artırılmalı, ərəb əlifbasını öyrənmək və öy¬ 
rətmək zəruri bir iş kimi təhsildə öz yerini tapmalıdır. Ərəb 
əlifbasını bilmədikcə biz həmin əlifbada yazılan qaynaqları¬ 
mızdan ayrı düşürük, klassik irsin öyrənilməsinə gedə biləcək 
yolu bu başdanca bağlamış olumq. Klassik irsin öyrənilməsini 
bu gün heç olmasa dini mənbələrin öyrənilməsi ilə uzlaşdır¬ 
maq olmazmı? Axı son vaxtlar ərəb və fars dillərini öyrənən¬ 
lərin çoxu islam təliminə az-çox yiyələnmək istəyənlərdir. İşi 
elə qurmaq olmazmı ki, islam təliminə baş vuranlar, mollalıq 
dalınca gedib-getməmələrindən asılı olmayaraq, klassik ədə¬ 
biyyata mötəbər qaynaq kimi baxsınlar və dindarlar arasından 
Nizami, Nəsimi, Füzulinin... görkəmli tədqiqatçıları yetişsin!? 
Bu işdə “olmaz”ı “olari’a çevirmək üçün gərək “din” adı al¬ 
tında aramıza girib varlığımızı sarsıtmağa çalışan kənar siyasi 
qüvvələrin təsirinə düşməyək, Nizami, Nəsimi, Füzuli... kimi 
mənəvi atalarımızı yaddan çıxarıb, hər yoldan ötənin ətəyində 
namaz qılmayaq. 

Ərəb-fars dillərini öyrənənlərin belə, klassik ədəbi irsə 
çox da maraq göstərmədiyi bir vaxtda Teymur Kərimli kimi 
bədii söz xiridarlarının qədir-qiymətini bilmək borca çevrilir 
və sən hansı yollasa o borcu ödəməyə çalışırsan. Düşünürsən 
ki, borcu ödəməyin yollarından biri Teymur Kərimlini oxu¬ 
maq, onun böyük zəhmət və yüksək professionallıq bahasına 
gəldiyi və irəli sürdüyü qənaətləri bölüşməkdir. Bölüşməli 
qənaətlərdən biri klassikin davranışı ilə bağlıdır. Klassikin 
davranışındakı qaranlıq məqamların aydınlaşdırılması Tey- 

mur Kərimli tədqiqatına xüsusi impuls verir. Nizaminin 
“Xəmsə”də zəmanəsinin səkkiz hökmdarına tərif dolu fəsillər 
həsr etməsini necə başa düşmək lazımdır? Təmtəraqlı ithaflar, 
bəlağətli mədhnamələr yalnız maddi təminat üçündürmü? 
Teymur Kərimli bu kimi suallara bir aydınlıq gətirməklə 
özünü Nizami haqqında söz deməyə daha çox kökləyə bilir: 
“Nizaminin fikri yalnız qonorar olsaydı, nəqdi qoyub nisyə 
dalınca düşməz, uzaq Ərzincana, Marağaya, Şirvana, Təbrizə 
əsər göndərməzdi. Məsələ burasındadır ki, o dövrün ən etibar¬ 
lı kitab fondları şahların saray kitabxanaları və xəzinələri idi. 
Həm də saray kitabxanalarında qiymətli əlyazmaların üzünün 
nəfis şəkildə köçürülüb çoxaldılması üzrə o dövrün miqyasla¬ 
rına görə qızğın və geniş iş aparılırdı. Bundan əlavə, əlyazma¬ 
ları nə qədər uzağa göndərilirdisə, onların daha böyük əraziyə 
yayılmaq ehtimalı bir o qədər artırdı”. Şair və hökmdar məsə¬ 
ləsini diqqət mərkəzində saxlamaq Teymur Kərimliyə, bir 
tərəfdən Nizaminin necə insan olduğunu başa düşmək üçün 
lazımdırsa, o biri tərəfdən də onun necə sənətkar olduğunu 
başa düşmək üçün lazımdır. Nizamini bir sənətkar kimi ideal 
hökmdar məsələsi dərindən-dərinə düşündürürsə, söz yox ki, 
araşdırmada həmin məsələdən yan keçmək olmaz. Teymur 
Kərimli nəinki həmin məsələdən yan keçmir, həm də məsələ¬ 
yə müəyyən qədər yeni baxış bucağından yanaşa, başqalarının 
görə bilmədiyi cəhətləri görə bilir. Yeni baxış “Leyli və Məc¬ 
nun” poemasına münasibətdə daha qabarıq şəkildə ortaya çı¬ 
xır. Nizaminin ideal hökmdar axtarışlarından bəhs edənlərin 
yekdil qənaətinə görə, “Leyli və Məcnun” bir məhəbbət das¬ 
tanı kimi bu axtarışlardan qıraqda qalır. Poemanı sırf məhəb¬ 
bət dastanı saymaqda bir qəbahət görməyən Teymur Kərimli 
isə bu məhəbbət dastanını ideal hökmdar meyarları ilə də nə- 

zərdən keçirməyin mümkün olduğuna bizi inandıra bilir. 
Əvvəla, Teymur Kərimli “Leyli və Məcnun”un ənənəvi giriş 
hissəsində Nizaminin hökmdarlarla bağlı fərqli fikirlərinə 
diqqət yetirir. İkinci tərəfdən isə, Teymur Kərimli poemanın 
əsas süjet xəttində başqalarının müşahidə etmədiyi məcazi 
yüklü hökmdar obrazının olduğunu üzə çıxarır. “Leyli və 
Məcnmf’un ənənəvi girişində Teymur Kərimlinin diqqət ye¬ 
tirdiyi fərqli məqam budur: “Padşahları oda bənzədən Nizami, 
onlara çox yaxınlaşmağın təhlükəli olduğunu, onlarla həmişə 
müəyyən məsafə saxlamağın zəruriliyini obrazlı bir dillə açıb 
göstərmişdir: 

Quru pambıq oddan qorunduğu kimi, 

Sən də padşaha yaxın olmaqdan saqın! 

O od nurla dolu olsa da, 

Ondan uzaq olan şəxs asudədir. 

Şamın nuru ilə parlayan pərvanə, 

Şam məclisində əyləşdiyi üzündən yandı”. 

Əlbəttə, burada məcazi mənalı hökmdardan söhbət get¬ 
mir. Məcazi mənada hökmdar obrazını Teymur Kərimliyə 
görə, poemanın baş qəhrəmanı Məcnunun timsalında axtar¬ 
maq lazımdır: “Məcnun müəyyən mənada şahdır, hökmdardır. 
Həm də onun hökmran olduğu məhəbbət, sədaqət, vəfa səl¬ 
tənətində ideal qayda-qanun mövcuddur. Əgər başqa poema¬ 
larında Nizami şahlara necə şahlıq etməyi öyrədirsə, Məcnuna 
münasibətdə bunun şahidi olmuruq. Şair necə sevməyi, necə 
sədaqət və vəfa, fədakarlıq göstərməyi Məcnuna öyrətmək 
fikrində deyildir. Demək, Məcnun məhəbbət mülkünün, eşq 
ölkəsinin ideal hökmdarıdır və yer üzərində ideal bir quruluş 
varsa, o da məhz məhəbbət ölkəsində bərqərar olmuş qayda- 

qanunlar toplusuna əsaslanmaqdadır”. Eşq mülkünün sultanı 
məsələsinin Nizamidə ötəri yox, köklü bir məsələ olduğu 
sələf-xələf müstəvisində daha aydın görünür. Nizaminin irəli 
sürdüyü aşiq-sultan konsepsiyası Nizamidən sonrakı ədəbiy¬ 
yatımızda məhəbbət lirikasının əsas xətlərindən birinə çev¬ 
rilir. Xətai, sələfinin təsiri ilə belə hesab edir ki, öz zəma¬ 
nəsində məhəbbət diyarının sultanıdır, qəmlə qüssə qoşa vəzir 
kimi sağ-solunda oturublar. Füzuli öz ustadına arxalanıb belə 
hesab edir ki, eşq mülkü padşahla dilənçinin bərabər olduğu 
bir mülkdür; bu mülkdə məşuqə aşiqi taxtdan salıb onun 
yerində padşah ola bilir - aşiqin öz sevgilisinə hərdən “pad¬ 
şahım” deməsi məhz o səbəbdəndir. 

Bəs aşiqin hökmran olduğu məhəbbət diyarının tarixi- 
coğrafi əsası vardırmı? Tədqiqat mövzusu “Nizami və tarix” 
olan Teymur Kərimli məhəbbət diyarından danışmaqla mət¬ 
ləbdən kənara çıxmırmı? Teymur Kərimlinin Nizami haq¬ 
qında yazdıqlarından bu cür sualların ortaya çıxması “sadə” 
səbəblə bağlıdır: Teymur Kərimli tarixdən heç də bizim 
vərdiş etdiyimiz bir formada danışmır. Onu hadisələrdən daha 
çox fikirlər, ideyalar maraqlandırır. Başqa cür desək, onu ha¬ 
disələrin real həyatda həqiqətən baş verib-verməməsindən 
daha artıq dərəcədə fikir və ideyaların real tarixi şəraitlə 
bağlılığı maraqlandırır. Söhbəti konkret olaraq aşiq-hökmdar 
məsələsi üzərinə gətirsək, qeyd etməliyik ki, Məcnun da baş¬ 
qaları kimi real bir ölkənin sakinidir və onun xəyali bir sul¬ 
tana çevrilməsi məhz bu reallıqdan, şəxsiyyət azadlığına zidd 
tarixi şəraitdən doğur. Hər şeyin, eləcə də məhəbbətin alınıb- 
satıldığı bir şəraitdə Məcnun real aləmlə əlaqələri kəsib, xə¬ 
yali bir ölkənin hakimi-mütləqi olmaq qərarına gəlir. Xəyali 
ölkə, real tarixi şərait barədə dolğun bədii təsəvvür yaratmaq 

üçün müəllif tez-tez realla irrealın toqquşması xəttindən 
istifadə edir. Və bu toqquşmada Məcnunun atdığı addımları 
başa düşmək heç də asan olmur. Ətrafdakı adamlar Məcnu¬ 
nun qəribəlikləri üstündə baş sındırmağa lüzum görmürlər, 
Qeysi Məcnun elan etməklə, qəribəlikləri dəliliyin əlaməti 
saymaqla onlar məsələni “həll etmiş” olurlar. Məcnunun ağ¬ 
lasığmaz addımlarını anlamaqda başlıca çətinlik oxucunun 
çətinliyidir. Əlbəttə, oxucu nəzərə alır ki, Məcnunun faciəsi 
cəmiyyətdəki eybəcərlikləri dərindən duyan idrak sahibinin 
faciəsidir. Amma idrak sahibi öz atasının dəfninə, ümumiy¬ 
yətlə, yasına gəlmirsə, oxucu doğrudan da, suallar qarşısında 
qalır. Teymur Kərimli də bir oxucu və mütəxəssis kimi 
“Xəmsə”nin bu cür sual doğuran nöqtələrini daha çox qabar¬ 
dır və irəli sürdüyü mülahizələrlə suallar ətrafında düşünüb- 
daşınmaq imkanı yaradır. Və sən düşünürsən. Düşünürsən ki, 
çağdaş dünya ədəbiyyatının tez-tez üz tutduğu laqeydləşmə 
problemi hələ XII əsrdə Nizami yaradıcılığında yüksək bədii 
həllini tapıb. XX əsrin görkəmli yazıçılarından olan A.Kam- 
yunun “Yad” adlı hekayəsinin qəhrəmanı eynilə Nizaminin 
Məcnunu kimi öz valideyninin dəfninə gəlmir. A.Kamyuda 
qəhrəmanın bu hərəkəti fərdi keyfiyyətdən daha çox sosial 
mühitin insana mənfi təsirinin bir əlaməti kimi təqdim edilir. 
Bu sözləri müəyyən mənada Məcnunun da hərəkətinə aid 
etmək olar. Fərq bundadır ki, A.Kamyudakı qəhrəmanın tə¬ 
biətcə həssaslığından xəbərsiz olduğumuz halda, Məcnunun 
nə dərəcə qəlb adamı olmasından xəbərdarıq. Elə məsələnin 
məğzi də bu nöqtədədir. Məsələ burasındadır ki, cəmiyyət son 
dərəcə həssas bir adamı doğma atasının cənazəsi üstünə gəl¬ 
məmək həddinə çatdırır, normalı anormala çevirir. 

Normalın normal olaraq qalmasında və insanın insan 
kimi yaşamasında Nizaminin hökmdarlara (məcazi yox, 
həqiqi mənada hakimi-mütləqlərə) böyük ümid bəsləməsi, 
“Xəmsə”də hökmdarlara geniş yer verməsi bəlli məsələdir və 
Teymur Kərimli bu bəlli məsələnin nə qədər naməlum və 
qaranlıq nöqtələrinə işıq tutur. Bu, öz yerində. Amma bir¬ 
dən... tarixi kökü olan hökmdar obrazları sırasında Allah ob¬ 
razının da araşdırılmasını görəndə çaşırsan və çaşıb “Xəmsə”- 
nin yazıldığı bir dildə öz-özündən soruşmalı olursan: an koca, 
in koca? (yəni, o hara, bu hara?) Sual beynində, kitab əlində 
Allah obrazının təhlilinə həsr olunmuş fəsli oxumağa başla¬ 
dıqca ürəyin yavaş-yavaş öz yerinə gəlir. Aydın olur ki, bizim 
formal parçalar sayıb ildırım sürəti ilə üstündən keçdiyimiz 
“Tövhid” və “Minacaf’larda da Teymur Kərimli ideal hökm¬ 
dar, ümumilikdə ideal insan problemi ilə səsləşən maraqlı 
cəhətlər tapır. Belə maraqlı cəhətlərdən biri od-alov kimi 
adamı yandırıb külə döndərən hökmdarlardan fərqli olaraq, 
Tanrının həmişə insan yanında olub, ona arxa-dayaq durma¬ 
sıdır. Allah insana o qədər yaxındır ki, Nizami Onunla söhbət 
etməyə can atır. Bu söhbətdə Nizami Tanrıya müraciət etdiyi 
kimi, Tanrı da bəzən Nizamiyə müraciət edir. Ərkyanə, məh¬ 
rəmanə söhbətdən ürəklənən Nizami ortodoksal islamın “hik¬ 
mətə sual yoxdur” hökmü ilə razılaşmadan bəzən şübhə için¬ 
də hikmətə suallar verəsi olur: 

“Belə yaxşı və şən dünya yaratdığın halda, 

Əbədilik nə üçün cənnətə həvalə edildi? 

Başqa dünya bundan daha yaxşı ola bilməz... 

Sən onu (o dünyanı - M.K.) yaxşı hesab edirsənsə, 

qoy sən deyən olsun.” 

Cənnətin varlığına şübhə ilə yanaşması da, sözünü “qoy 
sən deyən olsun” şəklində tamamlaması da Nizaminin Tanrı 
ilə yaxınlığının, daha doğrusu, Tanrını özünə yaxın və doğma 
bilməsinin bir ifadəsidir. Nizami bu cür doğmalığın rəiyyətlə 
hökmdar arasında olmamasına təəssüflənir. Amma bu, Niza¬ 
mini ruhdan salmır, o, belə hesab edir ki, hökmdarı, bütövlük¬ 
də insanları “Tanrının yaratdığı ali varlıq” mərtəbəsinə qal¬ 
dırmağın yolu var. Nədədir bu yol? Teymur Kərimimin bə¬ 
lədçiliyi ilə bir çox başqa suallar kimi, bu sualın da cavabını 
tapmaq mümkün olur. Aydın olur ki, “Tanrı dərgahının açarı 
olan söz insan qəlbinin də açarıdır. Bu açarla insan duyğusu¬ 
nun və idrakının ən qaranlıq hücrələri açılmalı, heyvani ins- 
tinktlərin toz-torpağından təmizlənməli, bilik və hikmət ziyası 
ilə nurlandınlmalıdır. Lakin bu - zərif, poetik söz olmalıdır; 
çünki hər söz insan hisslərini ehtizaza gətirən rezonator kimi 
fəaliyyət göstərə bilməz, hər söz insan idrakının mürgüləyən 
potensiyasını hərəkətə gətirən açar rolunda çıxış edə bilməz”. 
Teymur Kərimlinin bədii söz haqqındakı bu fikri sadəcə fikir 
olaraq qalmır. İrəli sürülən mülahizə Nizamidən gətirilən par¬ 
çalar əsasında xırdalanır, açıqlanır və nəticədə “Xəmsə” poe¬ 
tikasının ana xətləri üzə çıxarılmış olur. Ana xətlərdən biri 
əksər misra və beytlərin məcazi məna daşıması, hətta bir çox 
hallarda “obrazlı qəlizlik” (Yaşar Qarayev) həddinə çatması¬ 
dır. Söz meydanı xeyli dar olan lirikada ilhamı ram etməyə 
çalışan Nizami “Xəmsə”də buna ehtiyac görmür və oxucunu 
məcazlar selinə qərq edir. “Xəmsə”nin poetikasındakı bu cə¬ 
hətin mahiyyətini açmaq istərkən Teymur Kərimli çağdaş 
ədəbiyyatşünaslığın psixoloji nəsrə münasibətdə daha çox 
işlətdiyi “şüur axını” istilahına oxşar bir ifadədən istifadə 
edir - “təşbeh axını”. Ən çox müəllif təhkiyəsində qarşılaş- 

dığımız “təşbeh axını”, bütövlükdə “məcaz seli” xüsusi üslubi 
istiqamət kimi Nizamidən sonrakı şairlərə əsaslı təsir göstərir 
və Füzuli həmin üslubun heyrətamiz mənzərəsini yaradır... 

Bu yerdə, aydınlaşdırmaq istədiyim növbəti bir sual 
ortaya çıxır: Füzuli yaradıcılığında Mirzə Fətəli Axundzadəni 
hövsələdən çıxaran və ona (Mirzə Fətəli Axundzadəyə) “Fü¬ 
zuli şair deyil... ancaq nazimi-ustaddır” sözlərini dedirdən nə 
idi? Bu məsələni aydınlaşdırmaq üçün əvvəlcə gərək Mirzə 
Fətəli Axundzadənin şeir qarşısında hansı tələb və şərtlər 
qoymasının və kimləri şair saymasının fərqinə varaq. Yadımı¬ 
za salaq ki, Mirzə Fətəli Axundzadə şeirdən məzmun gözəlli¬ 
yi və ifadə gözəlliyi umur və bunu bizim klassik şairlər ara¬ 
sında Nizamidə görür, müəyyən “qüsur”unu göstərmək (yəni 
“bir para məqamda izhari-fəzl üçün xilafı-təbiətü adət göftgu 
etdiyini” bildirmək) şərti ilə Nizamini şair hesab edir. Molla 
Pənah Vaqif və Qasım bəy Zakiri də şair kimi yüksək qiymət¬ 
ləndirməsindən belə başa düşmək olur ki, Mirzə Fətəli 
Axundzadə ictimai məzmun daşımağı şeir (o cümlədən epik 
şeir) üçün vacib cəhət sayır. Nizamidən fərqli olaraq, Füzu¬ 
lidə ictimai məzmunun o qədər də qabarıq olmaması, məncə, 
Mirzə Fətəli Axundzadənin Füzulidən narazılığının birinci 
səbəbidir. Mən bilən, narazılığın ikinci səbəbi, haqqında qis¬ 
mən geniş danışmaq istədiyim “təşbeh seli”, “məcaz seli” mə¬ 
sələsidir. Çox güman ki, “məcaz seli”ni Nizami üçün də qüsur 
sayan Mirzə Fətəli Axundzadə bu “selin” Füzulidə real icti¬ 
mai problemlərin ifadəsinə çox da yönəlmədiyini gördükdə 
hövsələdən çıxır və məhəbbət şairinin ünvanına o cür sərt 
sözlər işlətməli olur. Mirzə Fətəli Axundzadənin Füzuliyə sərt 
münasibətinin daha ciddi başqa səbəbi də var: yaranmaqda 
olan yeni ədəbiyyata divan ədəbiyyatının, xüsusən Füzuli 

şeirinin mane olacağından nigaranlıq və narahatlıq. Bəli, büt¬ 
ləri sındırmaqdan çəkinməyən Mirzə Fətəli Axundzadə Füzuli 
bütünü də sındırıb yeni ədəbiyyat yaratmaq istəyirdi. Bu istək 
gerçəyə çevrildi - yeni ədəbiyyat yarandı. Amma divan ədə¬ 
biyyatı və yeni ədəbiyyat mübahisələri tam həll olub qurtar¬ 
madı və bu günün özündə həmin mübahisələrin hərdən baş 
qaldırmasının, mübahisə edənlərdən birinin ifrata varıb divan 
ədəbiyyatını, digərinin ifrata varıb yeni ədəbiyyatı göylərə 
qaldırmasının, keçmişlə bu günü düşmən tərəflər elan edib 
qarşı-qarşıya qoymasının şahidi oluruq. Belə ifrat meyllərə 
etirazını bildirən yazıçı Elçin bu günlərdə çap etdirdiyi “Aqo- 
niya”, yoxsa təkamül?” məqaləsində yazır: “Əgər ədəbiyyat 
Füzulinin timsalında ən yüksək bədii-estetik zirvəyə qalxmış¬ 
dısa və bundan yuxarı qalxmaq mümkün deyildisə, deməli, is¬ 
tiqaməti dəyişmək zərurəti yaranırdı”. Göründüyü kimi, bura¬ 
da Füzulinin böyüklüyünə zərrə qədər şəkk-şübhə yoxdur. 
Sadəcə olaraq o fikir var ki, böyük sənətkarı yamsılamaqla 
yerində sayan, qətiyyən irəli gedə bilməyən ədəbiyyat dəyiş¬ 
məyə, təzələnməyə məhkumdur. Əgər Füzulinin böyüklüyünə 
zərrə qədər də şübhə etmiriksə, bu, o deməkdir ki, orta əsrlər 
ədəbi-estetik dəyərlər sistemində məhəbbət mövzusunun və 
“təşbeh seli”nin mühüm məzmun və forma şərtlərindən 
sayıldığını, o dövr ədəbiyyatında şair qüdrətinin məhz həmin 
şərtlər daxilində üzə çıxdığını nəzərə almış oluruq. Klassik irs 
və varislik məsələsinə Teymur Kərimlinin münasibətinə 
gəlincə, qeyd etməliyəm ki, yeni ədəbiyyat barədə güldən ağır 
söz deməyən Teymur Kərimli Füzulini müqəddəs saymaqdan 
da çəkinmir, “Füzuliyə dəymək olmaz, necə ki, totemə dəy¬ 
mək olmaz” - deyir. Xoşbəxtlikdən, Füzuliyə hədsiz məhəb¬ 
bət kor-koranəliyə gətirib çıxarmır və Teymur Kərimli Füzu- 

linin şeirlər kitabında hansı qəzəlin Füzuli qələminə məxsus 
olmamasını tutarlı dəlillərlə əsaslandıra bilir. Çünki Teymur 
Kərimli Füzuli sözünün çəkisini, səviyyəsini və üslubi sis¬ 
temini duya bilir, hər bəlağətli nəzm nümunəsini Teymur Kə- 
rimliyə Füzuli şeiri kimi təqdim etmək mümkün olmur. 

“Nə klassik poetika, nə də müasir ədəbiyyatşünaslıq 
elmi Füzuli sənətinin bütün ecazkarlığım açmağa qadir deyil¬ 
dir” - deyən Teymur Kərimli Füzuli şeirini incələyə-incələyə 
yeni nəzəri modellər irəli sürür. Füzuli poeziyası əsasında 
müəyyənləşdirdiyi nəzəri modellərdən birini Teymur Kərimli 
“ayırma” adlandırır. Teymur Kərimlinin qənaətinə görə, bu 
bədii təsvir vasitəsi təşbehdən fərqli olaraq, predmetlərin 
oxşar olmayan cəhətlərini üzə çıxarmağa xidmət edir: 

məhşər gününün hicran günündən fərqi budur ki, məh¬ 
şər günü cismə can verir, hicran günü isə cismi candan ayı¬ 
rır; el məni Məcnuna tay tutmaz, çünki Məcnunun dərdinə 
dərman var, mənim dərdimə dərman yoxdur; ey daşürəkli 
sənəm, sənə büt demək olmaz, çünki büt sənin kimi daşürəkli 
olsa da, sənin kimi zülmkar deyil. 

Teymur Kərimliyə görə, bu kimi nümunələrdə başlıca 
məsələ iki predmet arasında əvvəlcədən məlum olan bənzər¬ 
liyi inkar etmək və həmin predmetlərin fərqini bədii şəkildə 
nəzər-diqqətə çatdırmaqdır. Teymur Kərimlinin fikrincə, ayır¬ 
ma nümunələrini təşbeh adlandırmaq mümkün olmadığı kimi, 
bədii təzad da adlandırmaq olmaz. Çünki bədii təzad, Teymur 
Kərimliyə görə, “əks əlamətlərin ortaq məxrəcə gətirilməsi, 
yaxud eyni obyektin zidd hallara düşməsi” üzərində quruldu¬ 
ğu halda, ayırma poetik fiquru ortaq və oxşar əlamətlərə qarşı 
çıxmaq üzərində qurulur. Bu cür izahlarda ayırma poetik fi¬ 
qurunun bədii təzaddan fərqi tam açılmasa da, Teymur Kə- 


151 




rimlinin nəzəri model axtarışları xüsusi maraq doğurur və 
həmin axtarışların hansı tapıntılarla nəticələnməsini məmnu¬ 
niyyətlə izləmək istəyirsən. Teymur Kərimlinin “Görünməyən 
Füzuli” başlığı altında təqdim etdiyi və böyük sənətkarın ya¬ 
radıcılığındakı naməlum tərəflərin öyrənilməsinə həsr etdiyi 
məqalələri oxuyub növbəti tapıntılarla qarşılaşırsan. Belə ta¬ 
pıntılardan biri adiləşdirmədin Bəli, Teymur Kərimli adiləş¬ 
dirmə adlı (daha doğrusu, adiləşdirmə adlandırdığı) poetik fi¬ 
qurun da Füzuli şeiri üçün səciyyəvi olması qənaətindədir. 
Poetik fiqurun adı səni təəccübləndirir. Düşünürsən ki, axı 
Füzuli adini qeyri-adi biçimdə təsvir etməyi ilə məşhurdur və 
Füzuli “Leyli-Məcnun”u Nizami “Leyli-Məcnun”undan həm 
də bu cəhətinə, yəni əhvalatlan daha çox qeyri-adi məzmunda 
qələmə almasına görə fərqlənir. Düşünürsən ki, belə olan 
halda adiləşdirmə məsələsi nə dərəcədə inandırıcıdır? Adiləş¬ 
dirmənin Füzuli şeirində xüsusi yer tutmasına inanmaq müm¬ 
kündürmü? Bu cür suallara doğru-düzgün cavab vermək üçün 
əvvəlcə adiləşdirmənin nə demək olduğuna diqqət yetirmək 
lazım gəlir. Məlum olur ki, adiləşdirmə, ağlabatmaz hadisənin 
ağlabatan olmasını təbiət və cəmiyyətdən götürülmüş oxşar 
hadisələr vasitəsilə göstərməkdir: 

əgər göz yaşı könüldə sənin xəttinə (üzündəki gözəlliyə) 
həvəsi artırırsa, burada təəccüblü bir şey yoxdur - oda su 
səpdikcə ondan buxar çıxdığı kimi, göz yaşı tökdükcə də kö¬ 
nüldə şövq artmalıdır; sənin vəslin mənim gecəmi gündüzümə 
bərabər etsə, bu, təəccüblü deyil - bahar fəslində gündüzlə 
gecə bərabər olar; ey güli-rəna, parçalanmış sinəmdən qəmzə 
oxunu əskik etmə - bilirsən ki, gül tikansız olmaz. 

Bu cür misallarla Teymur Kərimli bizi adiləşdirmə ba¬ 
rədə dediklərinə inandıra bilir. İnandıra bilir ki, Füzuli, doğ- 

rudan da, adidə qeyri-adini, qeyri-adidə isə adini göstərməyin 
böyük ustasıdır. 

Füzuli sözünün sehrinə düşən və o sehrin bəzi sirlərin¬ 
dən bizləri agah edən Teymur Kərimli özü də məcazi danış¬ 
mağı xoşlayır və bu məcaziliyi yeri gəldikcə elmi üslubun 
gözünə qatmağı vacib bilir: “Füzuli şeirinin çoxmənalılığını, 
məna zənginliyini torpaqla müqayisə etmək olar... Torpağın 
üst qatından... çoxları faydalanır, lakin onun təkindəki xəzi¬ 
nəyə çatmaq az adama qismət olur”. Bu misalı çəkməkdə bir 
fikrim Teymur Kərimli qələminə məxsus səciyyəvi cəhətə 
ümumi şəkildə işarə etməkdirsə, bir fikrim də Teymur Kərim¬ 
li ilə klassik ədəbiyyat üstündə dərdləşməni sona çatdırmaq¬ 
dır. Yazını sona çatdırıram və Nizami, Füzuli sözünün alt 
qatlarına enməyi bacaran, 60 yaşını əli dolu, ürəyi dolu qar¬ 
şılayan Teymur Kərimliyə yeni-yeni uğurlar arzulayıram! 

22 dekabr 2013-cü il 

YORĞUNLUQ 


Tanınmış tənqidçi-ədəbiyyatşünas, mənim tələbə yolda¬ 
şım və dostum Arif Əmrahoğlu barədə düşünəndə, onunla bir¬ 
gə keçirdiyimiz ilk günlərin yaddaqalan məqamlarını xatırla¬ 
yanda fikir-xəyal məni Universitet yataqxanasına götürüb 
aparır: Qışın oğlan çağıdır. Arif pəncərənin nəfəsliyini açıq 
qoyub kitab oxuyur. Otaq yoldaşları “soyuqdan qırıldıq” de¬ 
yib yalvarsalar da, Arif nəfəsliyi örtmək istəmir və bığaltı qı¬ 
mışıb öz işi ilə məşğul olur, yəni kitab oxumağını davam 
etdirir... Ailəvi oturduğumuz məclislərdə arabir yada salıb 
tələbəliyin məzəli olaylarından biri kimi danışdığım, Ariflə, 
Arifin ailəsi ilə birlikdə ürəkdən güldüyüm bu əhvalatın mən¬ 
dən ötrü həm üzdə olan, həm də alt qatda gizlənən mənaları 
var. Əhvalatın üzdə olan və ailəvi məclisdə deyib-gülmək 
üçün xoş bir bəhanəyə çevrilən mənası budur ki, Arif tələbə 
vaxtı idmanla məşğul olurdu və pəncərə nəfəsliyini otaq yol¬ 
daşlarının Arifdən icazəsiz örtməsi müşkül məsələ idi. Əhva¬ 
latın üzdə olan bir mənası da budur ki, tələbə yoldaşlarının 
Ariflə hesablaşmasının, Arifə hörmət-ehtiram göstərməsinin 
əsl səbəbi fiziki güc-qüvvətlə yox, onun daxili zənginliyi ilə 
bağlı idi və gecə-gündüz vaxt itirmədən kitab oxumaq, ciddi 
və əsaslı şəkildə mütaliə ilə məşğul olmaq həmin daxili 
zənginliyin mühüm göstəricilərindən idi. Pəncərə nəfəsliyi ilə 
bağlı əhvalatın alt qatda gizlənən mənası məndən ötrü daha 
əziz və daha unudulmazdır. Məsələ burasındadır ki, mən o 
nəfəsliyə, daha doğrusu, qışın oğlan çağında o nəfəsliyin saat¬ 
larla açıq saxlanmasına Arifin həyatının, Arifin keçib getdiyi 
ömür yolunun rəmzi mənası kimi baxıram. Şaxtalı günlərdə 
belə, pəncərə nəfəsliyini saatlarla açıq saxlamaq otaq yoldaş- 

lari ilə zarafatlaşmaqdan qat-qat artıq dərəcədə otağa təmiz 
hava gətirmək ehtiyacından doğurdu. Sözün hərfi mənasında 
təmiz hava, heç şübhəsiz, sözün məcazi mənasında təmiz ha¬ 
va ilə qırılmaz surətdə bağlı idi. Arif beş il qaldığı yataqxa¬ 
nada, oxuduğu və sonradan müəllim kimi çalışdığı filologiya 
fakültəsində, həmçinin elmi işçi olduğu Ədəbiyyat İnstitutun¬ 
da, direktor müavini olduğu Ədəbiyyat Muzeyində, katib ol¬ 
duğu Yazıçılar Birliyində yeni ab-hava axtardı və bu ab-ha- 
vanın yaranmasında əlindən gələni əsirgəmədi, gücü çatan işi 
bu gündən sabaha saxlamadı. Belə olmasaydı, yazıçı Anar, 
Arifin Yazıçılar Birliyindəki fəaliyyəti barədə bu sözləri de¬ 
məzdi: “Arif təşkilatımıza yeni dövrün ab-havasını gətirdi... 
Arif Əmrahoğlunun Birliyimizə gətirdiyi yenilik, təbii ki, tək 
texniki vasitələrlə məhdudlaşmır. O, katibliyinin hələ ilk döv¬ 
ründə ən istedadlı gənc nasir, şair, tənqidçi, dramaturqlarla 
ünsiyyət yaratmağa, yeni nəslin sağlam qüvvələrini Yazıçılar 
ocağıyla daha yaxından bağlamağa nail oldu”. Anarın sözünə 
qüvvət olaraq xatırladım ki, birinci dəfə Yazıçılar Birliyinə 
katib seçiləndə Arif gənclərlə iş üzrə katib seçilmişdi və bu¬ 
nunla ona çətin bir vəzifə həvalə edilmişdi. Çətinliyin səbəbi 
aydın idi: özlərindən kifayət qədər razı olub heç kimi bəyən¬ 
məyən gənc yazarlar əhli-qələmin ən ərköyün təbəqəsidir. Bu 
təbəqə ilə dil tapmaq üçün katib yüksək daxili mədəniyyət sa¬ 
hibi olmalı və ədəbiyyatı dərindən bilməlidir. Gənc yazarlarla 
ünsiyyəti Arif məhz həmin məziyyətlər (yüksək daxili mədə¬ 
niyyət sahibi olmaq və ədəbiyyatı dərindən bilmək) hesabına 
yarada bildi. Ən cığal gənclər belə, Arifin yanında ucadan da¬ 
nışmaq, ona ədəbiyyatdan dərs demək xəyalına düşmədilər. 
Ariflə hər hansı maksimalist gənc arasında, indiki medianın 
təbirincə desək, hansısa bir insident baş vermədi. 

Arif ağlayıb-sıtqamağı özünə sığışdırmayan, həyatının 
kədərli məqamlarından danışıb dost-tanışı kövrəltməyi xoşla¬ 
mayan bir adam idi. Tələbə vaxtı oxuduğum birbəndlik şeirin¬ 
dən bildim ki, Arifin ana nisgili var. Şeirin məzmunu təxmi¬ 
nən belə idi: ana, səni görmək üçün ölmək istəyirəm. Bu şeiri 
oxuyub Arifi sorğu-suala tutandan sonra mənə məlum oldu ki, 
Arifin anası cavankən rəhmətə gedib. Öyrənə bildim ki, anası 
uzun müddət yataq xəstəsi olub, o, rəhmətə gedəndə Arif doq¬ 
quzuncu sinifdə oxuyurmuş. Arifin doğulduğu Ağqula kən¬ 
dini görmək isə mənə Universiteti bitirəndən üç-dörd il sonra 
qismət oldu. Ədəbiyyat İnstitutunda Arifin laborant işlədiyi, 
mənim aspirant olduğum vaxtlar idi. Qış çoxdan gəlmişdi, 
amma qardan əsər-əlamət yox idi. Borçalınm Kosalar kəndinə 
- tələbə yoldaşımız Vahid Ömərovun toyuna getməli idik. 
Arif dedi, əvvəl qalxaq bizim kəndə, sonra enərik Vahidgilin 
kəndinə. (Xatırladım ki, Vahidgilin kəndi Borçalınm aran, 
Arifgilin kəndi Borçalınm dağ kəndlərindəndir.) Yaşıllığın 
solub getdiyi, yal-yamacın bomboz bozardığı, yarpaqların 
tamam töküldüyü bir vaxtda belə, Ağqulanı mən bir cənnət 
guşəsi kimi gördüm: kəndə qalxan dolama yol boyunca dağ 
çayı axıb gedir, kənd özü uca bir taxçada yerləşir, kəndin qa¬ 
baq tərəfi isə boya-boy meşədir. Ariflə məni evlərində analığı 
qarşıladı. Atası Əmrah kişi hardasa qonaqlıqda idi, evə bir az 
gec gəldi. Çox mehriban görüşdük, şirin-şirin söhbət elədik, 
Əmrah kişi saz çaldı, qədimi havalar bizi məchul uzaqlara 
apardı. Və Ağqula məni o qədər mütəəssir etdi ki, o təəssüra¬ 
tın havasına bir şeir də yazdım. “Aydınlıq içində” adlandır¬ 
dığım o şeirdə belə misralar vardı: 

Bu torpaq aydan arı, sudan dumdu. 

Elə durudu ki, 

Ölülərini görmək olur, 

Sevgisini duymaq olur 
Ölülərin... 

Ürəyindəkiləri hər kəslə bölüşməyi xoşlamasa da, Arif 
doğulduğu kəndin bir parçası kimi müəmmadan-filandan 
uzaq, aydın adam idi. Ağqula kəndlisi səhərdən axşamacan 
çalışıb-çabalayıb əlinin qaban, alnının təri ilə çörək qazandığı 
kimi, Arif də Bakıya gəldiyi gündən heç kimə ümid bağlama¬ 
dı, həm dolanışıq qurmaqda, həm də yavaş-yavaş cəmiyyətdə 
mövqe tutub nüfuz qazanmaqda daha çox öz istedadına və öz 
zəhmətinə güvəndi. Bu istedad və zəhmətkeşliyi BDU-nun 
filologiya fakültəsində Pənah Xəlilov, AMEA-nm Ədəbiyyat 
İnstitutunda Kamal Talıbzadə, Əziz Mirəhmədov, Yaşar Qa¬ 
rayev, Arif Hacıyev... gördü və onlar Arifə böyük rəğbətlə ya¬ 
naşdılar. Bu rəğbətin bir göstəricisi idi ki, Arif Hacıyev (ki¬ 
fayət qədər ciddi alim və doğru-dürüst insan) Ədəbiyyat İnsti¬ 
tutundan Ədəbiyyat Muzeyinə direktor gedəndə Arifi özünə 
müavin apardı; BDU-nun filologiya fakültəsində “Türk xalq¬ 
ları ədəbiyyatı” kafedrasının müdiri Pənah Xəlilov (bizim 
gözəl müəllimlərimizdən biri) Arifin həmin kafedraya müəl¬ 
lim gətirilməsinə nail oldu. Bir müddət Prezident Aparatında 
- “Milli siyasət” şöbəsində çalışması və Yazıçılar Birliyində 
katib vəzifəsinə irəli çəkilməsi də, təbii ki, Arifin cəmiyyətdə 
səriştəli bir ədəbiyyatşünas və ayıq-sayıq bir ziyalı kimi ta¬ 
nınmasının nəticəsi idi. 

“Nəsrin poetikası” adlı ilk kitabını Arif mənə belə bir 
avtoqrafla bağışlayıb: “Əzizim Muxtar! Elmdə namuslu söz 
deməyə çalışdıq, deyə bilmişiksə, xoşbəxtik. M.Arif. 23. XII. 
90”. Bu avtoqrafla bağlı birinci onu demək istəyirəm ki, Arif 
o vaxtlar “Arif Məmmədov” imzası ilə çap olunurdu. Yeri 


157 



gəlmişkən qeyd edim ki, tələbə vaxtlarından bu yana əksər 
hallarda mən ona yarızarafat-yarıciddi “Məmmədov” deyər¬ 
dim, o da mənə “İmanov”. Məsələn, söhbətimiz təxminən bu 
şəkildə olardı: “Məmmədov, yenə aya-günə dönübsən, hara- 
lardasan?” “Başım yaman qarışıqdı, İmanov. Bir yazı yazı¬ 
ram, amma bir az ağır yazıdı”. Sonralar Arif öz imzasında 
“Məmmədov”u “Əmrahoğlu” ilə əvəz etsə də, mən öz im¬ 
zamda “İmanov” yerinə “Kazımoğlu” yazdırsam da, əvvəlki 
müraciət formaları aramızda olduğu kimi qaldı: “Məmmə¬ 
dov”, “İmanov”. Yuxarıda xatırlatdığım avtoqrafla bağlı to¬ 
xunacağım ikinci məsələ məhz ağır yazı məsələsidir. Məsələ 
burasındadır ki, Arif ədəbiyyatın ən ağır, ən mürəkkəb prob¬ 
lemlərinin araşdırılması ilə məşğul oldu və ədəbiyyat haq¬ 
qında namuslu söz deyə bildi. Birinci kitabının həsr olunduğu 
təhkiyə problemi az araşdırılan (xüsusən bizim ədəbiyyatşü¬ 
naslıqda qətiyyən öyrənilməyən) problemlərdən biri idi. Klas¬ 
sik Azərbaycan nəsri, o cümlədən bu nəsrin “Aldanmış kə- 
vakib” və “Danabaş kəndinin əhvalatları” kimi nümunələri 
əsasında Arif təhkiyənin strukturunu, tipini və xarakterini 
müəyyənləşdirdi, təhkiyədə hekayəçi, müəllif obrazı və müəl¬ 
lif kimi fiqurların mövqeyi barədə dolğun təsəvvür yaratdı və 
Azərbaycan ədəbiyyatşünaslığına yeni elmi informasiya gətir¬ 
di. Yenilik təhkiyə məsələsi ilə bitmədi və Arif etnik-milli 
şüur və simvol, etnik-milli şüur və şəxs adları, ad və bədii 
mövqe, stereotip davranış və obraz yaradıcılığı, nəsrdə xrono- 
top, komediya və mifologiya... kimi mövzuların tədqiqinə ilk 
dəfə olaraq təşəbbüs göstərdi və yeni sözü həmin mövzular 
çərçivəsində də deyə bildi. 

Arif, gözünü açıb saz görmüşdü. Onun öz sözü ilə de¬ 
səm, fikrimi belə də ifadə edə bilərəm: Arifin beşiyi başında 

saz çalınmışdı. Arif uşaqlıqdan Borçalının (və bütövlükdə 
məmləkətimizin) Aşıq Əmrah, Aşıq Hüseyn Saraclı və Aşıq 
Kamandar kimi ustad sənətkarlarına qulaq asıb saz-söz mü¬ 
hitində boya-başa çatmışdı. Saza vurğunluğunu Arif ömrünün 
axırına qədər canında-qanında yaşatdı. Amma bu vurğunluq 
Arifdə əyalətçilik meyli yarada bilmədi. Arif sənətə və sənət¬ 
kara ümumdünya meyarları ilə yanaşdı. Azərbaycan mədə¬ 
niyyətinə ümumdünya mədəniyyətinin, eləcə də ümumdünya 
mədəniyyətinə Azərbaycan mədəniyyətinin gözü ilə baxdı. 
Azərbaycan folklorunu dərindən bilmək Arifə imkan verdi ki, 
dünya xalqlarının əfsanə və rəvayətlərini dilimizə ustalıqla 
tərcümə etsin, dünya xalqlarının mifologiyası barədə profes¬ 
sional folklorşünas səviyyəsində məqalələr yazsın. Ümumtürk 
ədəbiyyatına, bütövlükdə dünya ədəbiyyatına bələd olmaq, 
C.Rumi, A.S.Puşkin, A.P.Çexov, A.Axmatova, M.Svetayeva, 
Ç.Aytmatov kimi dünya miqyaslı sənətkarların yaradıcılığına 
məqalələr həsr etmək, dünyanın bir çox görkəmli yazıçıların¬ 
dan əsərlər tərcümə etmək Arifə imkan verdi ki, Azərbaycan 
poeziyasına, nəsrinə və dramaturgiyasına aid nümunələri 
məhdud çərçivədə yox, böyük ədəbiyyat müstəvisində, yük¬ 
sək poetik tələblər baxımından dəyərləndirə bilsin. 

Sözü yavaş-yavaş çağdaş ədəbi proses üzərinə gətirmək 
istəyirəm. Xatırlatmaq istəyirəm ki, Arif namizədlik disser¬ 
tasiyasını və müdafiə etməyə macal tapa bilmədiyi doktorluq 
işini klassik nəsrə həsr etsə də, həmişə ədəbi prosesin içində 
olub, yəni bu günün poeziya, nəsr və dramaturgiyasını, həm¬ 
çinin tənqid və ədəbiyyatşünaslığını addımbaaddım izləyib, 
ədəbi prosesdəki müsbət və mənfi meylləri professional 
ümumiləşdirmələr əsasında üzə çıxaran “Milli poeziyamız: 
axtarışlar, problemlər”, “Tənqidin qayğıları və tənqidə qay- 

ğılar” kimi mükəmməl məqalələr yazıb. Arif ədəbi proseslə 
məşğul olan qələm yoldaşlarının bir çoxundan fərqli olaraq, 
hər hansı zəif əsəri şişirdib göylərə qaldırmayıb, yazanda hə¬ 
qiqi sənətdən, həqiqi sənətkardan və həqiqi ədəbiyyatşünas¬ 
dan yazmağa çalışıb. Amma bu yerdə bir məsələni aydın¬ 
laşdırmağa ehtiyac var: sənətkarlığı və alimliyi heç bir şübhə 
doğurmayan adamlardan hər təzə kitab münasibətilə, hər 
növbəti yubiley münasibətilə saysız-hesabsız məqalə yazmaq 
Arifin ürəyincəydimi? Ürəyincə deyildisə, bu qədər məqaləni 
niyə yazırdı? Bu cür “niyələrə” az-çox düzgün cavab vermək 
üçün öz başıma gələn və Arifin də müəyyən qədər iştirakçısı 
olduğu bir əhvalatı yada salmaq istəyirəm: 

Əlimiz yenicə qələm tutan, ilk məqalələrimiz yazılan 
vaxtlardır. Arifin dövri mətbuatda bir neçə resenziyası çıxıb, 
amma məndə bir “irəliləyiş” yoxdur - populyar qəzet-jur¬ 
nalda bir yazım da çap olunmayıb. Arif məni passivliyə görə 
qınayır və oturub məsləhətləşirik ki, uzağa getmədən Ədə¬ 
biyyat İnstitutunun elmi katibi Həsən Quliyevin çağdaş nəsr¬ 
dən bəhs edən (və mənim namizədlik işimə az-çox uyğun 
olan) təzə kitabı haqda bir resenziya yazım. Resenziyanı 
yazıram və “Ədəbiyyat və incəsənət” qəzetində çap etdirirəm. 
Böyük intizarla gözləyirəm ki, bizimlə bir İnstitutda çalışan 
Həsən Quliyev resenziya barədə öz fikrini bildirəcək. İnti¬ 
zarım gözümdə qalır, Həsən Quliyevdən səs çıxmır ki, çıxmır. 
Və mən resenziyaçılıqdan ilk ibrət dərsini belə alıram. İbrət 
dərsinin başlıca mahiyyəti məni düşündürüb-daşındırmasın- 
dan ibarət olur: Ya Rəbb, bir yazı ki, oxucunun tükünü də tər¬ 
pətməyə, o yazı kimə və nəyə lazımdır? 

Gənc tənqidçinin bu cür ağlamalı və gülməli vəziyyətə 
düşməsi Arifi narahat etməyə bilməzdi və narahat edirdi. Bu 

narahatlıq heç də sirrə, gizli qayğıya çevrilib Arifin ürəyində 
qalmırdı. Arif bu narahatlığı yeri gəldikcə öz yazılarında bir¬ 
başa və yaxud dolayı şəkildə ifadə etməyə çalışırdı. “Tənqidin 
qayğıları və tənqidə qayğılar” adlı məqaləsində Arif deyir: 
“Tənqidçi çap olunmaq naminə məşhur müəlliflərdən yazır; 
tənqidçi taktiki mövqe seçir - hansısa marağının, mənafeyinin 
həyata keçməsində rolu olanlardan və ya ola biləcəklərdən 
yazır; tənqidçi ya müəllifin, ya müəllifin dostlarından birinin 
xahişi ilə yazır”. Deməli, hər şey çap olunub tanınmaq arzu¬ 
sundan başlayır. Gənc tənqidçi nüfuzlu müəlliflərdən resen- 
ziyalar yazıb çap etdirməklə tədricən ədəbi mühitdə tanınır və 
bu tanınma Arifin qeyd etdiyi xahişlər silsiləsinin ortaya 
çıxmasına səbəb olur. Tənqidçi bu xahişlərin bir qismini can- 
başla, bir qismini yarı könüllü, yarı könülsüz, bir qismini isə 
müəllifdən ehtiyat edərək candərdi yerinə yetirir və mütəmadi 
şəkildə ortaya çıxan portret yazıları tənqidçinin bütün vaxtını 
və enerjisini almağa başlayır. Tənqidçi bir də gözünü açıb 
görür ki, ömrün xəzan çağıdır və öz istədiklərinin heç onda 
birini də yazmağa macal tapa bilməyib. 

Qələm yoldaşlarının, dostlarının çoxu ilə müqayisədə 
Arif daha ötkəm, daha prinsipial adam idi. Hər qohumla, hər 
tələbə yoldaşı ilə, hər iş yoldaşı ilə oturub-durmağı xoşlama¬ 
yan, hər əsərə yaxşı əsər, hər yazıçıya yaxşı yazıçı, hər alimə 
yaxşı alim deməyən Arif yaxşılar barədə yazdığı saysız- 
hesabsız resenziya və oçerk müqabilində mehribanlıqdan, 
məhrəmanə münasibətdən başqa, müəlliflərdən xüsusi bir şey 
ummurdu. Haqqında yazdığı müəlliflərdən xüsusi umacağı 
olsaydı, Arif orda tam ştat, burda yarım ştat hesabı ilə 2-3 
yerdə işləməzdi. 

Yazılarında Arif “abırlı söz”, “urvatlı söz” ifadələrini 
tez-tez işlədir və çətinlik qarşısında insanın sınıb-sınmama- 
ğından tez-tez söhbət açır. Bu, o deməkdir ki, çətinliklərə tab 
gətirməyib urvatsız sözə sığınmaq Arifin nəzərində ölümə 
bərabər bir şeydir. Arif ölümə bərabər tutduğu urvatsız söz¬ 
dən qaçmağa, qorunmağa çalışan adam idi. 

Bir yandan iqtisadi çətinlik təhlükəsi, bir yandan ədəbi 
mühitdə çəkisi olan adamların xahişini yerə salıb, onlara 
“diqqətsizlik” göstərib nəticədə təklənmək, arxasız-köməksiz 
qalmaq təhlükəsi, bir yandan da urvatsız söz deyib urvatdan 
düşmək təhlükəsi... Bütün bu təhlükələrdən sovuşmağa çalı¬ 
şan insan övladı - ucqar bir eldən çıxıb paytaxta pənah gə¬ 
tirmiş kəndli balası əvvəl-axır yorulmazmı? Yorular. Mən 
bilən, bir çoxumuz kimi Arif də yorulmuşdu. 

Arif təkbaşına, minbir əzab-əziyyətlə qurduğu evinə, 
gözəl ailəsinə son dərəcə bağlı adam idi. Balaları ilə nəfəs 
alırdı. And içəndə gözünün ağı-qarası iki qızının canına and 
içirdi. Qızlarının ad günündə hərdən (söz arası, sağlıq arası) 
ləyaqətlə yaşamaq barədə danışardı, deyərdi, mən elə yaşama¬ 
mışam balalarım nə vaxtsa mənim adım gələndə narahatlıq, 
nigarançılıq keçirsinlər. Bəli, Arif Əmrahoğlu bu fani dünya¬ 
da tək ailəsindən, balalarından ötrü yox, həm də dostlarından, 
qələm yoldaşlarından ötrü əziz bir ad qoyub getdi. 

26 mart 2015-ci il 

OXU KİTABLARINDA VƏTƏNPƏRVƏRLİK 
DƏRSLƏRİ 


İbtidai ədəbiyyat dərslikləri olan Oxu kitablarında axır 
vaxtlar xeyli dəyişiklik aparılıb. Bu dəyişiklik sayəsində uşaq 
artıq 28 aprel yox, 28 may nəğmələri oxuyur, pambıqçı, neft¬ 
çi, dülgər və çobandan daha çox Cavad xan, Hüseynqulu xan 
kimi qəhrəmanlarla, H.Z.Tağıyev kimi mötəbər el ağsaqqal¬ 
ları ilə tanış olur, peyğəmbərimizin kəlamları ilə tanış olub, 
dinimizin hikmətlərini anlamağa başlayır. Məlum məsələdir 
ki, müəlliflər (ikinci və üçüncü siniflər Oxusunun müəllifi 
Yəhya Kərimov, dördüncü sinif Oxusunun müəllifi Nurəddin 
Kazımov) dərsliklərə bu günün ab-havasım gətirməklə azad 
ölkənin azyaşlı övladını vətənpərvər ruhda tərbiyələndirmək 
məqsədi güdüblər. Məqsədin nəcibliyinə söz ola bilməz. Am¬ 
ma istər-istəməz soruşmalı olursan: uşağımızı vətənpərvər 
ruhda tərbiyələndirmək məqsədi güdən dərslik müəllifləri 
hansı yazılara güvəniblər, dərsliklərdə hansı oxu nümunələ¬ 
rini ön plana çəkiblər? 

Sualın cavabını axtarmağa başlar-başlamaz sizi oxu ki¬ 
tablarında aparılan dəyişikliyin keyfiyyəti barədəki nigarançı¬ 
lıqdan qurtarıb, bildirmək istəyirəm ki, dərslik müəllifləri 
köhnə oxu nümunələrinə qarşı heç bir “insafsızlığ”a yol ver¬ 
məyiblər. Vətənpərvərlik mövzusunu şagirdə daha dərindən 
mənimsətmək üçün onlar (dərslik müəllifləri) müasir yazar¬ 
larımızın qələmindən çıxan və az-çox kara gələn köhnə şeir 
və hekayələrdən də istifadə etməyi lazım biliblər. Nəticədə 
köhnə ilə yeninin mehriban qonşuluq əlaqələri bərpa olunub, 
sovet dövründə yazıldığı açıq-aşkar hiss olunan bir çox ya¬ 
zılar Vətən mövzulu yeni yazılarla bir sırada dayanıb, “işıqlı 

əməlsən” deyib, məmləkətin kommunizmə getdiyini alqış¬ 
layan bir şair müstəqil Azərbaycanın tərənnümçüsünə çevri¬ 
lib. Belə olmasaydı, aşağıda bir parçasını oxuyacağınız köhnə 
oxu nümunəsi təzədən üzə çıxarılardımı? 

Dünyada ölkələr var, 

Biri-birindən qəşəng. 

Doğma yurdum, şən diyar, 

Çəmənlərin rəngbərəng. 

Sən hər yerdən gözəlsən, 

Bir işıqlı əməlsən. 

(M. Rahim) 

Yurdumuzun bu günündən söhbət açan oxu nümunə¬ 
lərində M.Rahimdəki “şən diyar” məsələsinə rast gəlməzsiniz. 
Yağı düşmən yurdumuza hücum çəkibsə, hansı şənlikdən da¬ 
nışmaq olar? “Şən diyar”dan necə danışmaq olar ki: 

İki aylıq bir çağa, 

Həsrət qaldı qucağa- 
Atdılar bir ocağa, 

Qıydılar bu qundağa 
Silahlı beş-on dığa. 

Təzə androniklər, 

Drolar və zorilər 
Cəllad imiş nə qədər. 

(N.Həsənzadə) 

Nalə çəkib, fəryad qoparıb, uşaqda düşmənə qarşı nifrət 
oyatmaq məqsədinə xidmət edən bu cür yazılar heç də nikbin 
notlar üstündə köklənmiş köhnə yazıların yolundan çıxmır, 
əksinə, yenilər köhnələrin aktuallıq kursunu parlaq şəkildə 
davam və inkişaf etdirir. M.Rahimin şən və parlaq nəğmələri 

bu gün yeni məzmun və məna qazandığı kimi, N.Həsənzadə¬ 
nin aktual bir mövzuya həsr olunan müsibətnamələri də nifrət 
və qəzəbin obyektini dəyişib, sabah yeni əhəmiyyət kəsb edə 
bilər. Ədəbiyyatımızın ad və ünvan dəyişmə təcrübəsinə, mə¬ 
sələn, S.Vurğunun “Azərbaycan” şeirindəki məşhur “Stalin, 
paıtiya və yurdumuz” əvəzlənməsinə arxalanıb, “Zori”ni 
“İvan” etmək su içmək kimi asan bir işdir. “İvan” olmasın, 
başqa bir ad olsun, fərqi yoxdur. Əsas odur ki, küləyin hansı 
səmtdən əsdiyini bilib, zamanın nəbzini tutmağı bacarasan. 

Düzdür, hər köhnə əsəri təzələyib, zamana uyğunlaşdır¬ 
maq baş tutan sevda deyil. Məsələn, “26-lar” (S.Vurğun) və 
“Lenin” (R.Rza) poemalarının hansı yerini götürüb dəyişəsən 
ki, o əsərlər bu gün də yaşaya və qabaqkı kimi dillər əzbəri 
ola?! Amma yox, nisgilli suallar verib, üzülməyinə dəyməz: 
bu əsərlərin də sənətkarlıq ənənələrini yaşatmaq olar. Ədə¬ 
biyyat aləmində payi-piyada olsan da, həmin poemaların bö¬ 
yük ilhamla yazılmış yerlərindən şövqə gəlib, qələmə san¬ 
larsan. Şeirin bölgüsü, qafiyəsi vaxt aparsa, keçərsən nəsrə, 
hekayədən-oçerkdən birinə girişib, döşəyərsən gedər. Yaz, 
qorxma, bədiilikdən-filandan uzaq olsa da, yazdığını çıraqla 
axtarıb, gözlərinə təpəcəklər, dərsliklərə salıb, uşaqlara 
oxudacaqlar. Çünki sən Lenindən və Şaumyandan yox, xalqın 
fəxr etdiyi şəxsiyyətlərdən yazıb, onları uşaqların gözündə 
yüksəklərə qaldırırsan. 

Həvəskar yazarla bu xəyali söhbətdən aynlıb, üçüncü si¬ 
nif Oxusundakı “Şah İsmayıl Xətai” yazısına baxıram. Müəllifi 
kimdir? Məlum deyil. Məlum olan budur ki, yazıda Xətainin 
qəhrəmanlığından söhbət açılır: “O, qılıncını geri çəkəndə zər¬ 
bə Malkuçoğlunun sinəsinə qədər enmişdi. Şah İsmayılın qo¬ 
şunu sevincindən qışqırdı. Malkuçoğlunun dəstəsi geri qaçdı. 

Şah İsmayılın süvariləri dördnalla çaparaq yerindən tər¬ 
pənməyən Sultan Səlim qoşununun üstünə getdi, düşmən 
qaçdı”. 

Bəli, “zərbə sinəyə qədər enmişdi”, “süvarilər dördnalla 
çaparaq getdi”, “qoşun sevincindən qışqırdı” kimi əcaib bir 
dillə qələmə alınan bu döyüş Çaldıran döyüşüdür və qaçan 
“düşmən” də Osmanlı türkləridir. Bəli, iki qardaşın faciəli dö¬ 
yüşündən yalançı bir qəhrəmanlıq səhnəsi quraşdırılıb və ən 
ağır məğlubiyyət və az qala qələbə kimi qələmə verilib. Bu, 
Xətaini yüksəklərə qaldırmaqdan daha çox bir vaxtlar dahi 
rəhbərdən və onun silahdaşlarından yazılmış əsərləri bəsit şə¬ 
kildə yamsılamaq deyilmi? Yalanı böyük ustalıqla qələmə 
alıb, uşağa oxutdurmaq və yalanı naşı bir qələmlə quraşdırıb, 
uşağa oxutdurmaq. Bunların əsaslı fərqi varmı? Sağlam dü¬ 
şüncəli uşağa bunların ikisi də eyni dərəcədə zərərli deyilmi? 

Dərslik müəlifləri, yəqin ki, ən böyük zərəri belə qara- 
qura fikirlər irəli sürməyin özündə görürlər və bu səsbəbdən 
də jurnalist Əhməd İsayevin bir yazısına - işğalçı ms 
generalını maymaq sifətində göstərən və “qeyrətli, cəsarətli, 
mətanətli Cavad xan” kimi qızıl ibarələrdən qanad taxan bir 
oçerkinə həm dördüncü, həm də cüzi dəyişikliklə üçüncü 
sinfin Oxu kitabında yer ayırırlar. Üçüncü sinfin Oxu 
kitabında naməlum bir müəllif, H.Z.Tağıyevin məlum quru¬ 
culuq işlərini xatırlamaqla kifayətlənmir və onu rus çarına 
etiraz edən bir millət atası kimi qələmə alır. Görəsən, necə 
olur ki, Gəncəni işğal edən rus generalı, Cavad xanın arvadı 
Bəyim xanımın vurduğu zərbələri cavabsız qoyur? Necə olur 
ki, H.Z.Tağıyevin etiraz etməsi rus çarını qətiyyən hövsələdən 
çıxartmır və o, mübariz Hacıya gözün üstündə qaşın var 
deməyə də qıymır? 

Uşaq belə suallar verirsə, deməli, oxuduğunun doğrulu¬ 
ğuna şübhə edir. Şübhə edirsə, demək, onu inandırmaq çətin 
məsələdir. 

Oxu kitablarında Babəkin vəziyyəti daha acınacaqlıdır. 
Çünki uşaq bu dərsliklərdə Cəlal Bərgüşadın və Əlövsət 
Quliyevin Babək haqqındakı hekayələrini Məhəmməd pey¬ 
ğəmbərin kəlamları ilə tanış olandan sonra oxumağa başlayır. 
Peyğəmbərin kəlamlarını özünəməxsus bir saflıqla oxumağın 
qabağında uşağa din düşməni Babəki, illah da C.Bərgüşadın, 
leylək yuvasında qılınc-qalxan gizlədən və ağac koğuşuna gi¬ 
rib, ərəblərə divan tutan Babəkini sevdirmək mümkündürmü? 
Ağlım kəsmir. 

Vətəndən, Vətən övladlarının qəhrəmanlığından bəhs 
edən yazılarımızı uydurmalar üstündə qurduğumuzdan, gözlə 
görünəni, əllə tutulanı bir qırağa qoyub, xəyali boşluqda bədii 
həqiqət axtardığımızdan Oxu kitablarında gözqamaşdırıcı iba¬ 
rələr baş alıb gedir, ana Vətən gah “işıqlı əməl” olur (M.Ra- 
him), gah da “kotansız bellənir”, nənələr ana torpaq haqda na¬ 
ğıl söyləyəndə “yuxularımız çəmənlənir, şirinlənir” (M.As¬ 
lan). Vətənlə, nənə ilə, ana ilə bu dildə danışanların yazılarına 
Oxu kitablarında geniş yer verilməsi göstərir ki, dərslik müəl¬ 
lifləri uşağın bədii təxəyyülünü formalaşdırmaqda parıltılı- 
partıltılı misralara və cümlələrə çox böyük əhəmiyyət verirlər: 

“Ana” sözü deyəndə, 

Həm də Vətən deyirik. 

Qoşa qanad gətirib 
Biz günəşə deyirik. 

(İ.Tapdıq) 

“Bu ocaqdan arzulara, ümidlərə, istəklərə, gələcəyə pər¬ 
vazlanan körpələr də, uluların, qocaların nağılların dinlədilər... 

Bu ocağın özü ulu, adı qeyrət. Bu ocağın istisində boya- 
başa çatdı mərdlik və ədalət” (Sadıq İbrahimov). 

“Yaxşı demişlər: əgər neft kraliçadırsa, Bakı onun 
tacıdır” (Naməlum müəllifdən). 

Adama elə gəlir ki, bu tip yazıların hamısı, müəllifindən 
asılı olmayaraq, həmişə eyni bir şəxsin dilindən götürülüb 
qələmə alınır. Hər mövzuda parlaq nitqlər söyləməyi bacaran 
bu şəxsin, təbii ki, baş mövzusu Vətəndir. Vətəni göydə günə¬ 
şə, yerdə qeyrət ocağına, başda taca bənzədən və “Babəkin 
nəvəsiyəm” deyib, torpaq yolunda hər an ölümə hazır oldu¬ 
ğunu bəyan edən bu bəlağət ustasına siz nə deyirsiniz, bilmi¬ 
rəm, amma mən Dil Pəhləvanı deyirəm - Basılmaz Dil Pəhlə¬ 
vanı. Basılmazlığı ondadır ki, zaman keçsə də, dövran dəyişsə 
də, o, yenə meydandadır və meydanda cövlan edib, adam 
ovsunlamağın yeni-yeni fəndlərini sınaqdan çıxarır. Sınaq 
meydanı təkcə ədəbiyyat dərslikləri olsaydı, bəlkə də, bizim 
Pəhləvan bir belə güc-qüvvət sahibi olmazdı. İş burasındadır 
ki, uşağın ibtidai ədəbiyyat dərsliklərindən oxuyub qiyabi 
tanıdığı Dil Pəhləvanı məktəbdə müəllim, televiziyada Sava¬ 
lan baba qiyafəsində zühur edib əyaniləşir və təsir gücünü 
birə-beş artırır. Dil Pəhləvanına hər gün, hər saat qulaq asma¬ 
ğın nəticəsi bu olur ki, uşaq ana dilindən xəbərə aid cümlə 
qurmaq istəyəndə qardaş-bacısının həyətdə gizlənpaç oyna¬ 
mağını, anasının mətbəxdə qab yuyub, xörək bişirməyini ağ¬ 
lına gətirmir və “ülvi Vətən məhəbbəti”, “Həcər qeyrətli qız¬ 
larımız, Nəbi qeyrətli oğullarımız”, “torpağı göz bəbəyi kimi 
qorumağımız” üstündə baş sındırmağa başlayır. Və sən 
doğmaca balanın da yavaş-yavaş Dil Pəhləvanına döndüyünü 
görüb, qəm dəryasına qərq olursan. 

1998 

MİRZƏ CƏLİL YURDUNDA ƏDƏBİ PROSES 


Filologiya elmləri doktoru, professor Yavuz Axundlu- 
nun “Ədəbi mühit və sənətkar” kitabına ön söz yazmaq mə¬ 
sələsi ortaya çıxanda mən oturub-durub C.Məmmədquluza¬ 
dənin həyatı barədə fıkirləşməkdəydim: bir vaxt Yavuz müəl¬ 
limin tələbəsi olan və indi Milli Elmlər Akademiyasının müx¬ 
bir üzvü səviyyəsinə yüksələn (bu gün artıq həqiqi üzv olan - 
M.K.) İsa Həbibbəylinin “Cəlil Məmmədquluzadə” monoqra¬ 
fiyasını, onun ardınca Həmidə Məmmədquluzadənin böyük 
ədib haqqında məşhur xatirələrini və Mirzə Cəlilin “Xatira¬ 
tım” əsərini təzədən oxumuşdum. Böyük sənətkarın ömür 
yolu ilə bağlı bəzi (canlı!) faktların təsiri altındaydım və hiss 
edirdim ki, Y.Axundlunun Naxçıvan ədəbi mühitindən bəhs 
edən yeni kitabına ön söz yazanda da Mirzə Cəlilsiz ötüşmək 
mümkün olmayacaq. Naxçıvanda yaşayan ədəbiyyat adamla¬ 
rından söhbət açmaq istərkən Mirzə Cəlili necə xatırlama¬ 
yasan ki, bu qüdrətli sənətkar da dünyaya Naxçıvanda göz 
açıb və ilk bədii əsərlərini məhz burada qələmə alıb. Nax¬ 
çıvanda yaşayıb-yaratmağın, eləcə də Naxçıvan barədə bədii 
söz deməyin Mizə Cəlil nümunəsi varsa, həmin nümunəni 
yada salmamaq, doğrudan da, çətindir. 

Doğulduğu Naxçıvanı Mirzə Cəlil “qaranlıq dünya” ad¬ 
landırır. O qaranlıq dünyada qohum-əqrəba, qonum-qonşu 
gecə-gündüz namaz qılmaqla məşğuldur. Göydəki ulduzları 
sayıb qurtarmaq olur, amma islam ümmətinin qıldığı namazı 
sayıb qurtarmaq olmur. Cümə günləri cümə namazına durur¬ 
lar, ölü öləndə meyit namazına dururlar. Göy guruldayanda 
namaz qılırlar (ayət namazı), ay tutulanda namaz qılırlar (xü- 
suf namazı), gün tutulanda namaz qılırlar, qara yel əsəndə na- 

maz qılırlar, and içəndə namaz qılırlar, nəzir eləyəndə namaz 
qılırlar, icarə eləyəndə namaz qılırlar. Bu namazların içində 
ən büsatlısı meyit namazıdır... Hacı Hüseynəlinin axır nəfəsi 
ağzından çıxmamış Molla Məmiş yekə cırıq Quranı kürkünün 
altından çıxarıb avazla Quran oxumağa başlayır. Molla Mə- 
mişin dalınca Molla Tağı və Molla Baxşəli də özünü yetirir. 
Can verən Hacı Hüseynəlinin “qoyun insancasına azad olum” 
yalvarışına baxan olmur. Molla Kərimin azanı şəhərin bütün 
camaatını yarım saatın içində Hacı Hüseynəlinin evinə və 
həyətinə toplayır, şəhərin cəmi əmmaməliləri qarğa-quzğun 
tək buraya cəmlənir. Onlar bu gün plov yeyəcəklər! 

Mirzə Cəlil bu cür gülməli və gülməli olduğu qədər də 
ağlamalı səhifələrlə dolu olan “Xatiratım” əsərini sovet döv¬ 
ründə yazıb və arzulayıb ki, kaş “islama sitayiş edən millətlər 
(və habelə qeyri dinlərə sitayiş edən millətlər) dünya elmlərini 
təhsil edib və cəmi din və dinçilərin mövhumat və xurafatın¬ 
dan agah olub birdən-birə azandan əl çəkələr... və namazların 
cümləsini bir çuvala doldurub Araz və Kür daşan zamanı suya 
axıdalar, qoysun getsin işinə...” 

Sovet dövründə mövhumat və xurafatdan agah olduq- 
mu? Bu suala tərəddüdsüz-fılansız “bəh” cavabını tək-tük 
adam verər. Amma orası şəksizdir ki, sovet dövründə namaz¬ 
ların çoxunu zor hesabına “suya axıtmaq” mümkün oldu. Ye¬ 
ni həyat uğrunda kəskin mübarizə başlandı və yeni insan tər¬ 
biyələndirmək işi ilk növbədə yazıçıların öhdəsinə düşdü. 
Y.Axundlunun qeyd etdiyi kimi, 1920-30-cu illərdə sosialist 
quruluşunu tərənnüm edən ədəbi qüvvələrə xüsusi şərait 
yaradıldı, onların əsərləri geniş şəkildə təbliğ olundu. 1921-ci 
ildə Naxçıvanda nəşrə başlayan “Cavanlar həyatı” adlı qəzet 
öz məramnaməsində bütün cavanlara yox, məxsusi olaraq 

fəhlə-kəndli cavanlara (yeni hökumətin avanqard dəstəsinə) 
arxalandığını və onlar üçün geniş meydan açdığını bəyan etdi. 
Əyyub Abbasov, Əvəz Sadıq, Müzəffər Nəsirli, Əkbər Məf¬ 
tun və b. yazıçılar böyük ehtirasla ədəbi-siyasi mübarizə mey¬ 
danına atıldılar. M.İbrahimov və Ə.Vəliyevin Bakıdan Nax¬ 
çıvana göndərilməyi burada ədəbi-siyasi işə xüsusi təkan ver¬ 
di. M.İbrahimov Naxçıvan təəssüratı əsasında “Həyat” pyesi¬ 
ni yazdı və bu pyes kollektivləşmə uğrunda mübarizəyə həsr 
olunmuş nümunəvi əsərlər sırasına çıxdı. 

Kollektivləşmə mərhələsi başa çatdıqdan sonra yazıçıla¬ 
rımızın ən başlıca vəzifəsi adamları alman faşizminə qarşı 
ölüm-dirim savaşına səfərbər etməkdən ibarət idi. Günün tələ¬ 
binə ilkin olaraq Azərbaycan sovet şeirinin bayraqdarları ca¬ 
vab verdilər. S.Vurğun, S.Rüstəm və R.Rza şeiri, təbii ki, 
Naxçıvanda da əks-səda tapdı və həmin şeirin ahəngi üstündə 
yeni-yeni misralar yarandı: 

Get, aslanım, gözləyir ana Vətən yolunu, 

Darda qoymaz inan ki, o da igid oğlunu. 

Get-get, kəndlər, şəhərlər al qanların içində, 

Get döyüşə, əzizim, zəfər sana yar olsun. 

Gündə bir həyat sönür tufanların içində, 

Fərar edən nakəsə, qorxaqlara ar olsun! 

(M.Nəsirli) 

Bu şeirdə məhəbbətlə adı çəkilən ana Vətən bütün sovet 
dövrü ərzində yazıçılarımızın, o cümlədən Naxçıvanda ya¬ 
şayıb-yaradan qələm sahiblərinin, bəlkə də, ən çox müraciət 
etdiyi bir mövzudur. Naxçıvanda yaşayan şairlərdən bu möv¬ 
zuda qələmini sınamayam, yəqin ki, yoxdur. Düşmənə baş əy¬ 
məyən Əlincə qalası, vüqarlı dağlar, Batabat yaylağı, Ordu- 

badın bağ-bağatı, Araz, Arpa çayı, Mömünə xatun məqbərəsi, 
Naxçıvanın qəhrəman övladlarının ömür dastanı şairlərin 
ilham mənbəyidir. Naxçıvan ədəbi nümunələrində vətənpər¬ 
vərlik motivlərinin üstünlük təşkil etdiyini nəzərə alan 
Y.Axundlu kitabda M.Nəsirli, Ə.Yusifli, H.Razi, Kəmalə, 
H. Valeh, A. Qasımov və b. şairlərin vətən mövzulu şeirlərinin 
ən oxunaqlısını seçib araşdırmaya cəlb edir, az qala hər gün 
eşitdiyimiz bu misraların Hüseyn Əzim qələminə məxsus 
olduğunu diqqətə çatdırmağı lazım bilir: 

Səndə tarixlərin çox nişanı var, 

Hər daşın qəlbində ox nişanı var, 

İndi nə xanı var, nə sultanı var. 

Ey könül mülkünün barı Naxçıvan, 

Ellərin sevimli yarı Naxçıvan. 

H.Əzimin və onun qələm yoldaşlarının təsvir etdiyi 
Naxçıvanda Mirzə Cəlilin dediyi “qaranlıq dünya”nm heç izi- 
tozu da yoxdur. Ərsiz bir arvadın üstünə qoşun çəkib onun 
ləyaqətini tapdayan və var-yoxunu əlindən alan, kasıb bir 
kəndlini sinsidib onun arvad-uşağını gözüyaşlı qoyan Xuda- 
yar bəylərə burada qətiyyən rast gəlməzsən. Xudayar bəyə 
uyub öz anasına divan tutan Vəliqulu kimi nankor övladlara 
burada yer ola bilməz. Burada ana övladdan ötrü müqəddəs 
bir varlıqdır: 

Ana - ülvi məhəbbət, gözəllik aləmidir, 

O, bir nəğmə deyildir, nəğmələrin cəmidir. 

(H.Razi) 

Ananın müqəddəs sayıldığı bu torpaqda atanın da öz 
yeri var. Atanın vaxtsız-vədəsiz qocalıb əldən düşməyi övlad 
qəlbində böyük bir nisgildir: 

Zirvədəydi - zirvələrdən enir o, 

Səfərdəydi - mənzilinə dönür o, 

Tonqal idi - yavaş-yavaş sönür o, 

Ocaq idi - közü qalıb atamın. 

(V.Məmmədov) 

Yaxşını yazmaq, yaşadığın yeri-yurdu pis qələmə ver¬ 
məyi böyük qəbahət saymaq Naxçıvan ədəbi mühitində təkcə 
şeirin yox, nəsr və dramaturgiyanın da başlıca meyarıdır. “Sa¬ 
bahın sorağında” (H.İbrahimov) və “Qaçaq Quşdan” (H.Ar- 
zulu) romanlarının, “Məhsəti” (Kəmalə) dramının canını 
məhz yaxşılar (müsbət qəhrəmanlar) təşkil edir. Yaxşını yaz¬ 
maq meyarı Naxçıvan ədəbi almanaxlarında daha qabarıq şə¬ 
kildə özünü göstərir. Bu meyardan az-çox kənara çıxıb yaxşı 
ilə birlikdə pisi, şirinlə birlikdə acını da qələmə almağı vacib 
bilən E.Həbib, İ.Orxan, X.Kərimli, R.Babayev kimi şair və 
nasirlərin öz səsini seçmək Naxçıvan ədəbi toplularında xeyli 
dərəcədə çətinləşir: 

İndi sən 

tapdanmış zəmi, 

talanmış gəmisən. 

Dünya poeziyasının ab-havası ilə nəfəs alan bu misraların 
müəllifi - İ.Orxan, qələm yoldaşları kimi, Naxçıvan ədəbi top¬ 
lusunda Naxçıvana dünyanın ab-havasını gətirməkdən daha çox 
dünyaya Naxçıvanın şan-şöhrətini çatdırmaq qayğısına qalır: 

Burda bütün oba dönər mağara, 

Ürəklər od alar nəmər yerinə... 

Sovet İttifaqı dağılandan sonrakı mərhələdə tərənnüm yo¬ 
lu ilə Naxçıvanı dünyaya tanıtdırmaq meylinin bir az da güc- 

ləndiyinin şahidi oluruq. Məlum və məşhur müəlliflər öz möv¬ 
zularına bu gün də sadiq qalırlar... Amma yox, mövzular sı¬ 
rasına yavaş-yavaş din mövzusu da qoşulur. Dünənəcən “Al¬ 
lah” kəlməsini işlətməyin düşər-düşməz olduğunu düşünüb 
sıxıntı keçirən şairlər yasaqların götürüldüyü bir şəraitdə islam 
müqəddəslərinə, habelə böyük qüdrət sahibi saydıqları din 
xadimlərinə dərin məhəbbət ifadə etməyi özlərinə borc bilirlər. 
V.Əsrar dini mövzuda Xomeyni haqqında poema yazır, Kəma¬ 
lə xanım Fərat çayına müraciət edib İmam Hüseynə yas tutur: 

Su vermədin Hüseynimə, 

Yerlər, göylər batdı qəmə, 

Qara geydirdin əynimə, 

Fərat çayı, Fərat çayı. 

Əlbəttə, İmam Hüseynin qətlinə ağlayıb-ağlamamaq, 
müasir din xadiminin şəninə poema yazıb-yazmamaq hər qə¬ 
ləm sahibinin öz işidir. Amma “Cəlillər yurdusan” deyib Nax¬ 
çıvanla öyünəndə Mirzə Cəlil rəhmətliyin (ondan da bir az 
qabaq Mirzə Fətəli rəhmətliyin) hansı mətləblərə toxunmağı¬ 
nın, nədən yana çirkinə çirkin deməyinin də fərqinə varsaq, 
pis olmaz. 

Y.Axundlu imkan daxilində Naxçıvan ədəbi mühitinin 
bütün əlamətdar faktlarını əhatə etməyə çalışır, bu mühitin ən 
məşhur söz ustaları ilə bərabər, ən az tanınan nümayəndələri¬ 
ni də yada salmağı vacib hesab edir. Ədəbi faktlara belə həs¬ 
sas münasibətin nəticəsidir ki, Y.Axundlu dünyadan nakam 
gedən yazıçı Əbülfəz Bağırova ayrıca oçerk həsr edir, Naxçı¬ 
van ədəbi mühitinin qismən cavan nəslinə mənsub olan Rafiq 
Babayev və Rasimin yaradıcılığını xüsusi diqqətlə araşdırır. 

Bugünkü Naxçıvan ədəbi mühitinin, demək olar ki, bü¬ 
tün nümayəndələrinin yaradıcılığına toxunan və bu mühitin 
səksən illik tarixi mənzərəsinə təcrübəli bir tədqiqatçı kimi 
nəzər salan Y.Axundlu faktlar (o cümlədən din mövzusunda 
yazılmış müxtəlif səviyyəli əsərlər) barədə hökm verməyə 
tələsmir. Biz də tələsməyək. Öz fikrimizi bildirib zamanın 
hökmünü gözləyək. 


2001 

III BÖLMƏ 

SÖZ SƏNƏTİ VƏ ÖMÜR-GÜN QAYĞILARI 


“ADAM DİLİNDƏ YAZIN” 

Müsahibimiz folklorşünaslıq sahəsində tanınmış Azər¬ 
baycan alimi, Azərbaycan Milli Elmlər Akademiyasının müx¬ 
bir üzvü, AMEA Folklor İnstitutunun direktoru, Azərbaycan 
Respublikası İctimai Televiziya və Radio Yayımları Şurasının 
üzvü Muxtar Kazımoğlu - İmanovdur. 

8 uşağın hamısı oxuyub 

Naxçıvan Muxtar Respublikası Şərur rayonunun Axura 
kəndində dünyaya göz açıb. Ailədə səkkiz uşaq olublar: beş 
qardaş, üç bacı. Atası Kazım müəllim əvvəl fın, sonra isə rus- 
alman müharibəsində iştirak edib. Müharibədən qayıdandan 
sonra bir müddət raykomda (rayon icra hakimiyyətində - 
L.M) təlimatçı işləyib. Atasız-anasız qalmış qardaş-bacısına 
və müharibədən qayıtmayan böyük qardaşının uşaqlarına da 
Kazım müəllim baxmalı olub. Uzun illər məktəb direktoru, 
yaxud sıravi müəllim kimi çalışıb. Məktəbdən evə qayıdandan 
sonrakı vaxtlarında böyük ailəni dolandırmaq üçün ançılıq 
təsərrüfatı ilə məşğul olub. Bütün günü başı işə qarışsa da, 
övladlarının oxumağına xüsusi fikir verib. Bu ailədə böyüyən 
səkkiz uşaqdan yeddisi ali, biri texnikum təhsili alıb. 

“Şuluq olmağın badına getdim ” 

Müsahibimiz balaca vaxtı şuluq uşaq olmasından danı¬ 
şır: “Məktəbə qədərki dövrdə və ibtidai siniflərdə oxuduğum 
ilk illərdə çox şuluq uşaq olmuşam. Bir dəfə şuluqluğumun 

ucbatından qonşunun iti qolumdan qapıb. Qış tətili idi. Ata¬ 
mın dayısı oğlu Aşıq Salmangilə getmişdik. Salman əmimin 
yoldaşı ilə anam evdə nəsə iş görürdülər. Mən də evdəki 
uşaqlara göz verib, işıq vermirdim. Anam məni başından elə¬ 
mək üçün dedi ki, Salman əmin tüfəngi götürüb kəklik vur¬ 
mağa gedib, sən də onun dalınca get, kəklik vursun, gətir evə. 
Anamın bu sözləri ağlıma batdı və tez-tələsik evdən çıxdım. 
Möhkəm qar yağmışdı. Həyətdən xeyli aralanıb üzüyuxarı da¬ 
ğa tərəf getmək istəyəndə, gördüm, dizə qədər qara batıram, 
getmək mümkün deyil. Evə qayıtmaq əvəzinə qonşu uşaqları 
tapıb onlarla qartopu-filan oynamaq fikrinə düşdüm. Qonşu¬ 
muzun həyətinə təzəcə ayaq basmışdım ki, zorba bir it üstümə 
şığıyıb qolumdan qapdı. Pencəyimin qolundan qar üstünə qan 
dama-dama evə qaçdım. Anam qoluma bal qoyub bağladı. 
Atam mənim “qəhrəmanlığımdan” xəbər tutandan sonra kən¬ 
din feldşeri - rəhmətlik Baba “doxduru” evə çağırmalı oldu. 
Beləcə, şuluq olmağın badına getdim”. 

“Samanlığa od vurdum ” 

Bir dəfə də 4-5 yaşlı Muxtar samanlığa od vurur: “Ha¬ 
vanın qızmar istisində həyət-bacada heç kim yox idi. Anamla 
əmim arvadı - əmcanım bizim əl damımızda palaz toxuyur¬ 
du. Getdim onların yanına. Gah kirkitə əl atdım, gah həvəyə 
əl atdım (aydınlıq üçün deyim ki, bunlar palazdan-kilimdən 
ötrü lazım olan toxuculuq alətlərdir). Anam gördü mən işlə¬ 
məyə aman vermirəm, üstümə acıqlandı və mən əl damından 
çıxmalı oldum. Özümə bir iş tapıb başımı qatmaq istədim. 
Təndirəsərin (yəni çörək yapılan yerin) taxçasından kibrit 
qutusu götürdüm. İçərisində bircə dənə kibrit çöpü vardı. Öz- 
özümə fıkriləşdim ki, görən bir dənə kibrit çöpü ilə saman- 

lıqda nəm çəkmiş lazımsız samam yandırmaq olarmı? Kibriti 
çəkdim və bir az keçməmiş qara tüstünün qalxdığını gördüm. 
Gözlərim acışdı. Birdən saman alovlandı və mən samanlığın 
yanacağından qorxub eşiyə qaçdım. Anam tüstünü görüb ha¬ 
ray saldı, qonum-qonşu tökülüb samanlığa düşən od-alovu 
söndürdü. Qonşu kənddə dərs deyən atam evə qayıdanda 
anam məndən giley-güzar eləməyə başladı. Atam məni vur¬ 
madı, dedi, yaxşı ki, özünə bir şey olmayıb. Amma xeyli 
öyüd-nəsihət elədi, başıma ağıl qoymağa çalışdı ki, bir də 
belə iş görməyim”. 

Uşaqlıqda bu cür dəcəl olan Muxtar məktəbə gedəndə 
yavaş-yavaş sakitləşməyə başlayır. Şuluq etmək, dalaşmaq, 
bir yerdə durmayıb ora-bura qaçmaq kimi vərdişləri tədricən 
çəkilib gedir. 

"Bitlə birənin nağılı ” 

Həmsöhbətimiz ailəsində ədəbiyyata olan maraqdan da 
söz açır: “Atam riyaziyyat müəllimi olsa da, ədəbiyyata çox 
böyük maraq göstərirdi. Qalın bir dəftəri vardı, cavan vaxtı 
həmin dəftərə şeirlərini yazmışdı. Şeirlərin çoxu təmsil idi. 
Xəlvətcə dəftəri götürüb o şeirləri oxuyardum. Anam təhsil al¬ 
masa da, iti zehinli idi. Bizə nağıllar danışardı. “Bitlə birənin 
nağılı”nı elə məzə ilə danışardı ki, ona bu nağılı təkrar-təkrar 
söylətməkdən doymazdıq. Onu da deyim ki, mənim cibimdə 
həmişə bir dəftərçə olur, söhbət zamanı adamlardan eşitdiyim 
maraqlı atalar sözü və məsəlləri ora qeyd edirəm. O dəftərçəni 
vərəqləyəndə görürəm ki, ordakı sözlərin əksəriyyəti anamın 
dilindən yazdıqlanmdır. Anam cavan vaxtları yaxşı tikiş də 
tikərdi (indinin özündə də boş dayanmağı sevmir, evdə hansısa 
işə hökmən əl atır). O vaxt kasıb idik, anam bizə də, əmim 

uşaqlarına, hətta qonşuların uşaqlarına da şalvar, köynək tikər¬ 
di. Paltar tikəndə öz-özünə oxuyardı və oxuya-oxuya ağlayardı. 
Ağlamasının səbəbini soruşanda deyərdi, babam (müharibədən 
qayıtmayan atasını nəzərdə tuturdu) yadıma düşüb”. 

“Ədəbiyyatı seçməyimin “günahkarları 

Orta məktəbi bitirib ali məktəbə sənəd verərkən atası hü¬ 
quq fakültəsinə getməyi məsələhət görsə də, Muxtar Kazı- 
moğlu dediyindən dönmür, sənədlərini Azərbaycan Dövlət 
Universitetinin (indiki Bakı Dövlət Universitetinin) filologiya 
fakültəsinə verir və qəbul olur: “Atam deyirdi ki, hüquq fa¬ 
kültəsini qurtarsan, qohum-qardaşa köməyin dəyər, onlara əl 
tutarsan. Universiteti bitirəndən sonra üç il qonşu kənddə 
müəllim işlədim. Sonra aspiranturaya qəbul oldum. Nizami 
adma Ədəbiyyat İnstitutunda elmi işçi olanda dərk etdim ki, 
atam düz deyirmiş, elmi işçi ola-ola adamlara istədiyin kömə¬ 
yi etmək mümkün deyilmiş. Müxtəlif işlərdən ötrü kəndi¬ 
mizdən yanıma adamlar gələrdi. Mən bir elmi işçi kimi onlara 
nə kömək edə bilərdim? Nə elə pulum vardı ki, ciblərinə pul 
qoyam, nə də elə böyük əlaqələrim vardı ki, kiməsə zəng 
edəm, kəndçilərimin dərdinə çarə qılam”. 

Hüquq sahəsini yox, ədəbiyyatı seçməyinin səbəbinə gə¬ 
lincə, Muxtar Kazımoğlu deyir ki, bunun “günahkarları” qar¬ 
daşı Akif İmanlı və onun dostu İsa Həbibbəylidir: “İsa Həbib- 
bəyli ilə qardaşım bir kursda oxuyublar, yataqxanada da eyni 
otaqda qalıblar. İsa müəllim bizim kəndə gələr, ya da qar¬ 
daşım Akif onların kəndinə gedərdi. İsa müəllim bizə gələndə 
mən bir tərəfdə oturub qardaşımla onun söhbətinə qulaq asar¬ 
dım. Ədəbiyyatçı olmağımda o söhbətlərin çox böyük təsiri 
oldu”. 

“Adam dilində yazın ” 

Beləliklə, filologiya fakültəsini seçən Muxtar Kazımoğ- 
lu sevdiyi ixtisas üzrə çalışaraq cəmiyyətdə kifayət qədər 
tanınır. Amma bu, çox sonralar olur. Ona kimi müsahibimiz 
uzun bir yol keçir, tanınmış müəllimlərdən dərs alır: “Bizə 
Mir Cəlal Paşayev, Səlim Cəfərov, Muxtar Hüseynzadə, Fər¬ 
had Zeynalov, Yusif Seyidov, Firudin Hüseynov, Mehdi 
Məmmədov, Bəkir Nəbiyev, Qulu Xəlilov və b. ustad müəl¬ 
limlər dərs deyib. Mir Cəlal Paşayev ədəbiyyatşünaslığın 
əsaslarını tədris edirdi. Mir Cəlal müəllim dilə, fikrin dildə 
aydın ifadə olunmasına xüsusi diqqət yetirərdi. Onun gözəl 
bir sözü vardı. Deyərdi ki, adam dilində yazın, adam dilində. 
Mən aspiranturada oxuyarkən ilk ciddi məqalələrimi yazanda 
“adam dili” deyən Mir Cəlal müəllimin nəyi nəzərdə tutduğu¬ 
nu daha dərindən başa düşdüm. O vaxt qələm yoldaşlarımın 
bəziləri qəliz cümlələr qumb özlərini savadlı adam kimi gös¬ 
tərmək istəyirdilər. Mən o cür yolla getməməyə çalışdım. Ən 
mürəkkəb məsələləri də sadə dildə ifadə etmək istədim”. 

“Mənim dekabristlərim ” 

Qulu Xəlilovla bağlı xatirələrindən danışan müsahibimiz 
deyir ki, Qulu müəllim digər müəllimlərdən fərqli olaraq 
təkcə dərs keçmirdi, həm də tələbələrini mübahisələrə çəkirdi: 
“Təzə çıxan bədii əsərləri dərsdə - ədəbi tənqid kursunda 
qızğın müzakirə edirdik. Sərbəst müzakirə və mübahisələrə 
şərait yaratmaqla Qulu müəllim bizim dilimizi açdı. Dilimiz o 
dərəcədə açıldı ki, bəzən Qulu müəllimin özü ilə də mübahisə 
etməkdən çəkinmədik. Qulu müəllim bizə zarafatla “mənim 
dekabiristlərim” deyərdi”. 

Ata haqqı 

Müsahibimiz tələbə vaxtı yataqxanada qaldığını bildirir. 
Folklorşünas alim tələbə vaxtı atasının göndərdiyi 30 manat 
və öz aldığı təqaüdlə dolanırmış: “Universiteti bitirəndən son¬ 
ra bacım Pərvanənin dediyi bir söz heç yadımdan çıxmır. 
Deməli, bir dəfə atamın mənə pul göndərəcəyi vaxt yaxınla¬ 
şıbmış, amma işdə maaşlar nədənsə gecikirmiş. Bacım deyir 
ki, sənə pulu vaxtında göndərə bilmədiyinə görə atam özünə 
yer tapa bilmirdi, çox narahat idi. Hardansa pul tapıb sənə 
göndərəndən sonra kişinin eyni açıldı, üzü güldü. Bacımın bu 
sözlərini xatırladıb demək istəyirəm ki, uşaqlıq, gənclik il¬ 
lərindən danışanda valideynlərimizin üstümüzdəki haqqını 
heç vaxt unutmamalıyıq”. 

Müsahibəni aparan: Lalə MUSAQIZI 
“Kaspi” qəzeti, 13 fevral 2015-ci il 

GÖRÜLƏSİ İŞLƏRİMİZ ÇOXDUR 


- Muxtar müəllim, söhbətimizin əvvəlində Folklor İnsti¬ 
tutunun yaranma tarixinə qısa nəzər salsaq, pis olmaz. 

- Folklor İnstitutu AMEA Nizami adına Ədəbiyyat İns¬ 
titutunun «Folklor» şöbəsi əsasında yaranıb. Məmmədhüseyn 
Təhmasib, İsrafil Abbaslı kimi görkəmli folklorşünasların 
rəhbərlik etdiyi, Əhliman Axundov, Nurəddin Seyidov, Mirəli 
Seyidov, Təhmasib Fərzəliyev, Bəhlul Abdulla, Elxan Məm¬ 
mədli, Rza Xəlilov, Oruc Əliyev, Məhərrəm Qasımlı, Füzuli 
Bayat, Arif Acalov, Əfzələddin Əsgər və b. folklorşünasları- 
mızın vaxtilə çalışdığı həmin şöbə şifahi xalq ədəbiyyatının 
toplanması, nəşri və tədqiqi sahəsində mühüm işlər görüb. 
Beş cilddən ibarət «Azərbaycan nağılları», beş cilddən ibarət 
«Azərbaycan dastanları», iki cilddən ibarət «Azərbaycan aşıq 
şeiri» kitablarının, həmçinin mifoloji mətn, əfsanə və rəvayət, 
lətifə, atalar sözü, bayatı, tapmaca toplularının araya-ərsəyə 
gəlib işıq üzü görməsində Ədəbiyyat İnstitutundakı «Folklor» 
şöbəsinin böyük zəhməti var. Tədqiqat əsərlərinə gəldikdə isə 
M.Fl.Təhmasibin Azərbaycan xalq dastanlarına, M.Seyidov 
və A.Acalovun Azərbaycan mifologiyasına, LAbbaslının 
Azərbaycan-erməni folklor əlaqələrinə, B.Abdullanın məra¬ 
sim folkloruna, T.Fərzəliyevin lətifələrə, M.Qasımlı və 
E.Məmmədlinin aşıq yaradıcılığına, F.Bayatın türk epik 
ənənəsinə, R.Xəlilov, O.Əliyev və Ə.Əsgərin nağıl poetikası¬ 
na aid araşdırmalarını xatırlamaq və həmin araşdırmaları 
məhz Ədəbiyyat İnstitutundakı «Folklor» şöbəsinin tarixi ilə 
bağlı mühüm faktlar sırasına daxil etmək olar. 

Keçən əsrin 80-90-cı illərində şöbənin fəaliyyətində xü¬ 
susi canlanma vardı. O vaxt həmin İnstitutda çalışan bir 

əməkdaş kimi belə bir faktı yada salmaq istərdim ki, mifolo¬ 
giya ətrafında gedən qızğın müzakirə və mübahisələr, bu sa¬ 
hədə aparılan yeni istiqamətli araşdırmalar Ədəbiyyat İnstitu¬ 
tunda ayrıca “Mifologiya» bölməsinin yaradılmasını bir zəru¬ 
rətə çevirdi və M.Seyidov bölmənin rəhbəri təyin edildi. Yeri 
gəlmişkən qeyd edim ki, mən ədəbiyyat nəzəriyyəsi üzrə əya¬ 
ni aspiranturanı bitirdikdən sonra məhz «Mifologiya» bölmə¬ 
sində çalışmağa başladım. Yaxşı yadımdadır ki, folklorşünas¬ 
lıq sahəsindəki canlanma Ədəbiyyat İnstitutunun Elmi Şura¬ 
sında folklorun toplanması və tədqiqi ilə bağlı yeni ideyaların 
səslənməsinə səbəb oldu. Folklor antologiyaları və folklor 
külliyyatının nəşrə hazırlanması belə ideyalardan idi. Ən çox 
Yaşar Qarayevin irəli sürdüyü bu tipli ideyaların həyata keçi¬ 
rilməsi «Folklor» şöbəsinin və cəmi üç nəfər əməkdaşı olan 
«Mifologiya» bölməsinin imkanları xaricində idi. Görüləsi 
işlərin çoxluğu ayrıca bir folklor qurumunun yaradılması zə¬ 
rurətini ortaya çıxardı. Beləliklə, 1994-cü ildə Ədəbiyyat 
İnstitutunun tərkibində «Folklor Sarayı» Elmi-Mədəni Mər¬ 
kəzi yaradıldı. Mərkəzə İçərişəhərdə ayrıca bina verildi. 
Məkanca Ədəbiyyat İnstitutundan ayrılmaq Mərkəzin az-çox 
sərbəst fəaliyyət göstərməsinə əhəmiyyətli təsir göstərdi. 
2003-cü ildə Respublika Prezidenti Heydər Əliyevin tövsiyə¬ 
si, AMEA Rəyasət Heyətinin qərarı ilə «Folklor Sarayı» 
Elmi-Mədəni Mərkəzi Ədəbiyyat İnstitutundan ayrılıb müstə¬ 
qil quruma - Folklor İnstitutuna çevrildi. 

- Folklor İnstitutunun fəaliyyəti ilə bağlı nələri qeyd 
etməyi vacib bilirsiniz? 

- Folklor İnstitutunun fəaliyyətini, sözsüz ki, «Folklor 
Sarayı» Elmi-Mədəni Mərkəzinin fəaliyyəti ilə birlikdə götür¬ 
mək lazımdır. Və qeyd etmək lazımdır ki, həmin Mərkəz öz 

fəaliyyətində «Antologiya» hazırlamaq məsələsinə xüsusi 
diqqət yetirdi. Birinci cildi (Naxçıvan folkloru) Ədəbiyyat 
İnstitutunda hazırlanan «Antologiya»nın qalan cildləri «Folk¬ 
lor Sarayı» Elmi-Mədəni Mərkəzində, sonra isə Folklor İnsti¬ 
tutunda hazırlandı və çap olundu. Nəticədə bu cildlərin sayı 
23-ə çatdı. İnstitut «Antologiya» ilə paralel «Azərbaycan 
folkloru külliyyatı»nın da nəşrinə başladı. Azərbaycan folklo¬ 
runun ayrı-ayrı janrları üzrə tərtib olunan «Külliyyat» üst-üstə 
30 cilddə nəşr olundu. «Külliyyat» vaxtilə çap olunmuş mate¬ 
rialları əhatə edirsə, «Antologiya» Naxçıvan, İraq-Türkman, 
Göyçə, Şəki, Qarabağ, Ağbaba, Gəncəbasar, İrəvan, Zəngə¬ 
zur, Şəki-Zaqatala, Dərbənd, Dərələyəz, Ağdaş, Muğan, 
Loru-Pəmbək, Qazax, Borçalı bölgələrindən toplanan və bir 
çoxu indiyəcən çap olunmayan folklor örnəklərini əhatə edir. 

Folklor İnstitutunun fəaliyyətində qeyd olunası cəhətlər¬ 
dən biri beynəlxalq elmi əlaqələrin qurulmasına xüsusi əhə¬ 
miyyət verilməsidir. Bu əlaqələr sırasında türk respublikaları 
ilə əlaqələr daha geniş yer tutur. Türk respublikalarındakı 
müvafiq elmi qurumlarla, görkəmli folklorşünas və sənətşü¬ 
nas alimlərlə intensiv əlaqələrin bəhrəsidir ki, 2003-cü ildən 
bəri İnstitut «Ortaq türk keçmişindən ortaq türk gələcəyinə» 
adlı beynəlxalq elmi konfrans keçirir. Bu beynəlxalq konfran¬ 
sın yeddincisi Şimali Kipr Respublikasının Ağdəniz Univer¬ 
sitetində keçirilib. AMEA qurumlarından birinin təşkilatçı 
tərəf kimi xarici ölkədə elmi konfrans keçirməsi az təsadüf 
olunan müsbət hal kimi qeyd oluna bilər. 

- Folklor İnstitutuna nə vaxtdan rəhbərlik edirsiniz və 
rəhbərliyə başladığınız vaxt İnstitutda hansı dəyişikliklər 
apardınız? 

- 2011-ci ildən Folklor İnstitutunun direktoruyam və bu 
vəzifəyə seçildikdən sonra apardığımız əsas dəyişiklik İnstitu¬ 
tun strukturunu qaydaya salmaqdan ibarət olub. Struktur dəyi¬ 
şikliyi iki istiqamətdə aparılıb: 1. əvvəlki şöbələrdən bəzilə¬ 
rinin adlan yeni adlarla əvəz olunub; 2. yeni şöbələr yaradılıb. 
Məsələn, «Aşıq musiqisi» şöbəsinin adı «Musiqi folkloru» adı 
ilə əvəz edilib. Çünki belə düşünmüşük ki, biz yalnız aşıq mu¬ 
siqisini yox, bütövlükdə xalq musiqisini öyrənməliyik. Yaxud 
bizdə «Azərbaycan folkloru» adlı bir şöbə vardı. Belə hesab 
etdik ki, bu şöbənin adı İnstitutun adı ilə az qala eyniyyət ya¬ 
ratdığına görə dəyişilməlidir. Və dəyişib şöbənin adını «Klas¬ 
sik folklor» şöbəsi qoyduq. Nəzərə aldıq ki, folklorşünaslıqda 
arxaik folklor, klassik folklor və çağdaş folklor anlayışları var 
və bizim İnstitutun da şöbələri həmin anlayışlar ətrafında qu¬ 
rulmalıdır. Şöbələrin ümumi istiqaməti barədə aydın təsəvvür 
yaratmaq üçün deyə bilərəm ki, «Mifologiya» və «Mərasim 
folkloru» şöbələri arxaik folklorun araşdırılması ilə məşğul 
olur. Klassik folklorla isə yalnız həmin adı daşıyan şöbə yox, 
həm də «Dədə Qorqud» və «Aşıq yaradıcılığı» şöbələri 
məşğul olur. Müasir folklora, yəni bu günün özündə yaranan 
folklor nümunələrinin öyrənilməsinə gəlincə, qeyd edilməlidir 
ki, bizdə həmin sahədə bir boşluq vardı. Boşluğu müəyyən 
qədər doldurmaq üçün İnstitutda «Müasir folklor» şöbəsini 
yaratdıq və bu gün folklorda hansı proseslərin getməsini araş¬ 
dırmağı şöbənin başlıca vəzifəsi kimi nəzərdə tutduq. Şifahi 
ədəbiyyatı öyrənməyin, onun özünəməxsus cəhətlərini üzə 
çıxarmağın mühüm yollarından biri yazılı ədəbiyyatla müqa¬ 
yisələrin aparılmasıdır. Bu ehtiyacı nəzərə alıb «Folklor və 
yazılı ədəbiyyat» şöbəsinin yaradılmasını vacib saydıq. Am¬ 
ma belə qərara gəldik ki, həmin şöbə ədəbiyyatşünaslığımızda 

geniş yayılmış yazıçı və folklor mövzusu ilə qapanıb qalma¬ 
sın, şifahi yaradıcılıq tipi ilə yazılı yaradıcılıq tipi arasındakı 
fərqləri ortaya çıxaracaq mövzulara baş vurmağa daha çox 
cəhd göstərsin. 

-Folklor İnstitutunun fəaliyyətindən danışarkən topla¬ 
ma materiallarını əhatə edən kitabları xüsusi qeyd etdiniz. 
Toplama sahəsində hansı addımları atdığınızı bilmək maraqlı 
olardı. 

-Toplama bizim folklorşünaslığın ən ciddi problemlə¬ 
rindən biridir. Folklorumuzun zənginliyi müqabilində toplama 
işinin kəmiyyət və keyfiyyəti, çox təəssüf ki, fəxr ediləsi, 
öyünüləsi səviyyədə deyil. Problemi, heç olmasa, müəyyən 
qədər aradan qaldırmaq üçün, əlbəttə, ölçülü-biçili addımlar 
atmaq lazımdır. Belə addımlardan birini ayrıca «Folklorun 
toplanması və sistemləşdirilməsi» şöbəsinin yaradılmasında 
gördük. Belə hesab etdik ki, şöbə həm folklorun toplanması, 
həm də toplanmış materialların sistemləşdirilib arxivdə yer¬ 
ləşdirilməsi işi ilə çağdaş dünya folklorşünaslığının tələbləri 
səviyyəsində məşğul olmalıdır. Şöbənin başçılığı və bilavasitə 
iştirakı ilə ayrı-ayrı bölgələrə folklor ezamiyyələri təşkil olun¬ 
du. Qərara aldıq ki, zəngin folklor nümunələri topladığımız 
rayonların hər birinə aid «Folklor örnəkləri» adı altında çox¬ 
cildli kitablar buraxaq. Belə kitabların birincisi Masallıya həsr 
edildi. «Masallı folklor öməkləri»nin birinci cildini çap etdik 
və indi həmin kitabın ikinci və üçüncü cildləri üzərində iş ge¬ 
dir. «Örnəklər» silsiləsindən Masallı ilə yanaşı, Bakı, Şəki, 
Quba, Saatlı, Yardımlı, Şərur, Gədəbəy və b. rayonlara da aid 
çoxcildli toplular hazırlanır. 

Toplama-tərtib işlərindən danışarkən Folklor İnstitutu¬ 
nun keçən ildən bəri AMEA rəhbərliyinin maddi və mənəvi 

dəstəyi ilə həyata keçirdiyi «Qarabağ folklorunun toplanması, 
sistemləşdirilməsi və araşdırılması» adlı layihədən bəhs etmə¬ 
mək mümkün deyil. Həmin layihə çərçivəsində Qarabağın 
işğal altında olmayan rayonlarında, eləcə də respublikamızın 
müxtəlif bölgələrində köçkün həyatı yaşayan qarabağlılar 
arasında toplama işi aparıldı və hər cildi beş yüz səhifəyə ya¬ 
xın olan «Qarabağ: folklor da bir tarixdir» adlı kitab hazırlan¬ 
dı. Həmin kitabın üç cildi 2012-ci ildə çap edildi. Keçən il 
çoxcildli Qarabağ toplularını çap etdirməklə yanaşı, Folklor 
İnstitutu «Qarabağın musiqi folkloru» adlı üç diskdən ibarət 
xüsusi albom buraxdı. Alboma unudulan, yaxud unudulmaqda 
olan xalq mahnıları və rəqsləri də daxil edildi. Qarabağ folk¬ 
lorunun toplanıb öyrənilməsi sahəsində görülən işlərin yeku¬ 
nu olaraq, İnstitut keçən ilin axırında «Qarabağ folkloru: 
problemlər, perspektivlər» mövzusunda elmi konfrans keçir¬ 
di. Həmin işlər bu il də davam etdirilib. Qarabağ folklor top¬ 
lularının dördüncü cildi çap olunub, beşinci və altıncı cildləri 
çapdadır. Qarabağın ayrı-ayrı rayonlarında qeydə alınan xalq 
oyunları və meydan tamaşalarının video-lentləri hazırlanıb. 
Bununla xalq oyunları və meydan tamaşalarının hərtərəfli 
araşdırılması üçün baza yaradılıb. «Qarabağ folkloru: prob¬ 
lemlər, perspektivlər» mövzusunda növbəti konfransı isə bu 
ilin noyabr ayında Ağcabədi şəhərində keçirəcəyik. Yeri gəl- 
mişkən qeyd edim ki, mövzu ilə əlaqədar ayrı-ayrı bölgələrdə 
elmi konfrans keçirmək Folklor İnstitutunun fəaliyyət xətlə¬ 
rindən biridir. Həmin xəttə uyğun olaraq, bu ilin iyun ayında 
Şamaxı şəhərində «Folklorun toplanması və sistemləşdiril¬ 
məsi» mövzusunda elmi konfrans keçirmişik. Bölgələrdə 
konfranslar keçirməklə, həmçinin müxtəlif folklor tədbirlərin¬ 
də yaxından iştirak etməklə qeyri-maddi mədəni irsin üzə çı- 

xarılması, özümüzə və dünyaya tanıdılması sahəsində bir can¬ 
lanma yaratmaq istəyirik. 

-Azərbaycan Respublikasından kənarda qalan ellərimiz 
diqqətdən də kənar qalmır ki? Həmin ellərin folkloru ilə bağlı 
hansı işlər görülür? 

-Bir az əvvəl «Antologiya»dan danışarkən İraq-Türk- 
man, Dərbənd, Qərbi Azərbaycan və Borçalı folklor örnəklə¬ 
rindən ibarət toplulann çap olunmasını xatırlatdım. Əlavə ola¬ 
raq deyə bilərəm ki, son vaxtlar Borçalıda toplama işləri apar¬ 
mışıq və bu işlərin nəticəsində «Borçalı folklor örnəkləri» se¬ 
riyasından iki kitab buraxmışıq. Azərbaycan Respublikasın¬ 
dan kənarda qalan ellərimizin folkloru ilə bağlı işlər sırasında 
Güney Azərbaycan toplularını xüsusi qeyd etmək lazım gəlir. 
Bu il mərhum folklorşünas alimimiz İsrafil Abbasimin tərtib- 
çiliyi ilə «Güney Azərbaycan folkloru» seriyasından ilk toplu¬ 
nu çap etdirdik. Həmin seriyadan ikinci toplu çapa təqdim 
edilib. Güney Azərbaycanın son dərəcə zəngin folklorunu əks 
etdirən bu cür topluları, ara vermədən hər il nəşr etdirmək 
üçün Güneydə yaşayan və mədəniyyətimizin təbliğinə vətən- 
pərvərcəsinə yanaşan ziyalılarla əlaqələrin möhkəmləndiril¬ 
məsinə çox böyük ehtiyac var. 

-Yəqin, razılaşarsınız ki, folklorumuzu dünyaya tanıt¬ 
maq vacib bir iş olduğu kimi, dünya xalqları folklorunu tər¬ 
cümə, nəşr və tədqiq etmək də çox vacibdir. 

- Folklorumuzu ümumtürk folkloru, həmçinin dünya 
folkloru kontekstində götürüb öyrənmək, heç şübhəsiz, daha 
ciddi elmi qənaətlərə gəlməyə zəmin yaradır. Amma belə bir 
zəmin hazırlamağın yolu müxtəlif xalqlara məxsus folklor 
örnəklərinin dilimizə çevrilib, elmi şərhlərlə çap olunmasın¬ 
dan keçir. Bu zərurəti nəzərə alıb «Türk xalqları folkloru» və 

«Dünya xalqları folkloru» adlı seriyalar müəyyənləşdirdik və 
akademik tərcümə-tərtib işlərinə başladıq. Görülən işlərin 
nəticəsi olaraq deyə bilərəm ki, «Türk xalqları folkloru» se¬ 
riyasından «Tuva nağılları», «Dünya xalqları folkloru» seri¬ 
yasından isə «Fransız nağılları» bu gün-sabah oxucuların 
ixtiyarına veriləcək. 

Folklor İnstitutunun planlaşdırdığı tərcümə işi yalnız 
folklor örnəklərini yox, həm də mifologiya və folklorşünaslığa 
aid tədqiqat əsərlərini əhatə edir. Odur ki, İnstitutda xüsusi bir 
«Dünya folklorşünaslığı» seriyası da müəyyənləşdirilib. Bu se¬ 
riyadan Frezer, Propp, Boratav və b. folklorşünasların ən məş¬ 
hur elmi əsərlərinin tərcümə və nəşr edilməsi nəzərdə tutulur. 

-İnstitut əməkdaşlarının apardığı tədqiqatların ümumi 
istiqaməti barədə məlumat vermək də maraqlı olardı. 

-Tədqiqatların ümumi istiqamətini müəyyənləşdirərkən 
biz, ilk növbədə, folklorşünaslığın təməl problemlərinə diqqət 
yetirdik. Sim deyil ki, folklorla məşğul olan, folklorşünaslıq 
üzrə dissertasiyalar müdafiə edən həmkarlarımızın bir çoxu 
şifahi ənənənin yazılı ənənədən fərqlənən cəhətlərini nəzərə 
almırlar və nəticədə folkloru yazılı ədəbiyyat meyarları ilə 
araşdırırlar. Bu yanlışlıq aradan götürülsün deyə biz folklorun 
toplanması və sistemləşdirilməsinin nəzəri əsaslarının öyrə¬ 
nilməsini diqqət mərkəzində saxladıq. İstədik həmkarlarımız 
folkloru toplamağın həm təcrübi, həm də nəzəri bazası əsasın¬ 
da şifahi ənənənin nə demək olduğunun məğzinə vara bilsin¬ 
lər. Folklorun toplanması və sistemləşdirilməsinə ayrıca elmi 
konfrans həsr etməklə bu sahədə işimizi heç də bitmiş sayma¬ 
dıq. Qərara aldıq ki, şifahi ənənənin prinsiplərini incəliklərinə 
qədər izləmək üçün söyləyici problemini ön plana çıxaraq və 
gələn il həmin problemə ayrıca bir konfrans həsr edək. 


189 



Əlbəttə, folklorşünaslığın təməl problemləri ilə bağlı 
araşdırmalar konfranslarla məhdudlaşmır və ayrı-ayrı əmək¬ 
daşlarımızın çap etdirdikləri müxtəlif elmi kitabları da əhatə 
edir. Folklorumuzu dünya folkloru müstəvisində götürmək və 
dünya folklorşünaslığının nailiyyətləri zəminində araşdırmaq 
baxımından gənc folklorşünas İlkin Rüstəmzadənin «Azər¬ 
baycan nağıllarının süjet göstəricisi» adlı əsərini xüsusi xatır¬ 
latmaq olar. İ.Rüstəmzadə dünyada məşhur olan Aame- 
Tompson sistemi əsasında bizim nağılları süjet xəttinə və mo¬ 
tivinə görə qruplaşdırıb və Azərbaycan folklorşünaslarının 
stolüstü kitabına çevriləcək bir əsər ortaya qoyub. Biz həmin 
əsəri “Gənclər üçün Prezident mükafatf’na təqdim etmək fik¬ 
rindəyik. 

Folklorun toplanması, nəşri və araşdırılması sahəsində 
görüləsi işlərimiz çoxdur. Elə bilirəm ki, son vaxtlar AMEA- 
da başlanan canlanma Folklor İnstitutuna da öz müsbət təsiri¬ 
ni göstərəcək və biz nəzərdə tutduğumuz işləri istənilən səviy¬ 
yədə həyata keçirə biləcəyik. 

Müsahibəni aparan: Elçin Vələdoğlu 
“Respublika” qəzeti, 23 oktyabr 2013-cü il 

